

Q2: 4y8xK20,1
15A75

24. 1



Q2: 4y8xK20,1 1891
15A75

Bhattacharya, Jiva-
nanda Nityasagar
'aye.

1891

[illegible]



CC-0- Jangamwadi Math Collection. Digitized by eGangotri



Q214y8xK20,1
15A75

SI JAGADGURU VISHWARADHYA
JNANA SIMHASAN JNANAMANDIR
LIBRARY


Jangamawadi Math, Varanasi
Acc. No.1891.....

वीरमिचोदयस्य सूचीपत्रम् ।

प्रकरणम्	पृष्ठा	पङ्क्ति	प्रकरणम्	पृष्ठा	पङ्क्ति
व्यवहारादि प्रकरणे	प्राङ्मुख		साक्षो निरूपणम्	१४२	४
प्रावेशिकम्	१	६	लेख्यम्	१८८	१३
व्यवहारस्य लक्षणम्	३	१०	भुक्तिः	२०२	८
व्यवहारभेदाः	६	२१	युक्तिः	२२२	७
सामान्य परिभाषा	१०	१६	दिव्य देशाः	२४१	६
व्यवहार दर्शनविधिः	१२	७	दिव्य साधारणविधिः	२४२	३
व्यवहारदर्शनकालः	२८	४	घटविधिः	२४६	३
प्रक्षिप्ताक लक्षणम्	३१	१८	अग्निविधिः	२५५	४
सम्भाः	३५	३	जलविधिः	२६७	२०
सम्यग्भिन्नानां निरूपणम्	४१	१३	विषविधिः	२७३	७
आदेयानादेयाख्य व्यवहारः	४३	२३	कोशविधिः	२७७	२४
समापतेः कार्यनिरूपणम्	४७	१७	तण्डुलविधिः	२८१	१८
व्यवहारपादः	६३	१०	तप्तमाषविधिः	२८२	४
उत्तरपादः	७२	१७	आयसविधिः	२८५	२
उत्तरभेदाः	७४	२१	धर्मजविधिः	"	११
प्राङ्गणाय लक्षणम्	८२	१	शपथविधिः	२८७	२
उत्तरभाषा	८२	१५	प्रमेयाणि व्यवहारपदानि	२८८	१७
क्रियापादः	८१	२१	कृणादानम्	२८२	१७
निर्णयापरपर्यायः	११६	२०	आधिः	३०५	५
पुनर्न्यायः	१२१	२०	प्रतिभूः	३२१	७
कृतनिवृत्तिः	१२५	१२	निचोपस्य व्यवहारपदम्	३६०	२४
विशेष परिभाषा	१२८	१५	सम्भूय ससत्यानम्	३८३	३
निष्प्रवादिविधिः	१३१	३	दत्ता प्रदानिकम्	३८२	३
उत्तरदाने विवक्ष्य व्यवस्था	१३७	२३	अभ्युपेत्यागुन्वाख्यम्	४००	२३

प्रकरणम्	पृष्ठा	पङ्क्ति	प्रकरणम्	पृष्ठा	पङ्क्ति
वेतनानपा करणाख्यम्	४१३	१६	सख्यासुख्यपुत्राणां विभागः	५६६	६
सन्विद्धति क्रमाख्यम्	४२३	५	पत्नीधनहारिणी	६२२	२०
क्रीतानुशयाख्यम्	४२३	१	पत्न्यभावे दुहितरधिकारः	६५६	१२
विक्रीया सख्यदानाख्यम्	४३७	२	दुहितरभावे दौहित्यः	६६६	१७
स्वामिपाल विवादाख्यम्	४४२	८	दौहित्यभावे पितरौ	६६३	२
सोभा विवादाख्यम्	४५१	१३	पितोरभावे स्नातरीधनभाजः	६६८	३
दण्डपारुषाख्यम्	४७०	१६	भ्रातृभावे तत्सुताः	६६८	२२
वाक्पारुषाख्यम्	४८२	६	भ्रातृपुत्राभावे गोत्रजाः	६७१	७
सौयाख्यम्	४८६	७	सन्विष्ट धनविभागः	६७६	१३
साहसाख्यम्	४८८	१३	स्त्रीधनम्	६८८	४
स्त्री संप्रहणाख्यम्	५०४	१६	स्त्रीधनविभागः	६८४	१५
स्त्री पुं योगाख्यम्	५१३	१६	विभागकाले निज्जुतस्य पश्चादव-		
विभागार्थं व्यवहारपदं	५२१	२	गतस्य विभागः	७०६	१
दायभागशब्दार्थं कथनाख्यं	५२१	५	अविभज्यम्	७०७	२०
एकदास्यादि विभागः	५२२	१५	विभागानधिकारिणः	७१०	६
पुत्राद्यधिकार विचारः	५२३	२	विभक्तकृतम्	७१३	२३
विभागकालेकर्तुं निरूपणं	५५०	१५	तत्सन्देह निरूपयः	७१५	१८
पितृकृत विभागे	५५८	२	द्यूतसमाह्वयम्	७१८	४
पैतामहधने पुत्राणां समां-			प्रकीर्णकाख्यम्	७२३	४
शिता	५७३	१८			
भ्रातृणां दायविभागः	५८६	१३			
असवर्णानां भ्रातृणां					
विभागः	५८२	४			

समाप्तेदं सूचीपत्रम् ।



ॐ गणेशाय नमः ।

अथ वीरमितोदयाख्यधर्मशास्त्रं लिख्यते ।

तत्र प्रथमं व्यवहाराख्य-प्रकरणम् ।

पुरतः प्रविलोक्य भर्गचापम्परतः कामपिकामकार्मुकज्याम् ।
 पुलकाञ्चितपीनबाहुदण्डः कुशलन्नः कुरुताद्रघु-प्रकाण्डः ॥ १ ॥
 स्वस्तिश्रीशुतवीरसिंहवृपते राज्ञावशादुत्सुकः
 श्रीमिताभिधपण्डितः प्रतिदिशङ्कीर्त्यानिशं मण्डितः ।
 नानानिर्णय-वर्णनं व्यसनिनां सङ्ख्यावताम्नीतिदम्
 सम्प्राप्तव्यवहारसाधकमिमं कुर्वे प्रकाशम्परम् ॥ २ ॥
 उद्धृतप्रभवप्रजापरिभवप्राग्भारभङ्गाद्धृता
 नन्ताकारमरागमत्सरबुधा-राध्यन्निदिध्यासनैः ।
 धर्मेकाश्रयमाश्रयं सुनिगिराम-द्वासदुद्धारकम्
 प्रस्तौमि व्यवहारमच्युतमिव प्राक्प्रस्तुतस्मात्तनैः ॥ ३ ॥
 परिभाषापरिष्कारः प्रमाणानान्निरूपणम् ।
 विवादपदनिर्देशः प्रकीर्णकविवेचनम् ॥ ४ ॥
 एवम्प्रकरणान्यत्र चत्वारि प्रथमे पुनः ।
 लक्षणं व्यवहारस्य निरुक्तिर्मुनिभाषिता ॥ ५ ॥

[१]

व्यवहारस्य भेदाच्च स्वलक्षण-विलक्षणाः ।
 सामान्यतोविशेषाच्च परिभाषाप्रकाशनम् ॥ ६ ॥
 सामान्यपरिभाषायां धर्माधिकरणे क्षणम् ।
 दर्शने व्यवहारस्य राज्ञो विधिविवेचनम् ॥ ७ ॥
 प्राङ्गुलिकास्वरूपञ्च सभापतिसभासदाम् ।
 निरूपणञ्च सभ्यानां सशुक्तिबलावलम् ॥ ८ ॥
 केषाञ्चित्प्रभृतिभिन्नानां-मपिस्थानं सभास्थले ।
 तत्प्रयोजनसादेयानादेयव्यवहारयोः ॥ ९ ॥
 विवेचनमयो कार्यं सदुद्द्रष्टकसभापतेः ।
 प्रतिज्ञोत्तरहेतूनां पदानां सिद्धिशालिनाम् ॥ १० ॥
 निरूपणमसदुद्द्रष्टावदष्टौ च सभापतेः ।
 सदुद्द्रष्टकस्य दोषोक्तिः सम्यक्दृष्टौ फलाभिधा ॥ ११ ॥
 विशेषपरिभाषायां प्रत्यभियोगनिर्णयः ।
 निष्कवादौ विधिस्तत्र निष्कवादिविवेचनम् ॥ १२ ॥
 विलम्बोत्तरदानञ्च कचिन्नैव विलम्बनम् ।
 आद्ये प्रकरणे त्वर्थाविविच्यन्ते क्रमादमी ॥ १३ ॥
 उपोद्घातप्रसङ्गाद्यैरन्येपि तदनुव्रताः ।
 द्वैतीयके तु साच्यादि-लक्षणान्तत्र साक्षिणः ॥ १४ ॥
 असाक्षिणस्तत्र हेतुः साक्षिप्रश्नविधिस्ततः ।
 तद्वैधेनिर्णयःकौट साक्ष्ये कचिददोषता ॥ १५ ॥
 निर्णयो लिखितस्याथ तद्भेदास्तत्परीक्षणम् ।
 साक्षिणां लिखितस्यापि शब्दत्वेन प्रमाण्याता ॥ १६ ॥
 भुक्तिविशेषणान्यस्या अर्थापत्त्यनुमानता ।
 लौकिकानामप्रमाणानामभावे दिव्यभावना ॥ १७ ॥

दिव्यभेदास्तदावस्था देश काज्ञाधिकारिणः ।

तन्मा तृकास्तद्विशेषविधयो विविधाः क्रमात् ॥ १८ ॥

तेषामपि च शब्दोक्त्याऽनुमानत्वेन मानतः ।

एतेऽर्थाविव्रियन्ते ऽथोतातीयेके ततः क्रमात् ॥ १९ ॥

व्यवहारपदा न्यष्टादशोद्दिष्टानि लक्षणम् ।

तेषां सामान्यमथ तद्विधानां विविधा विधाः ॥ २० ॥

एतेऽर्थाः सख्यगुच्यन्ते तुरीये तु प्रकीर्णकम् ।

यन्नोक्तमुपयुक्तान्तद्विविच्य प्रतिपाद्यते ॥ २१ ॥

अथ कोऽयं व्यवहारः ।

प्रमाणतर्कोपष्टम्भः पक्षप्रतिपक्षपरिश्रङ्ग इति चेन्न । वा-
दादेरपि तत्त्वापत्तेः । लिखितादिः प्रमाणविशेषः परिगृह्यत
इति चेत् । तत्रापि तत्प्रवृत्त्यविरोधात् । अनुमानाद्यव-
हिर्भावाच्च तेषामव्यावर्तकत्वात् । अतएवान्यविरोधेन स्व-
सम्बन्धितया कथनमित्यपि परास्तम् । प्रमाणान्तर्भावेण स्व-
रूपनिरूपणानौचित्याच्च कथनादेर्व्यवहारपदवाच्यत्वे व्यव-
हारान्तरूपः पश्येदित्याद्यनन्वयाच्च । उच्यते । ज्ञानादानादि-
लौकिकार्थविषया कथैव व्यवहारः । कथाव्यपदेशाभावस्तु शा-
स्त्रीयपदार्थाविषयत्वात् । अधिकरणादिव्यपदेशो यथा वैदि-
कार्यविषयककथाया-न्तयात्र व्यवहारव्यपदेशः । अतएव यथा-
यथं हेत्वाभासनिग्रहस्थानादियोजनमपि युक्तम् । तच्च तत्र
तत्र प्रदर्शयिष्यते । चतुष्पात्त्वमपि तस्य तदविरोधेवेत्यप्युप-
पादयिष्यते । यत्तु गोपालेन तत्त्वनिर्णयेषु कथात्वाद्वादत्व-
मेवास्त्येति मिश्रमतत्वेनोपन्यस्य जयभङ्गफलकत्वात् स्थापना-
वसानत्वाच्च जल्पमेवायमिति तन्निरस्तान्तद्वयमप्युक्तम् । श-

ज्ञातत्वाभियोगभेदेन उभयरूपत्वस्यैव युक्तत्वात् । वैतण्डिकस्य
व्यवहारायोग्यत्वादस्य वितण्डित्वम्परमसम्भवि । अन्यवि-
रोधेन स्वसम्बन्धितया कथनमिति विज्ञानयोगिवचोऽप्येवं
सति नायुक्तम् । नच पक्षेदित्यन्वयः । निर्णयार्थकथनतया
सर्वनिबन्धभि-स्तद्व्याख्यानात् । स्मृत्याचारव्यपेतेन मार्गेणाधर्षितः
परैः । आवेदयति चेद्राज्ञे व्यवहारपदं हि तत् । इति याज्ञ-
वल्क्यवचनं यद्यपि व्यवहारपदा-न्युणादानादीनि सामान्येन
लक्षयति तथापि व्यवहारसामान्यलक्षणमपि समानसम्बन्धि-
सम्बेद्यतया ततः प्रतीयते । तस्याह्ययमर्थः । स्मृत्याचारादि
धर्मप्रमाणातिक्रान्तरीत्या-न्यैरभिभूतः पूरुषोराजादिभ्यो व्यव-
हारदर्शिभ्यो यद्यावेदयति तर्हि तदा वेद्यमानञ्चतुष्पाद्यवहा-
रस्य पदं विषयः । हीति प्रसिद्धमृणादानादिलक्ष्यत्वेन मन्वादु-
क्तमुपक्षिप्तमिति । एवञ्चाधर्षितस्यार्थित्वमाधर्षकस्य प्रत्यर्थित्व-
न्तयोर्विवादश्च व्यवहार इति प्रतीयते । इदमेव च मिताक्षरा-
यामन्यविरोधेनेत्यादिना निष्कृष्टमुक्तम् । अन्यविरोधेनेत्युक्ते
प्रश्नोत्तरादिरूपेण स्वसम्बन्धिकथनमपि व्यवहारः स्यात् । स्वस-
म्बन्धितयेत्युक्ते एकसम्बन्धितया साक्षिणा कथनमन्यविरोधि-
भवत्येवे-त्यस्याप्यर्थित्वापत्तिरतः स्वसम्बन्धितयेति । इदं चो-
त्तरचतुष्टयेऽप्यनुगतम् । नच सम्प्रति पक्षावव्याप्तिः तत्रापि सा-
ध्यतया वादिना निर्दिष्टस्य सिद्धतया निर्देशे तद्विरोधपर्यवसा-
नात् । अन्यथोत्तरत्वभङ्गप्रसङ्गात् । यत्रापि हावपि भाषा-
वादिनौ तत्रापि परस्परविरोधावश्यम्भावान्नाव्याप्तिः । इदं
चाग्रे व्यक्तीभविष्यति । यच्च कात्यायनेनोक्तम् ।

प्रयत्नसाध्ये विच्छिन्ने धर्माख्ये न्यायविस्तरे ।

साध्यमूलस्तु यो वादो व्यवहारः स उच्यते ॥ इति ।

एतच्च व्यवहारहेतु व्यवहारस्वरूपोक्तिपरतया मा-
धवीयपारिजातादिष्वेवं व्याख्यातम् । विहिताचरणनिषि-
द्धवर्जनादिप्रयत्नसाध्ये धर्माख्ये वस्तुनि विच्छिन्ने विभुते सतीति
व्यवहारहेतुरुक्तः ॥

धर्माधर्मविश्वस्यैव व्यवहारहेतुत्वात् ।

तथा च नारदः ।

मनुः प्रजापतिर्यस्मिन् काले राज्यमवभुजत् ।

धर्मैकतानाः पुरुषास्तदासन् सत्यवादिनः ।

तदा न व्यवहारोऽभू-न्न द्वेषो नापि मत्सरः ।

नष्टे धर्मे मनुष्येषु व्यवहारः प्रवर्तत इति ।

वृहस्पतिरपि ।

धर्मप्रधानाः पुरुषाः पूर्वमासन्न हिंसकाः ।

लोभद्वेषाभिभूतानां व्यवहारः प्रवर्तत इति ।

न्यायेत्यादिना व्यवहारस्वरूपमुक्तम् ।

तत्र माधवीयव्याख्यानम् ।

न्यायः शिष्टसम्प्रतिपन्नं लौकिकमाचरणं तस्य विस्तर इदं
युक्तमिदमयुक्तमिति । उपपत्तिपुरःसरो निर्णयः । तस्मिन्
विषयभूते तत्प्रवर्तकोऽर्थिप्रत्यर्थिनोः साध्यमूलसाध्यवृत्त्यादा-
नादिपदं तन्मूलस्तद्विषयको यो विवादः स व्यवहार इति ।
मदनरत्ने तु न्यायः प्रमाणान्तस्य विस्तरः प्रवर्त्तिर्यस्य तस्मिन्
विषय इति । साध्यमूलेत्यादितुल्यम् । मदनरत्नाकरस्मृति च-
न्द्रिकाकल्पतरुकारैः सर्वमेवेदं वचनं व्यवहारस्वरूपपरतयापि

व्याख्यानसुक्तम् । प्रयत्नसाध्ये कष्टसाध्ये पराभिभवेन स्वेच्छया
 भोक्तुमशक्ये गृहक्षेत्रादौ सति न्यायः प्रमाणं विस्तार्यते प्रपञ्च्यते
 यस्मिन् तस्मिन् धर्माधिकरणे सदसि साध्यमूलेत्यादि पूर्ववत् ।
 तेनापि प्रागुक्तमेव विवक्षितमतस्तत्त्वपदद्वयेनातीव पति-
 तव्यम् । वयन्तु सर्वसमन्वयन्तसामानाधिकरण्येन व्याचक्ष्महे ।
 विहितानुष्ठानादिगोचरप्रयत्नसाध्ये धर्माख्ये न्यायविस्तारे । नी-
 यतेऽर्थोऽनेनेति न्यायः प्रमाणं श्रुतिस्मृत्यादि विस्तार्यते प्रवर्त्तते
 ऽस्मिन् श्रुत्यादिप्रमेय इत्यर्थः । विच्छिन्ने विविधच्छिन्ने प्रमा-
 णापरिज्ञानतात्पर्यानवधारणादिना दुर्ज्ञेयेति । यद्वा ।
 धर्मं व्याख्यायते ऽनेनेति धर्माख्यो धर्मप्रतिपादक इति यावत् ।
 न्यायविस्तारे प्रमाणसमूहे श्रुतिस्मृत्यादौ प्रमादादिना विच्छि-
 न्ने लुप्तप्राये सति साध्यमूलेत्यादिगतार्थमिति । हारीतः ।

स्वधर्मस्य यथा प्राप्तिः परधर्मस्य वर्जनम् ।

न्यायेन क्रियते तत्तु व्यवहारः स उच्यत इति ।

न्यायेन प्रमाणेन । एतस्यापि पूर्वोक्त एव तात्पर्यम् ॥

इति व्यवहार लक्षणम् ॥

निरुक्तिमपि व्यवहारपदस्या ऽसुमेवार्थसुपलक्षयति । सा
 च कात्यायनेनोक्ता । विनानार्थेन सन्देहोद्हरणं हार उच्यते ।
 नानासन्देहहरणाद्यवहारइति स्मृत इति ।

अथ व्यवहारभेदाः नारदः ।

सोत्तरोत्तरश्चेति सविज्ञेयो द्विलक्षणाः ।

सोत्तरोऽधिको यत्र विलेखात्पूर्वकः पण इति ।

यदि पराजयेऽहं तदा पराजयदण्डाध्यधिकमेतावद्वाञ्छे
 दास्यामीति यत्र लिखनपूर्वकप्रतिज्ञायते स सोत्तर इत्यर्थः ।

तद्रहितोऽनुत्तर इत्यर्था उक्तमभवति । स एव त्रयोदशप्रकार-
निबन्धनानवान्तरभेदानुद्दिश्य विवृतवान् । यथाह ।

चतुष्पाञ्च चतुःस्थान चतुःसाधन एव च ।
चतुर्हितचतुर्व्यापी-चतुष्कारी च कीर्तितः ।
त्रियोनिर्द्वाभियोगश्च द्विद्वारद्विगतिस्तथा ।
अष्टाङ्गोऽष्टादशपदः शतशाखास्तथैव च ।
धर्मश्च व्यवहारश्च चरित्वं राजशासनम् ।
चतुष्पाद्यवहारोऽयमुत्तरः पूर्ववाधकः ।
तत्र सत्ये स्थितो धर्म्मो व्यवहारस्तु साक्षिणु ।
चरित्वं तु स्वीकरणे राजान्नायान्तु शासनम् ।
साम्याद्युपायसाध्यत्वाच्चतुः साधन उच्यते ।
चतुर्णामपिवर्णानां रक्षणञ्च चतुर्हितः ।
कर्तृनयोसाक्षिणश्च सभ्यान् राजानमेव च ।
व्याप्नोति यादृशो यस्माच्चतुर्व्यापी ततः स्मृतः ।
धर्मस्यार्थस्य यशसोलोकपङ्केस्तथैव च ।
चतुर्णाङ्गरणादेव चतुःकारी प्रकीर्तितः ।
कामात्क्रोधाच्च लोभाच्च त्रिभ्यो यस्मात्प्रवर्तते ।
त्रियोनिः कीर्त्यते तेन त्रयमेतद्विवादकृत् ।
द्यभियोगस्तु विज्ञेयः शङ्कातत्त्वाभियोगतः ।
शङ्कासतान्तु संसर्गात्तत्त्वं होडाभिदर्शनात् ।
पक्षद्वयाभिसम्बन्धात् द्विद्वारः समुदाहृतः ।
पूर्ववादस्तयोः पक्ष प्रतिपक्षस्तदुत्तरः ।
भूतच्छलानुसारित्वात् द्विगतिः समुदाहृतः ।
भूतन्तत्त्वार्थसंयुक्तं प्रमादाभिहितं क्लृप्तम् ।

राजा स पुरुषः सभ्यः शास्त्रं गणकलेखकौ ।

हिरण्यमग्निरुदकमष्टाङ्गः समुदाहृतः ।

ऋणादानक्षुपनिधिः सम्भूयोत्थानमेव च ।

दत्तस्य पुनरादानमशुश्रूषाभ्युपेत्य च ।

वेतनस्थानपाकर्म तथैवास्वामिविक्रयः ।

विक्रीयासम्प्रदानं च क्रीत्वा-नुशयमेव च ।

समयस्थानपाकर्म विवादः क्षेत्रजस्तथा ।

स्त्रीपुंसयोश्च सम्बन्धो दायभागोऽथ साहसः ।

वाक्पाठ्यं तथैवोक्तं दण्डपाठ्यमेव च ।

द्यूतमकीर्णकञ्चैवेत्यष्टादशपदः स्मृतः ।

क्रियाभेदान्मनुष्याणां शतशाखो निगद्यते इति ।

यद्यपि प्रतिज्ञादीनां वक्ष्यमाणानां साक्षाद्यवहारस्वरूप
घटकत्वाद्यवहारपादकत्वं युक्तम् । धर्मादीनान्तु तत्र सत्ये-
स्थितो धर्म इति नारदोक्तप्रकारेणैव निर्णयमात्रहेतुत्वान्न
साक्षाद्यवहारः पादत्वमर्हम् । याज्ञवल्क्यादिभिरतएव
तेषामेव व्यवहारपादत्वमुक्तान्तद्वचनानि त्वग्रे प्रदर्शयिष्यन्ते ।
तथापि निर्णयाख्यचतुर्थव्यवहारपादहेतुत्वेन गौणमेव व्यव-
हारपादत्वमेवामतोक्तम् । व्यवहारपदेन निर्णय एव वा ल-
क्ष्यते । तद्वेतुत्वन्तत्पादत्वमिति तदुद्गृह्यम् । तथा च वृह-
स्पतिः । धर्मादीनां निर्णयहेतुत्वं स्पष्टमेवाह ।

धर्मेण व्यवहारेण चरित्रेण वृपाज्ञया ।

चतुः प्रकारोऽभिहितः सन्दिग्धेऽर्थे विनिर्णय इति ॥

गौणानामेषान्धर्मादिपादानामधिकारणकथनम् । तत्र
सत्येस्थितो धर्म इत्यादिना । अत्र माधवीये चरित्रन्तु स्वीकरण

इति पाठं लिखित्वा देशाचारचरितं तत्स्वीकारे तदेव निर्णयहेतुरिति व्याख्यातम् । कात्यायनवचनञ्च तत्र ।

यद्यदाचर्यते यत्र धर्मं वाऽधर्ममेव वा ।

देशस्याचरणे नित्यं चरितन्तद्विकीर्तितम् ॥

चण्डेष्वरेण तु चरितन्तु पुस्तकरणमिति पठित्वा पुस्तम्पञ्चकेत्यर्थः । तत्करणमधिकरणं दस्येति व्याकृतन्तद् गूढिहीनाद्वचनान्तरासम्वादाच्च हेयम् । तेषां निर्णयहेतुत्वं प्रपञ्चितं कात्यायनेन ।

दोषाकारी तु कर्तृत्वं धनहारी स्वकं धनम् ।

विवादे प्राप्नुयाद्यत्र स धर्मैणैव निर्णयः ॥

वाक्पाकूष्यस्तेयादिदोषकारी व्यवहारप्रवर्त्तनमन्तरेणैवानुतापादिना धर्माभिमुखोऽधर्माङ्गीतञ्च स्वस्य दोषकर्तृत्वं स्वयमभ्युपैति । यत्र धनस्वामीधर्माभिमुखादधर्मभीरोच्चाधमर्णादेर्व्यवहारं विनैव स्वकीयं धनमाप्नोति तत्रोभयत्र सम्प्रतिपत्युत्तर इति यावत् । धर्मैणैव निर्णय इत्यर्थः । अतएवोक्तन्तत्र सत्येस्थितोधर्म इति ।

स्मृतिशास्त्रन्तु यत्किञ्चित् प्रथितं धर्मसाधकैः ।

कार्याणां नियमार्थेषु व्यवहारः स्मृतो हि सः ॥

धर्मसाधकैः सभ्यैः स्मृतिशास्त्रं साध्यादिक्रियाप्रत्यायकमर्थिप्रत्यर्थिनोः कार्यनिर्णयार्थं प्रथितमव्यापितं यत्र चतुष्पाद्व्यवहारप्रवर्त्तनेन निर्णयकरणमिति यावत् । तत्र व्यवहारो निर्णयहेतुरित्यर्थः ॥ अतएवोक्तम् । व्यवहारस्तु साक्षिवु तिष्ठति । साक्षिग्रहणं प्रमाणोपलक्षणम् ।

चरित्रविषयवचनम्पूर्वमेवोपवर्णितम् ।

न्यायशास्त्राविरोधेन देशदृष्टेस्तथैव च ॥

यन्धर्मं स्थापयेद्राजा न्याय्यन्तद्राजशासनम् ।

न्यायशास्त्रं व्यवहारप्रतिपादकं स्मृत्यादिशास्त्रम् ।

तदविरोधेन देशदृष्टेर्देशाचारस्याविरोधेनेति । सम्प्रत्य-
न्तर्गतस्य निष्कृष्यान्वयः राजायं धर्मं स्थापयेदाज्ञापयेत्तन्त्या-
यमुक्तं राजशासनं अन्यदन्याय्यमित्यर्थात् । तादृशशासनानु-
रोधेन निर्णयः कर्तव्य इत्यर्थः । धर्मादीनामुत्तरोत्तरस्य
पूर्वपूर्वबाधकमुत्तरत्वं विवक्ष्यते । अस्मां विषये स्त्रियादीनां
संसर्गात् पारदार्यस्त्रियादिशङ्कातयाभियोगः । होडालिङ्गं चौ-
र्यादिचिह्नान्तर्द्दर्शनात् साक्षाद्दर्शनं वा होडादर्शनन्तस्मादनेनैव
चौर्यादिकृतमिति निश्चयरूपेणाभियोगस्तत्वाभियोग इत्य-
र्थः । हिरण्यग्न्युदकानां यथा सम्भवं व्यवहाराङ्गत्वं अष्टादश-
पदानां निरूपयिष्यन्ते क्रियाभेदादेकैकव्यवहारपदसम्बन्धि
व्यापारभेदादनन्तरप्रकारत्वं शाश्वतम् । इति व्यवहारभेदः ।
अथ सामान्यपरिभाषा । तत्र धर्माधिकरणाख्या सभानिरू-
पणम् । दृष्टव्यमिति ।

दुर्गमस्थे गृहं कुर्याज्जलदृष्टान्वितं पृथक् ।

प्राग्दिशि प्राङ्मुखीन्तस्य लक्षणाङ्गल्पयेत्सभाम् ॥

माल्यभूषासनोपेतां वीजरत्नसमन्विताम् ।

प्रतिमालेख्यदेवैश्च युक्तामग्न्यम्बुना तथेति ॥

लक्षणां वास्तुशास्त्रोक्तं लक्षणैः तु लक्षिताम् ।

अग्न्यम्बुनेति समाहारद्वन्द्वः । सभायां धर्माधिकरणत्व-
ङ्गात्यायन आह ।

धर्मशास्त्रानुसारेण अर्थशास्त्रविवेचनम् ।

यत्नाधिक्रियते स्थाने धर्माधिकरणं हि तदिति ।

तत्र सभ्योपवेशनमाह मनुः ।

यस्मिन्देहे निषीदन्ति विप्रा वेदविदस्त्रयः ।

राज्ञश्चाधिकृतोविद्वान् ब्राह्मणस्तां सभां विदुरिति ॥

तत्र इत्युपलक्षणम् । अधिकानामपि स्मृतत्वात् । तच्च वक्ष्यते । अधिकृतो विद्वान् प्राङ्ग्विवाकः अत्र प्रविशेत्सभाम् । सभामेव प्रविश्येदित्यादिवचनात् सभासुख्यं व्यवहारदर्शन-स्थानम् । अन्यान्यथ सुख्यानि व्यवहारवचनादवगन्तव्यानि ।

देशस्थानानि वादानां पञ्च चैवाब्रवीद्भृगुः ।

निर्णयं येन गच्छन्ति विवादं प्राप्यवादिनः ॥

चारण्यास्तु स्वकैः कुर्युः सार्थिकाः सार्थिकैस्तथा ।

सैनिकाः सैनिकैरेव ग्रामेऽप्युभयवासिभिः ॥

उभयानुमतञ्चैव गृह्यते स्थानमीप्सितम् ।

कुलिकाः सार्थसुख्याश्च पुरग्रामनिवासिनः ॥

ग्रामपौरगणश्रेण्यश्चातुर्विद्यश्च वर्णिणः ।

कुलानि कुलिकाश्चैव नियुक्ता नृपतिस्तथेति ॥

स्वकै रारण्यकैः ग्रामेऽपीत्यपि शब्दाद्ये ग्रामेऽरण्यादौ च निवसन्ति ते उभयवासिभि निर्णयं कुर्युः उभयव्यवहाराभिज्ञ-त्वात्तेषां कुलिकाः कुलश्रेष्ठाः । सार्थो ग्रामदेवयात्रादौ मि-लितो जनसङ्घः तन्मुख्याः सार्थवाहादयः । पुरं मुख्यनगरम् । तस्मादर्वाचीनो ग्राम इति पुरग्रामनिवासिनोर्भेदसार्थः कुलि-कादीनि पञ्चस्थानानि तानि चारण्यकादीनामेव अग्रामादीनि

दशस्थानानि साधारणानि । ग्रामो ग्रामाकारेणावस्थितो-
जनः । पौरः पुरवासिनां समूहः ।

श्रेष्ठो रजकाद्यष्टादश हीनजातयः ।

चातुर्विध्यः आन्विच्छिक्षादिविद्याचतुष्टयोपेतः ।

वर्गिणो गणप्रभृतयः । इति सभानिरूपणम् । अथ व्यव-
हारदर्शनविधिः । तत्र मनुः ।

व्यवहारान् दिदृक्षुस्तु ब्राह्मणैः सह पार्थिवः ।

मन्त्रज्ञैर्मन्त्रिभिश्चैव विनीतः प्रविशेत्सभाम् ॥

तत्रासीनः स्थितो वापि पाणिमुद्यम्य दक्षिणम् ।

विनीतवेषाभरणः पश्येत्कार्यार्थिणि कार्य्यणाम् ॥

प्रत्यहं देशदृष्टैश्च शास्त्रदृष्टैश्च हेतुभिः ।

अष्टादशसु मार्गेषु निवृद्धानि पृथक् पृथक् ॥

धर्मासनमधिष्ठाय सम्भीताङ्गः समाहितः ।

प्रणम्य लोकपालेभ्यः कार्य्यदर्शनमारभेदिति ॥

व्यवहारान् पूर्वलक्षितान्दिदृक्षुर्निर्णिनीषुः । पार्थिवोऽभि-
षिक्तक्षत्रियः । तमेवाधिष्ठत्य प्रजापालनव्यवहारदर्शनादि-
विधानात् । यथावृत्तो भवेन्नृप इत्यादिषु । वृषग्रहणात्तु
अन्यस्यापि तत्स्थानापन्नस्य प्रजापालनौपयिकं धर्मजातम्भव-
तीति गम्यते । आसीन स्थितो वेति सामर्थ्याद्यनुसारेण पूज्या-
पूजार्थि प्रत्यर्थ्यपेक्षया वा व्यवस्थितो विकल्पः । दक्षिण-
पाण्युद्यमनं कार्य्यणामवधानबोधनार्थम् । विनीतवेषाभरणत्व-
न्नेषामपि प्रतिभा निवृत्त्यर्थमुपात्तम् । प्रत्यहमित्यनेनाङ्गिक-
वद्यवहारदर्शनस्यावश्यकतोक्ता । देशदृष्टाः श्रुतिस्मृत्यनुक्ता
अपि देशाचाररूपास्तदविरुद्धा हेतवो युक्तिकलापाः । यथो-

दीक्ष्यमध्यमानां कन्यां याचितुमागताय भोजनदानं कन्या-
प्रतिश्रवणप्रतिबद्धमतस्तस्मिन् कृते अवश्यं तस्मै कन्यादात-
व्येति निर्णेतव्यम् । एवमन्यदप्युच्यम् । यथाह कात्यायनः ।

यस्य देशस्य यो धर्मः प्रवृत्तः सार्वकालिकः ।

श्रुतिस्मृत्यनुरोधेन देशदृष्टः स उच्यते इति ॥

मार्गेषु व्यवहारपदेषु । निबद्धानि सखद्धानि धर्मनिर्ण-
योपयोगित्वाद्धर्मासनम् । सम्ब्रीताङ्गो वस्त्राद्या वृत्तशरीर-
इत्यनेन नीतिशास्त्रोक्तं कर्मणादिपरिहारोपयोगि सर्व-
मुपलक्षितम् । समाहितो विक्षेपशून्यः । विक्षेपदशायान्तत्व-
प्रतिभासायोग्यत्वाच्चित्तस्य लोकपालप्रमाणोऽपि तदुपयोगी ।
यान्नवल्कलः । व्यवहारान्नृपः पश्येद्विद्वद्भिर्ब्राह्मणैः सह ।

धर्मशास्त्रानुसारेण क्रोधलोभविवर्जित इति ।

अत्र व्यवहारान् स्वयम्पश्येत्सम्यैः परिवृतोऽन्वहमित्यने-
नैव यान्नवल्केन विहितस्य व्यवहारदर्शनस्यानुवादो ब्राह्मण-
साहित्यादि विधानार्थः । ब्राह्मणग्रहणं क्षत्रियादिव्युदासाय ।

सहयुक्तेऽप्रधान इति व्याकरणस्मृतेः ।

सहार्थं तृतीयया तेषामप्राधान्यं गम्यते इति ॥

तत्प्रयोजनमदर्शनान्यथादर्शनयोर्न तेषां दोषः । किन्तु-
राज्ञ एवेति बोधनम् । धर्मशास्त्रानुसारेणेत्यनेनैव क्रोध-
लोभविवर्जिते सिद्धे तद्वर्जनोपादानं क्रोधलोभाभ्यामदर्श-
नान्यथादर्शनयोर्दोषातिशयप्रदर्शनार्थम् । न च क्रियानु-
वादेनानेकगुणविधाने वाक्यभेदः । दर्शनकर्तृतया वाक्या-
न्तरप्राप्ते तावद्विशेषणवैशिष्ट्यैकार्थस्य बोधनात्तदनापत्तेः ।
योरुपेयवाक्ये तात्पर्यानुरोधेन तस्यादोषत्वाच्च । ननु सर्वे-

ऽपि व्यवहारदर्शनविधयो न तावत्केवलादृष्टार्थः । प्रजापाल-
नौपयिकदुष्टादुष्टपरिज्ञानस्य दृष्टस्यावश्यकत्वात् । अतएव
विज्ञानेश्वरः । अभिषेकादिगुणयुक्तस्य राज्ञः प्रजापालन-
म्यरमो धर्मस्तच्च दुष्टनिग्रहं विना न सम्भवति । तत्परिज्ञानञ्च
व्यवहारदर्शनं विनेति व्यवहारदर्शनमहरहः कर्त्तव्यमित्यु-
क्तम् । व्यवहारान् स्वयं पश्येदित्यादि । नच तदेव फल-
मिति वाच्यम् । स्वर्गादिफलस्यादर्शनान्यथादर्शनयोः प्रत्य-
वायस्य वचनान्तरैर्बोधनात् । तथाच कात्यायनः ।

सप्राङ् विवाकः सामात्यः स ब्राह्मणपुरोहितः ।

ससभ्यः प्रेक्षको राजा स्वर्गे तिष्ठति धर्मतः ॥ इति

अत्र ब्राह्मणपुरोहितशब्देन अनियुक्तानान्तेषां ग्रहणम् ।
सभ्यशब्देन नियुक्तानाम् । दृष्ट्यतिरपि ।

विप्रो धर्मद्रुमस्यादिः स्तन्वशाखे महीपतिः ।

सचिवाः पत्रपुष्पाणि फलं न्यायेन पालनम् ॥

यशोवित्तं फलरसो भोगोपग्रहपूजनम् ।

अजेयत्वं लोकपंक्तिः स्वर्गे स्थानञ्च शाश्वतम् ॥

विदित्वैतान्यायरसान् समो भूत्वा विवादनम् ।

त्यक्तलोभादिकं राजा धर्मकुर्व्या-द्विनिर्णयमिति ॥

न्यायरसान् व्यवहारदर्शनफलानि । प्रत्यवायोऽपि मनुनोक्तः ।

विद्वो धर्मोक्षधर्मेण सभां यत्नोपतिष्ठते ।

शल्यं चास्य निहन्तन्ति विद्वास्तत्र सभासदः ॥

पादोऽधर्मस्य कर्त्तारम्भादः साक्षिणश्चक्षति ।

पादः सभासदः सर्वान् पादो राजानश्चक्षति ॥

कर्तृसमपापाः सर्वे भवन्तीति तात्पर्यम् । नन्वन्यपाप-
स्यान्यत्र संक्रमसम्भवः । नारदोऽपि ।

न्यायमार्गादपेतन्तु ज्ञात्वा चित्तं महीपतेः ।

वक्तव्यं तत्प्रियन्नात्र न सभ्यः क्लिषी भवेत् ॥

तत्प्रियं न वक्तव्यं राज्ञः मनोऽनुकूलमेव न वाच्यम् ।
किन्तु न्याय्य एवं सति सभ्यो न क्लिषी भवेदिति नञ्
द्वयान्वयः ।

अधर्मतः प्रवृत्तन्तं नोपेक्षेरन् सभासदः ।

उपेक्ष्यमाणाः सन्तुपा नरकं यान्त्यधोमुखाः ॥

अन्यायेनापि तं यान्तं येऽनुयान्ति सभासदः ।

तेऽपि तद्भागिनस्तस्माद्वोधनीयः स तैर्नृप इति ॥

मनुः । राजा भवत्यनेनास्तु मुच्यन्ते च सभासदः ।

एनो गच्छति कर्तारनिन्दाहो यत्र निन्द्यत इति ॥

किञ्च दुष्टापरिज्ञानोपाधेष्वावनेकेषु प्राप्तेषु विधावस्तिन्न-
भ्युपगम्यमानेऽयं नियमविधिः । स्वर्गादिफलप्रत्यवायपरि-
हारयो-र्भयत्वेऽपूर्वविधिरिति वैरूप्यञ्चापद्यते । व्यवहार-
दर्शनमात्रोपायकत्वं यदि दुष्टादुष्टपरिज्ञानस्य तर्हि तदर्थ-
तयाऽनुष्ठानार्थतया ज्ञानस्येति विधिर्यर्थः । अथ यथा भट्ट-
सोमेश्वरेणानुष्ठानं विनाभूतस्यापि ज्ञानस्य विध्यधीनाङ्गत्व-
निर्वाहाय यदेव विद्ययेत्यादिवाक्येन कर्मार्थतया विधिरभ्युप-
गतो यथाच मित्रादिभिर्लिङ्गादेवाङ्गत्वं ज्ञानस्येत्युक्तम् । तथा
व्यवहारदर्शनस्य तदविनाभावेऽपि विधिरभ्युपेयताम् । नैवं
कर्मानुष्ठानस्यापूर्वसाधनत्वा-त्तात्पर्यवसायिज्ञानविधिरविना-
भावेऽप्यस्तु । दुष्टादुष्टपरिज्ञानस्य तु तदभावान्नाङ्गापेक्षेति

वैषम्यम् । नचास्यापि प्रजापालनमदृष्टार्थमुपकुर्वतः पर-
स्परयास्त्रेवापूर्वपर्यवसानमित्यस्त्वङ्गत्वार्थम् । एवं विधिरिति
वाच्यम् । एवमपूर्वपर्यवसायिविधिसम्भवोऽपि श्रुत्याद्यभावेऽना-
रम्यविधेरङ्गत्वाबोधकत्वात् । अन्यथाध्ययनाध्यापनयो-रप्य-
ङ्गत्वापत्तेः । ज्ञानस्य तु वाक्यादेवाङ्गत्वं यदेव करोतीति
श्रवणात् । येन कर्मणेच्छेत्तत्र जयानुजुञ्जयात् ।

एवं विनायकसूज्यग्रहांश्चैव विधानतः ।

कर्मणां फलमाप्नोति इति च श्रवणाज्जपहोमविनायक-
स्तपनग्रहयज्ञानामिव शूद्राद्यधिकारनिवृत्तिश्च तद्विधिबो-
धिताध्ययनोपायकज्ञानाग्निलाभ उपायान्तरस्य ज्ञानाग्नि-
द्वारकक्षेपप्रतिक्षेपात् । प्रजापालनं परं ज्योतिष्टोमाद्यपूर्व-
मेव स्वफलापूर्वञ्जनयतीत्यन्यदेतत् । अत्र ब्रूमः । व्यवहार-
दर्शनोत्पत्तावेव विधेस्तात्पर्यम् । अन्ये तु विधयस्तस्य
निमित्तफलोपाधिभेदेनाधिकारविषयः प्रयोगभेदश्चाग्निहोत-
जुहोतीत्युत्पन्नस्य यावज्जीवस्य अग्निहोत- जुञ्जयात् । अग्नि-
होत- जुञ्जयात् स्वर्गकाम इत्यत्रेव । अतो न वैरूप्यादि-
दोषः । दृष्टार्थतया तु न विधिरयं प्रमाणान्तरसिद्धत्वान्तस्थाः
यद्यपि व्यवहारशास्त्रे न्यायसिद्धानुवादका एव प्रायो विधय
इत्येतस्यापि तथात्वेन बाधकन्तथापि विधित्वे सम्भवत्यनु-
वादत्वमङ्गीकर्तुमनर्हम् । यत्र तु तदसम्भवस्तत्र तदेवाश्रि-
यते व्यवहारशास्त्रत्वादिति सकलनिबन्धस्वरसायातः समाधिः
दुष्टादुष्टपरिज्ञाने तु यद्युपायान्तरप्राप्ता व्यवहारदर्शनस्य
पाक्षिकत्वं तदास्य नियमविधित्वमेवाध्यापनादिविधीनामिवा-
र्जनोपायतया ग्रहदेवोपायान्तरादर्जने प्रत्यवायकल्पनवदु-

पायान्तरात् दुष्टादुष्टपरीक्षया प्रजापालनेत्यवश्यम् । स्मृत्या-
दीनाञ्च तैर्वर्णिकचातुर्वर्ण्याधिकारिकत्वात् । ज्ञेच्छादीनां
यथाकथञ्चिदुष्टादुष्टपरिज्ञानेन प्रजापालनेऽपि न क्षतिः ।
नचैवं प्रजापालनविधेरप्यभिषिक्तक्षत्रियाधिकारिकत्वादन्येषा-
न्तत्र फलाभावेनाप्रवृत्तिः । दृष्टादृष्टादि लाभार्थं कथञ्चित्-
प्रवृत्तावपि तस्माद्वन्माभावप्रसङ्गेऽन्यथा दर्शनादर्शनन्याय-
प्रवृत्त्यादिना प्रत्यवायाभावापत्तिश्चेति वक्तव्यम् । दद्याहिं-
सादि साधारणधर्मान्तर्भावेण प्रजापालनस्य तेषामपि धर्म-
जनकत्वात् । वृषपदेन तत्संग्रहसम्भवाच्च । तस्मादयमत-
निष्कर्षः । उत्सर्गापवादादिमूलभूतान्वयव्यतिरेकादिन्याय-
मूलकता यत्र सम्भवति तादृशव्यवहारशास्त्रस्य सर्वस्य न
मूलकता कल्पयते । यदंशे तदसम्भयस्तत्रादृष्टार्थकतया
वेद एव मूलं कल्पयते । वास्तुसासुद्रिकादिविधिषु न्यो-
तिःशास्त्राद्युर्वेदप्रामाण्यवस्थापकप्रसङ्गेनाचार्यैः स्मृत्यधिक-
रणे व्यक्तमेव एतत्प्रपञ्चितम् । अतएवार्थशास्त्रात्तु बलवद्भ-
र्मशास्त्रमिति स्थितिरित्युक्तम् । वचनविरोधे न्यायस्य बाध-
त्वादर्थशास्त्रस्य च तन्मूलकत्वात् । यत्तु स्मृत्योर्विरोधे न्यायस्तु
बलवान् व्यवहारत इति वचनं तस्यायमाशयः । न्यायानुपपद्य-
स्मृत्यपेक्षया न्यायोपपद्यता स्मृतिर्बलवतीति न्यायानुपपद्यस्मृ-
तेस्तात्पर्यान्तरकल्पना कार्येति । तस्य चोत्सर्गापवादविषय
व्यवस्थाविकल्पादिरूपस्य न्यायस्य प्रत्यायकं हेतुमाह । व्यव-
हारत इति । वृद्धव्यवहारादन्वयव्यतिरेकादि रूपादनादि
व्युत्पत्त्या परंपर्यायान्यायो प्रत्येतव्य इत्यर्थः ।
नारदोऽपि । धर्मशास्त्रविरोधे तु युक्तियुक्तोविधिः स्मृत इति ।

धर्मशास्त्रयोर्विरोधेषु क्तिन्यायः । न्यायपर्यालोचनाभावे
सोपपत्तिकन्दोपमाह । वृहस्पतिः ।

केवलं शास्त्रमाश्रित्य न कर्तव्यो हि निर्ययः ।

शुक्तिहीनविचारे हि धर्महानिः प्रजायते ॥

चोरोऽचोरः साध्वसाधुर्जायते व्यवहारतः ।

शुक्तिं विना विचारेण साण्डव्यश्चोरताङ्गतः ॥

असत्यासत्यसदृशाः सत्याश्वासत्यसन्निभाः ॥

दृश्यन्ते भ्रान्तिजनकास्तस्माद्युक्त्या विचारयेत् ।

साध्वसाधुरिति छान्दसः सुलोपः । साधुरसाधुरित्यर्थः ।
व्यवहारतो निर्युक्तिकात् । अर्थशास्त्रं चात्र धर्मशास्त्रान्तर्गतमेव
नीतिव्यवहारशास्त्ररूपं गृह्यते । औशनसादुर्थशास्त्रस्य धर्म-
शास्त्रानुसारित्येत्यनेनैव निरस्तत्वात् । विरोधोदाहरणान्तु ।

हिरण्यभूमिलाभेभ्यो मित्वलब्धिर्विरायतः ।

अतो यदेतत्प्राप्तावित्यर्थशास्त्रं धर्मशास्त्रानुसारेण क्रोध-
लोभविवर्जित इति धर्मशास्त्रम् । अनयोश्च क्वचिच्चतुष्पाद्यव-
हारे प्रवर्त्तमाने विरोध आपतति । कस्यचित्प्रमाणतः परा-
जयार्हस्य छलादिना जयेऽवधार्यमाणे सोऽत्यन्तमैतौ योग्यो
मित्वं लभ्यते । अन्यस्य तदवधारणे धर्मलाभो धर्मपरिहारश्च
सत्यवादित्वात् ।

तत्र मित्वलाभमनपेक्ष्य धर्म एवानुरोद्धव्यः ।

द्वयोः प्रमाणयोरेककर्तृकत्वेन तुल्यबलत्वेऽपि प्रमेययोरर्थ-
धर्मयोर्धर्मस्य प्राबल्यात् । प्रमाणबलाबलवैपरीत्येऽपि प्रमेय-
बलाबलानुरोधेन तस्य बाध्यत्वेन शिष्टाक्रोपनयेव्यवस्थितत्वात् ।

किमुत समानबलाबलत्वे अतएव धर्मार्थसन्निपातेऽर्थग्राहिण्य-

एतदेवेति धर्मविरुद्धार्थग्रहण आपस्तम्बेनैतच्छब्दपराद्धं
द्वादशवार्षिकं प्रायश्चित्तमुपदिष्टम् । केचित्तु ।

गुरुं वा बालवृद्धौ वा ब्राह्मणं वा वज्रश्रुतम् ।

आततायिनमायान्तं हन्यादेवाविचारयन् ॥

नाततायिवधे दोषो हन्तुर्भवति कश्चन ।

प्रच्छन्नं वा प्रकाशं वा मन्युस्तं मन्युमृच्छति ॥

मन्युःक्रोधोमन्युं हन्ति न तु पुरुषः पुरुषान्तरमित्यर्थवादः ।

तथा । आततायिनमायान्तमपि वेदान्तिगं रणे ।

जिघांसन्तस्त्रिघांसीयान्न तेन ब्रह्महा भवेत् ॥

जिघांसीयात् सन्नियाद्गच्छेदित्यर्थः इत्यादि ।

अग्निदो गरदश्चैव शस्त्रपाणिर्धनापहः ।

क्षेत्रदारहरश्चैव षडेते आततायिनः ॥

धनग्रहणेन प्राप्तावपि पृथक् क्षेत्रग्रहणन्वल्पस्यापि क्षेत्रस्य
शासनाद्यारूढस्य हर्ता धनस्य च वज्रतरस्य येन वृत्तिच्छेद
एव भवति तावतो हर्ताततायीति द्रष्टव्यम् ।

तथा । उद्यतासिविषाग्निश्च शापोद्यतकरस्तथा ।

आथर्वणेन हन्ता च पिशुनश्चापि राजनि ॥

यदभिधानेनावश्यं प्राणान्धयो भवतीति तादृश्यपैशून्यस्य
राजगामिनः कर्ता ।

भार्यातिक्रमकारी च रन्ध्रान्वेषणतत्परः ।

एवमाद्यान् विजानीयात् सर्वानेवाततायिनः ॥

एवमाद्यामित्यनेन वधतुल्यस्वपीडाकारिण इत्युक्तमभवति ।
उद्यतादिपदसमभिव्यवहारात् प्रवृत्तक्रिया एवाततायिनो न

भूतभावि क्रिया । एतेषामाततायिनां वधे दोषाभावप्रतिपा-
दकं वचनकदम्बकमर्थशास्त्रम् । आत्मरक्षणार्थत्वात् ।

इयं विष्णुद्विर्दिता प्रमाद्याकामतो द्विजम् ।

कामतो ब्राह्मणवधैर्निष्कृतिर्न विधीयत ॥

इत्यादि धर्मशास्त्रम् ।

दृष्टार्थत्वाभावात् । अनयोर्विरोधे सम्भवत्यपि आत-
ताय्यनाततायिविषयत्वेन सामान्यविशेषभावेन बाध्यबाधकभाव-
विपर्यये धर्मशास्त्रत्वात्सामान्यशास्त्रमेव बलवत् । आततायिवधे
दोषाभावप्रतिपादनन्तु कथाञ्चदन्यथात्मरक्षणसम्भवे आत-
तायिवधसाम्प्रत्यक्षार्थं कुर्वतोऽनपराधत्वाद्वाजदण्डाभावमात्र-
परमर्थशास्त्रत्वात् । दुर्वलमित्युदाहरणमर्थशास्त्रधर्मशास्त्रयो-
र्विरोधः स्यात् । अत्र विज्ञानेश्वरः । दोषाभावमाततायि-
वधे प्रतिपादयतां गुरुं वेत्यादिवचसां विध्यन्तरशेषत्वा-
दपिशब्द वाग्यन्दादीनां विधिशक्तिप्रतिबन्धकानां अवगच्छ
न स्वार्थम्परत्वं किन्तु शस्त्रं द्विजातिभिर्ग्राह्यं धर्मो यत्नोपरुध्यत
इत्युपक्रम्य ।

आत्मनश्च परितोषे दक्षिणानाञ्च सङ्गरे ।

स्त्री विप्राभ्युपपत्तौ च घ्नन् धर्मेण न दुष्यति ॥ इति ॥

आत्मरक्षणे दक्षिणादीनां यज्ञोपकरणानां रक्षणे युद्धे
च स्त्री विप्रानुग्रहनिमित्तञ्चाततायिनमकूटशस्त्रेण घ्नन् दोष-
भागिति दण्डाभावमुक्त्वा तदर्थवादोऽयमुच्यते । गुरुस्वेत्यादि
गुर्वादीनत्यन्तावधानप्राप्ततायिनो घ्नतो न दोषः । किमुत-
तदन्यानि किमुतिकन्यायेन स्तुतिप्रतीतेर्न गुर्वादीनां

वध्यत्वप्रतीतिः । स्वार्थपरत्वं एषां वचसां नाततायिवधे
दोषोऽन्यत्र गोब्राह्मणादिति सुमन्तुवचनविरोधश्च । यच्च ।

आचार्यश्च प्रवक्तारं मातरं पितरं गुरुम् ।

न हिंस्याद्ब्राह्मणान् गाश्च सर्वांचैव तपस्विनः ॥

इति मनुवचनम् ।

तदपि ब्राह्मणादिहिननस्य वचनान्तरैरेव निषिद्धत्वादा-
ततायिनामपि तेषां वधो न कार्य इति । अर्थकत्वं एवार्थ-
वदिति । तद्विरोधोऽपि गुर्वाद्याततायिवधस्य दोषो जन-
कत्वे । ननु गुरुं वैत्यादि वचसां त्वन्मते स्तुतिपरत्वेनाततायि
वधदोषाभावा प्रतिपादकत्वादप्रसक्तदोषाभावप्रतिप्रसववैयर्थ्य-
मित्यनाततायिनामेव तेषां वधे दोषातिशयप्रतिपादनार्थत्वेन
मानवस्यार्थवत्वमिति न तद्विरोध इति चेत् । मैवम् । यस्य
मते तेषां वचनाना-माततायिवधे दोषाभावप्रतिपादकत्वं तं
प्रति प्रतिप्रसवार्थत्वापादने विरोधपादने विज्ञानेश्वरतात्-
पर्यात् तर्हि तस्य भवन्मते दोषातिशयार्थत्वावस्थम्भावा-त्तन्-
मतेऽपि तथैवास्तु । क्वचिद्विरोध इति चेत् । भ्रान्तेसि । उभ-
यत्र गुर्वाद्युपादाने विरोधप्रसक्ते-रपरिहार्यत्वात् । विज्ञानेश्वर-
मतेत्वर्थवादकल्पप्रयो-रन्यगत्यसम्भवे हिंसानभिसन्धिनात्मरक्षणे
प्रमादोपजात-गुर्वाद्याततायिभिन्नाततायिवधे राजदण्डाभाव-
लघुप्रायश्चित्तयोर्गुर्वादिविषये अपवादार्थमनुवचनमित्यदोषः ।
वस्तुतस्तु शस्त्रं द्विजातिभिर्ग्राह्यमित्यनेनोक्तस्याततायिवधे
दोषाभावस्य प्रायश्चित्तराजदण्डाभावयोश्चाचार्यादिविषयेऽप-
वादार्थं मानवम् । आततायिवधे दोषाभावश्च पलायनादिना
केनापि प्रकारान्तरेणात्मरक्षणासम्भवे बोध्यः । अन्यथा वचनस्या-

दृष्टार्थत्वं हिंसादोषप्रतिपादकशास्त्रस्याततायिदोषेऽत्यन्तबाध-
 चेत्युभयसप्यन्यायमापद्येत । गुर्वादिविषयकदोषाभावश्च प्रति-
 पादकार्थवादस्य वा नाततायिगुर्वादिवधापेक्षयाततायि-
 दोषाल्पत्वप्रायश्चित्ताल्लत्वे राजदण्डाभावश्चेत्यलं वचनानि
 सुत्युपयोगिगुणवाद इति । अत्र भट्टभवदेवः ।

स्वाध्यायिनं कुले जातं हन्यादेवाततायिनम् ।

न तेन ब्रह्महा सः स्यान्नन्युक्तं मन्युश्च चरतीति ॥

वसिष्ठवचनान्तदेकवाक्यतया वा शब्दादिश्रवणेऽपि गुर्वादिव-
 वाक्यानां प्रतिप्रसवविधित्वमेव नत्वर्थवादत्वम् । नच सुमन्तु
 वचनेनाततायिवधदोषोऽन्यत्र गोब्राह्मणादित्यनेन विरोधः ।
 सूत्रच्छेदापरिज्ञानात् । तथाहि । सूत्रत्रयमिदम् । आत-
 तायिवधेनेत्येकम् १ । दोषोऽन्यत्वेत्यपरम् २ । गोब्राह्म-
 णात्स्नातः प्रायश्चित्तं कुर्यादित्यन्यत् ३ । तत्र ब्रह्मवधप्राय-
 श्चित्तमुक्त्वा यस्तैः सखन्धं कुर्यात्तस्याप्येतदेव प्रायश्चित्त-
 मित्यभिधाय सुमन्तराह । आततायिनो ब्राह्मणस्य वधे
 कृते न प्रायश्चित्तमिति प्रथमस्य सूत्रस्यार्थः । दोषोऽन्यत्र । आत-
 तायिवधतिरिक्ते दोष इति द्वितीयस्य । गो ब्राह्मणात् स्नातः
 प्रायश्चित्तं कुर्यादिति प्रायश्चित्ताङ्गस्नानविधायकम् । तत्र
 गो हेतुकं स्नानम् । व्यास आह ।

अयन्ते यानि तीर्थानि त्रिषु लोकेषु नित्यशः ।

अभिषेकः समस्तोपाङ्गवां ऋद्धोदकस्य चेति ॥

ब्राह्मणशब्देनात्र विधायकं वाक्यमुच्यते ।

तद्धेतुकं स्नानमधमर्षणादिजपादिपूर्वकम् ॥

इन्दैकवङ्गावश्च गो ब्राह्मणादिति । तेन गो हेतुकब्रा-

ब्राह्मणहेतुकस्नानाभ्यां प्रायश्चित्ताधिकारी भवति न स्नान-
मात्रेणेति तृतीयस्येति । यदपि भविष्यपुराणवचनम् ।

इत्वातु प्रहरन्तं वै ब्राह्मणं वेदपारगम् ।

कामतोऽपि चरेद्दीर द्वादशाब्दाख्यमुत्तममिति ।

तदपि नाततायिवधविषयम् । प्रहारशब्दस्य वधायक-
त्वात् तेनायमर्थः । यच्चक्षुराद्यवयवानाम्प्रकर्षेण हरणे प्रवृत्ते-
स्तद्वधेऽपि कामतोऽपि द्वादशवार्षिकमेव प्रायश्चित्तमित्यर्थ
इत्याह । तदशुक्तम् । आचार्यं चेत्यस्य मानवस्योक्तयुक्तिबला-
दाततायि आचार्यादिवधेदोष प्रतिप्रसवार्थत्वस्या पापादि-
त्वात्तदेकमूलतया सुमन्तवचनस्य मिताक्षरोक्तच्छेदेनैव व्या-
ख्यातमर्हत्वात् । त्वदुक्तच्छेदे दोषोऽन्यत्वेत्यस्य वैयर्थ्यापत्तेः ।
गोब्राह्मणादित्यस्य स्नानहेतुत्वे पञ्चमीति व्याख्याने गोशब्द-
स्यावयविवाचकस्याऽवयवमृङ्गलक्षणायां लक्षितलक्षणापत्तेः ।
गोस्नानाहेतुत्वात् । ब्राह्मणस्य ज्ञापकहेतुत्वा ज्ञोश्च कारकहेतु-
त्वस्य क्लृष्टस्य ग्रहणाद्वैरूप्यादिदोषप्रसङ्गाच्च । यदपि भवि-
ष्यपुराणीयवचनव्याख्यान-न्तत्त्वन्तवहिसुद्रम् । ताडनादिवध-
पर्यन्तन्तद्देहपीडने रूढस्य प्रहरतेच्चक्षुराद्यवयवप्रकर्षणहरणे
योगग्रहणस्य रथकारनयविपर्ययत्वात् । किञ्च । चक्षुराद्य-
वयवोद्धरणप्रवृत्तब्राह्मणवधे कामकृतेऽपि द्वादशाब्दमेव ब्रह्म-
वधप्रायश्चित्तं नतु कामकृताऽन्य ब्रह्मवधवत्प्रायश्चित्तद्वैगुण्यं
मरणान्तिकं वेत्यस्यैतद्वचनादिसंहितस्य प्रायश्चित्तहासप्रयो-
जकदोषाल्पत्वस्याततायित्वमेव निमित्तमन्यासम्भवाच्छ्रुपा-
णित्वेनाततायित्वन्तस्यैव सत्वाच्च । तथाच नाततायिविषय-

मिदमित्यसम्बन्धं आततायिन्यदोषोऽन्यत्र । गोब्राह्मणं यदा
हन्यात् तदा प्रायश्चित्तं कुर्यात् ।

शिखावानपि गोविप्रं न हन्याद्वै कदाचन ।

इत्याभ्यां संवर्त्तभविष्यवचनाभ्यां विरोधस्य सर्वथादुष्परि-
हरत्वाच्च विध्यन्तरशेषभूतस्य विधिशक्तिप्रतिबन्धकापि शब्दा-
दिमनोर्गुर्वादिवाक्यप्रतिप्रसवविधित्वस्याभ्युपगन्तुमशक्यत्वाच्च ।

नच विध्यशेषभूतानां वसिष्ठादिवचसामर्थ्यवादत्वमसम्भवतीति
गुरवेत्यादीनामपि नार्थवादत्वं विध्यन्तरशेषत्वा-त्तेषामर्थवाद-
त्वेऽपि वास्तव्यमिमेतत्त्वार्थसिद्धेर्वैचनान्तरैः परतन्त्रैररीकृतत्वा-
न्नक्षतिरिति वाच्यम् । यतस्तेषामपि गोब्राह्मणाद्याततायिवध-
दोषप्रतिपादकवज्रतरवचनान्तरविरोधादोषाल्पत्वप्रतिपादक-
तैव तदेकमूलकता लाभायोचिता ऽन्यथा । दुःपरिहरत्वादि-
रोध स्येत्येतास्तु विस्तरः ।

शूलपाणिस्तु । नाततायिवधेदोषात् किल्लिषं प्राप्नुयात् कश्चित् ।
विनाशार्थिनमायान्तं घातयन्नापराधुयादिति ॥

वृहस्पतिवचनम् ।

आततायिवधस्यादोषताप्रमाणत्वेनोपन्यस्य किल्लिषाभावः
प्रायश्चित्तनिषेधार्थः । अपराधावस्तु दण्डनिषेधार्थ इति च
व्याख्यापयतसर्वत आत्मानं गोपायेदिति श्रुतिमूलकमिदमतः
पलायनादिनाप्यात्मरक्षणसम्भवपरमिति तत्तापर्थ्यमुपवर्त्य
गुरवेत्यादि मन्वादिवचनान्यपि तदुपपन्नकतया प्रदर्श्य
आततायिन्यदोष इत्यादिसंवर्त्तवचनं शिखावानित्यादिभवि-
ष्यव वनं च पूर्वोक्तान्तद्विरोधित्वेनाशङ्क्यवस्थासेव सुक्तवान् ।

हन्तृपेक्षया तपोविद्याजातिकुलैरुत्कृष्टो ब्राह्मणगुर्व्यादिरात-
तायि न वध्यः । समोऽपकृष्टश्च वध्यः । तथा च कात्यायनः ।

आततायिनि चोत्कृष्टे तपः स्वाध्यायजन्मतः ।

वधस्तत्र तु नैव स्यात् पापं हि न वधेतु नेति ॥

अतएव गीतायामुक्तम् ।

पापमेवाश्रयेदस्मान् हत्वैतानाततायिन ॥ इति ॥

एतान् भीष्मादीनस्तत्तोऽत्यन्तोत्कृष्टा-नाततायिनोऽपि हत्वा
ऽस्मान् पापमेवाश्रयेदेवेत्यर्थः । उत्कृष्टाततायिह न नान्विष्टौ
फलमप्युक्तं वृहस्पतिना ।

आततायिनमुत्कृष्टं वृत्तस्वाध्यायसंयुतम् ।

यो न हन्याद्वधप्राप्तं सोऽश्वमेधफलं लभेदिति ॥

तेनोत्कृष्टाततायिवधनिवृत्तौ तद्वधप्रसक्तप्रत्यवायपरिहारो
ऽश्वमेधफलञ्च संयोगश्चत्त्वानपायात् । यद्यपि गुरुं वज्रश्रुतं
हन्यादिति श्रूयते गुरोश्च शिष्यापेक्षयोत्कृष्टत्वमेवेति तत्र व्यव-
स्थेयं दुःखस्या तथापि गुरोरपि सकाशात् कुलविद्या-
तपः प्रभृतिभिर्गुणैः शिष्यस्याप्युत्कर्षः सम्भवतीति सुस्थैव तत्रापि
व्यवस्थेयम् । गौस्वातताय्यप्यविशेषेणावध्येति विरोधिवचना-
भावात् । एतेषाञ्चाततायिता प्रयोजकव्यापारगोचरवर्त्तमान
प्रवृत्तिकानामेव हन्तव्यानामप्याततायिनां हनने दोषाभावो
नतु निवृत्तव्यापारकाणामपि ।

उद्यतानां तु पापानां हन्तुर्दोषो न विद्यते ।

निवृत्तानान्तधारम्भाद् ग्रहणन्न वधः स्मृतः ॥

इति कात्यायनवचनादिति । तदपि न क्षोदक्षमम् ।
तथाहि । न हिंस्यादिति निषेधावधारितस्य दोषस्य शस्त्रं

द्विजातिभिरित्यादिना आततायिविषये ऽपवादसुभिधाय तद-
 र्थवादत्वेन गुणं वेत्याद्युक्त्वा मनु सुमन्त्रसम्बर्त्तभविष्यादिवचनै-
 र्गोब्राह्मणादिविषये तस्मिन्प्रसूयचरितार्थेषु सर्ववचनेषु का-
 त्यायनीयमाततायिनि चोत्कृष्टा इत्यादिवचोऽपि मन्वादिवच-
 नोपात्ताचार्यब्राह्मणत्वादुत्कर्षमेवादाय तदेकार्थकमेवोचितं
 ननु तेषामुत्कृष्टाचार्यादिविषयकतया सङ्कोचकम् । तपः स्वा-
 ध्यायजन्मत इत्यनेनापि ब्राह्मणत्वादुत्कर्षस्यैवोपलक्ष-
 णात् । किञ्चाततायिवधे दोषाभावस्य स्तोत्कर्षमात्रेणाप-
 वादस्तवाभिमतः । गीतास्थस्यैतत्पदस्य तदुपपन्नकत्वमधम-
 वर्णाविध्यत्वमुत्तमवर्णाततायिनो वदतः । तथा च सामान्यतो
 ब्राह्मणत्वादिपुरस्कारेण तदपवादकवाक्यानामर्थक्यमेव स्यात्
 अस्योपसंहारविषयत्वात् । यत्तु हि मितविन्दावत् द्वयोरर्थ-
 वत्वं तत् सामान्यविशेषउपसंहारः स्वीक्रियते । अलुत्कृष्टतद्वधे-
 त्वया दोषाभावस्यैवाभ्युपेतत्वात् । गुणं वेत्यादिवज्जवचसां प्रति-
 प्रसवविधित्वेन त्वयाभ्युपेतानां कात्यायनीयैकवचोऽनुरोधेनो-
 त्कृष्टमात्रेणोपलक्षणत्वमानर्थकापरपर्याय एव । यद्वा गोत्व
 ब्राह्मणत्वादिनिमित्तप्रतिप्रसवे कृते कात्यायनीयमुत्कर्षनिमि-
 त्तदोषातिशयप्रतिपादकं भविष्यतीति समस्तवचनसामञ्जस्य-
 सम्भवे वचनस्वरसमझाङ्गीकरणं भङ्गाङ्गीकरणमेव । उत्कृष्ट-
 वर्दनमिन्नो फलातिशयोऽप्यस्तु । संयोगश्चकृत्वात् । तत्रा-
 प्यश्वमेधपदमन्यानर्थक्यप्रसङ्गादविवक्षितमथवा तत् श्रुतं ब्रह्म-
 इत्यादिरणन्तज्जन्यपापक्षयरूपमत्रवधनिवृत्तौ तज्जन्यपापा-
 नुत्पत्तितादात्म्येनोपचर्यते । फलपदन्तु पक्षेऽस्मिन् न समञ्जसं
 निषिद्धनिवृत्तौ पापानुत्पत्तेः । फलत्वाभावादिति प्राच्यामेव

व्याख्यानं साधीयः । तारतम्येन वाञ्छमेधफलमत्रापि भवतीति नान्यानर्थक्यमिति समाधेयम् । किञ्च । आततायिब्राह्मणा-
दिवधस्यादोषता प्रतिपादकतया तवाभिमतेषु कात्यायनदेव-
लादिवचनेष्वपि वेदान्तरां भ्रूणमपीत्यादीनामुत्कर्षप्रतिपा-
दकत्वात् । कथमुत्कर्षदोषपरं कात्यायनीयमाततायिनि चो-
क्तृष्ट इति वच-स्तद्विरोधसमाधानसहं स्यात् । यच्च देवलवचनं
भवतोदाहृतम् ।

उद्यम्य शस्त्रमायान्तं भ्रूणमप्याततायिनम् ।

निहत्य भ्रूणं न स्यादहत्वा भ्रूणं न भवेत् ॥ इति ।

भ्रूणः उत्तमब्राह्मणविशेषः । दोषप्रदर्शनं नियमार्थमिति
व्याख्यातञ्च । तदन्यसम्बद्धम् ।

न ह्यातताय्य-हनने दोषः कस्यापि सम्मतः ।

किन्तु तद्वनने दोषाभावमात्रम् । तस्मादन्यथाभिरक्षणा-
सम्भवे तदहननेस्वहत्यैव भ्रूणहत्याप्रसज्यत इत्यात्मरक्षणवि-
धिप्राप्तानुवादमात्रमेतदिति व्याख्येयम् । तस्मादाततायिनि-
चोक्तृष्ट इत्यादिकात्यायनवचनमस्मादुक्तरीत्या सुमन्तुसंवर्त्तादि
वचः समानार्थतयोत्कर्षप्रयुक्तदोषातिशयपरतया वा वर्णनी-
यम् । नतु विरोधे व्यवस्थापकतयेत्यलमतिदूरं कृत्वा मम तु
प्रतिभाति सत्यपि गुरुत्वेत्यादीनां प्रतिप्रसवविधित्वेन तेषा-
मर्थशास्त्रत्वम् । अदृष्टदोषाभावस्याप्यदृष्टत्वेन दृष्टार्थत्वाभावात्
न चात्मरक्षणमात्रार्थत्वेन तथा सति प्रायश्चित्तप्रसङ्गात् ।
न चेष्टापत्तिः । न तेन ब्रह्मह्मा भवेत् । आततायिन्यदोषोऽन्यत्र
गोब्राह्मणान् दाहय्यात् तदा प्रायश्चित्तं कुर्यात् पापमेवा-
अग्रेदस्मानित्यादिषु पापतदभावयोश्च स्पष्टमवगमात् । तस्मात्

सर्वमतेऽप्यर्थधर्मशास्त्रविरोधोदाहरण-मिदमित्यसङ्गतमेवेत्यलं
प्रसक्तानुप्रसक्तविचारप्रपञ्चेन । प्रकृतमनुसरामः । व्यवहार-
दर्शनकालमाह कात्यायनः ।

सभास्थानेषु पूर्वार्द्धे कार्याणां निर्णयं नृपः ।

कुर्याच्छास्त्रप्रणीतेन मार्गेणामितकर्षणः ॥

दिवसस्याष्टमभागं मुक्ताभागत्रयन्तु यत् ।

स कालो व्यवहाराणां शास्त्रदृष्टः परः स्मृतः ॥ इति ।

अत्र सभास्थानेष्वित्यादिसर्वमनुवादः । कात्यायनेनैव
वचनान्तरैर्विहितत्वात् । पूर्वार्द्धमात्रं विधेयन्तदपि दृष्टाय
तदा बुद्धिप्रसादात् कार्यान्तराव्यावृत्तत्वाच्च । तत्र विशेषो
दिवस्याष्टमं भागमित्यादिनोक्तः । अष्टमोभागः प्रथमप्रहरार्द्धम् ।
भागत्रयन्तदुपरमावर्त्तनात् प्राक्तनम् । अन्यथा पूर्वार्द्धविधि-
विरोधात् । प्रथमप्रहरार्द्धस्यागोऽपि नित्यहोमादिबाधपरि-
हारौपयिकतया दृष्टार्थ एव । अत्र वर्ज्यास्तिथीराह । संवर्त्तः ।

चतुर्दशीत्वमावस्यापौर्णमासी तथाष्टमी ।

तिथिष्वसु नपश्येत्तु व्यवहारविचक्षणः ॥ इति ।

एतत्प्रतिषेधस्त्वदृष्टार्थ एव दृष्टासम्भवात् । भोजनाश्रित-
दिगादिप्रतिषेधवत् । स्यष्टशास्त्रानुपलम्भे तु देशव्यवहारानु-
रोध्येव निर्णयः । कार्यं इत्यप्याह स एव ।

तस्माच्छास्त्रानुसारेण राजा कार्याणि साधयेत् ।

वाक्याभावे तु सर्वेषां देशदृष्टमतं नयेत् ॥

अत्र पूर्वार्द्धमनुवादः । उत्तरार्द्धन्तु न्यायमूलकम् । मनुः ।

जातिजानपदान्वर्मान् श्रेणिधर्मांस्तथैव च ।

समीक्ष्य कुलधर्मांश्च स्वधर्मं प्रतिपालयेत् ॥

जातिजानपदान् । जातिप्रयुक्तान् देशप्रयुक्ताञ्च धर्मान् ।
 श्रेष्ठरेककर्म्मोपजीविनो वर्णिकृष्णीवलादयः । स्वधर्मं राज-
 प्रवर्त्तितं धर्मम् । मदनरत्नेतु स्वधर्मं दुष्टदण्डेन रूपमिति
 व्याख्यातम् । तदनुवादमात्रत्वापत्तेर्हेयम् । कुलधर्मलक्षण-
 मभिहितम् । कात्यायनेन ।

गोत्रस्थितिस्तु या तेषां क्रमादायाति धर्मतः ।

कुलधर्मन्तु तं प्राहुः पालयेत्तन्तथैव तु ॥

वृहस्पतिः । देशजातिकुलानां च ये धर्माः प्राक् प्रवर्त्तिताः ।

तथैव ते पालनीयाः प्रजा प्रक्षुभ्यतेऽन्यथा ॥

जनापरक्तिर्भवति बलं कोशश्च नश्यति ।

उडाह्यते दाक्षिणात्यैर्मातुलस्य सुता द्विजैः ॥

मध्यदेशे कर्मकराः शिल्पिनश्च गवाशिनः ।

मञ्ज्यादाश्च नराः सर्वे व्यभिचाररता स्त्रियः ॥

उत्तरे मद्यपानार्थः स्पृष्टा वृणाः रजस्वलाः ।

खशजाताः प्रगृह्णन्ति स्नातभार्या मभर्तुकाम् ॥

अनेन कर्मणा नैते प्रायश्चित्तदमार्हका ॥ इति ।

सर्व इत्यनेन स्मृतिविरोध उक्तः । पूर्वं इति कल्पतरौ-
 पाठः । तत्र पूर्वदेश इत्यर्थः । दमो दण्डः । यत्तु स्मृत्यन्तरे-
 ष्वेतत्कर्मकरणे प्रायश्चित्तदण्डस्मरणान्तदेतद्वचनानुपात्तदेश-
 विषयमिति । मदनरत्नाकरः । वयन्तु प्रजाप्रक्षोभादिदृष्ट-
 दोषकथनाद्राज्ञा तत्र दण्डो न कार्य एव । प्रायश्चित्ताभा-
 वस्तु व्यवहारविषयः । परलोक-शुद्ध्यर्थं प्रायश्चित्तं भवेदित्येवेति
 न स्मृत्यन्त रविरोधः । तत्तद्देशव्यापकश्रुतिस्मृतिविरुद्धाचरणे
 व्यवहारप्रतिबन्धिकाशक्तिसृज्यन्यपापस्य नास्ति नरकजनिका-

स्येव । उपक्रमपर्यालोचनादेतावदर्थकतयैव चैतद्वचनोपपत्तौ
सर्वथा दोषाभावकल्पनस्यानुचितत्वात् । अतएव आपस्तम्ब-
नोक्तम् । देशजातिकुलधर्माश्चात्मायैरविरुद्धाः । प्रमाणमिति ।

येषां परम्परा प्राप्ताः पूर्वजैरप्यनुष्ठिताः ।

त एव तैर्नदुष्येयुराचारान्नेतरे पुनरिति ॥

नदुष्येयुरव्यवहार्या राजदण्डाश्च न भवेयुरित्यर्थः ॥
अन्यथैतयोरेव वचनयोः परस्परविरोधो दुष्परिहारः स्यादिति
ब्रूमः । यानि तु वचनानि व्यासः ।

वणिक् शिल्पिप्रभृतिषु क्षत्रिज्जोपजीविषु ।

अशक्यो निर्णयो ह्यन्यैः सदीयैरेव कारयेत् ॥

वृहस्पतिः । कीनाशाः कारुकाः शिल्पिकुशीदिश्रेणिनर्त्तकाः ।

लिङ्गिनस्तस्कराः कुर्युः स्वेन कर्मण निर्णयम् ॥

कीनाशाः कर्षकाः । कारुकावर्धकादयः । शिल्पिनश्चित्त
कारादयः । कुशीदिनो वार्धुषिकाः । लिङ्गिनः पाशुपतप्रभृतयः ।
मनुः । आश्रमेषु द्विजातीनां कार्ये विवदतां मिथः ।

न विब्रूयात्तृपो धर्मं चिकीर्षुर्हितमात्मनः ॥

ययार्हमेतानभ्यर्च्य ब्राह्मणैः सह पार्थिवः ।

सान्त्वेन प्रशमय्यादौ स्वधर्मं प्रतिपादयेत् ॥

आश्रमेषु कार्ये । आश्रमसम्बन्धिनि कार्ये विब्रूयात् ।

विरुद्धवचनस्य सामान्यतएव प्रतिषिद्धत्वात् । प्रशमय्य कोप-
मपनीय ।

वृहस्पतिः । तपस्वन्तान्कार्याणि त्रैविद्यैरेव कारयेत् ।

माया योगविदाश्चैव न स्वयं कोपकारणात् ॥

कोपकारणात्तेषां कोपप्रसङ्गात् । कात्यायनः ।

सस्यक् विज्ञान सम्पन्नेनोपदेशं प्रकल्पयेत् ।

उत्कृष्टजाति शीलानां गुर्वाचार्यं तपस्विनाम् ॥

सस्यग्विज्ञान सम्पन्नेनेति तृतीयान्तं पदम् । तथा च तज्ज्ञानोत्कृष्टजातिशीलानां गुर्वाचार्यतपस्विनामुपदेशं प्रकल्पयेत् । कारयेत् । न स्वयमुपदेशं प्रकल्पयेत् । कारयेत् । न स्वयमुपदेशन्तेषां कुर्यादित्यर्थः । तानि नः सर्वथा राज्ञो व्यवहारदर्शनप्रतिषेधपराणि किन्तु तत्तत्कार्ये वर्णकादीनामभियुक्तत्वात्तान्विहाय न व्यवहारनिर्णयः । करणीय इत्येवम्पराणि यथाहुः ।

अभियुक्ताश्च ये यत्र यन्निबन्धनियोजनाः ।

तत्र त्यगुणदोषाणान्त एव हि विचारका ॥ इति ।

तत्र तत्त्वमभियोगविशेषात् स्यादिति जैमिनिरपि साधुशब्दाधिकरणे सूत्रयामास । अतएव चिकीर्षुर्हितमात्मनः । सान्त्वेन प्रशमन्याकोपकारणादित्यादि हेतुप्रदर्शनम् । यथा तत्त्वावधारणं स्वानिष्टनिवारणञ्च भवति तथा कौशलेन निर्वाहनीयमित्यत्र तात्पर्यम् ।

अथ प्राड्विवाकलक्षणम् ।

विवादे षच्छति प्रश्नं प्रतिप्रश्नन्तथैवच ।

प्रियपूर्वं प्राग्वदति प्राड्विवाकस्ततः स्मृतः ॥

इति वृहस्पतिः । व्यासोऽपि ।

विवादानुगतं षट्वा सस्यस्तत्प्रयत्नतः ।

विचारयति येनासौ प्राड्विवाकस्ततः स्मृत इति ॥

गौतमेन तु वृहस्पतिवद्योगार्थः प्राड्विवाकशब्दस्य

दर्शितः । प्राङ्गविवाके वादिप्रतिवादिनौ दृच्छतीति प्राङ्-
ताभ्यामुक्तं सभ्यैः सह विविच्य वक्तीति विवाक इति दृह-
स्यतिना । विचारयत्यभिधानाद्विविनक्ति इति विवाकशब्दस्य
व्युत्पत्तिरुक्ता विवक्तीति विवाक इति । इति गौतमेन ।
नारदहारीतौ ।

यथा शल्यं भिषक्कायादुद्धरेद्यत्नशुक्तिः ।

प्राङ्गविवाकस्तथा शल्यमुद्धरेद्यवहारतः ॥ इति ।

शल्यञ्च धर्मस्याधर्ममिश्रणम् । यथा च मनुः ।

विद्वो धर्मोऽह्यधर्मेण सभां यतोपतिष्ठते ।

शल्यञ्चास्य निवृन्तन्ति विद्वास्तत्र सभासद ॥ इति ।

अथच राज्ञा स्वयं व्यवहारदर्शने क्रियमाणेऽस्य सहायः
स प्राङ्गविवाक इति स्मरणात् । यदातु राजा कार्यान्तर-
न्यग्रतया स्वास्थाभावेन वा स्वयं व्यवहारदर्शनासमर्थस्तदा
तत्प्रतिनिधिः ।

यदास्वयं न कुर्यात्तु दृपतिः कार्यदर्शनम् ।

तदा निशुच्चप्रादिद्वांसं ब्राह्मणं कार्यदर्शने ॥

सोऽस्य कार्याणि सम्पश्येत्सभ्यैरेव स्त्रिभिरुतः ।

सभामेव प्रविश्याग्रामासीनः स्थित एव सः ॥

इति मनुवचनात् । सभ्यग्रहणादमात्यादि निवृत्तिः ।
त्रिग्रहणात्संख्यान्तरनिवृत्तिः । सभ्यानामिति स्मृति चन्द्रिका-
कारः । तत्त्वदृष्टार्थत्वप्रसङ्गादयुक्तमित्युपलक्षणत्वमेव न्याय्यं
अपश्यताह्यर्थवशाद्यवहारान्नृपेण तु ।

सभ्यैः सह नियोक्तव्यो ब्राह्मणः सहै धर्मवित् ।

इति याज्ञवल्क्यप्रवचनाच्च ।

यदा न कुर्व्यान्नृपतिः स्वयं कार्यविनिर्णयम् ।

तदा तत्र नियुज्जीत ब्राह्मण शास्त्रपारगम् ॥

दान्तं कुलीनं मध्यस्थं मनुद्देगकरं स्थिरम् ।

परत्र भीरुं धर्मिष्ठसुद्युक्तं क्रोधवर्जितमिति ॥

कात्यायनस्मरणाच्च । शास्त्रपारगं वज्रशास्त्राभियोग-
शालिनम् । यथा च कात्यायन एव ।

एकं शास्त्रमधीयानो न विद्यात्कार्यनिर्णयम् ।

तस्माद्ब्रह्मागमः काव्यो विवादेषूत्तमो वृषैः ॥

एवम्बिधब्राह्मणालाभे क्षत्रियं वैश्यं वा प्रतिनिदधीतं
न शूद्रम् । तथा स एव ।

यत्र विप्रो न विद्वान् स्यात् क्षत्रियन्तत्र योजयेत् ।

वैश्यं वा धर्मशास्त्रज्ञं शूद्र यत्नेन वर्जयेत् ॥

मनुः । जातिमात्रोपजीवी वा कामं स्याद्ब्राह्मणब्रुवः ।

धर्मप्रवक्ता वृपतेर्नतु शूद्रः कथञ्चन ॥

यस्य राज्ञस्तु कुरुते शूद्रो धमेविवेचनम् ।

तस्य सीदति तद्राष्ट्रं पङ्के गौरिव पश्यतः ॥

व्यासः । द्विजान्विहाय यः पश्येत्काव्याणि वृषलैः सह ।

तस्य प्रक्षुब्धते राष्ट्रं वलं कोशश्च नश्यति ॥

इदं वचनं स्मृतिचन्द्रिकायाममात्यादि स्थानेऽपि शूद्रं
वर्जयेत् । किमुत धर्मनिर्णय इत्येव परमुक्तम् । दोषातिशय-
कीर्तनात् । कल्पतर्वादिषु तु प्रकरणाद्यवहारदर्शन एव
शूद्रवर्जकत्वेन लिखितम् । अयञ्च प्रतिषेधोऽदृष्टार्थ एव ।
राष्ट्रक्षोभादेरदृष्टद्वारकफलस्यैव सङ्कीर्तनात् । चण्डेश्वरेण
तु शूद्रस्य धर्मज्ञानेऽपि वेदाविरोधप्रतिसन्धानविरहा-त्तत्र ति-

सन्धानस्य च सम्यक् निर्णयोपायत्वात् । त्याग इति युक्ति-
रप्युक्ता । सा वणिगादिष्वप्यतिप्रसक्तेत्यन्वाचयमात्रं एते च
सर्वे व्यवहारासम्बद्धाविति प्रतिषेधा अभिषिक्तक्षत्रियाधि-
कारिका-सत्स्थानापन्नान्याधिकारिकाश्च प्राङ्विवाकादयस्त्व-
र्यार्थितया क्षत्रिक् स्थानीयाः । स प्राङ्विवाक इत्यादिना
तेषां गुणभावावगममन्वियोगोक्तेः ।

राजाभिषेकसंयुक्तो ब्राह्मणो वा वज्रश्रुतः ।

धर्मासनगतः पश्येद्यवहारा ननुल्लख इति प्रजापतिवच-
नात् । अत्र राजशब्दोऽवेष्ट्यधिकारणान्यायेन क्षत्रियजाति-
वचनः । अभिषेकसंयुक्त इति वचनात् स्मृत्यन्तरेऽप्यभि-
षिक्तक्षत्रियं प्रकृत्य तदभिधानाञ्ज्ञानभिषिक्तक्षत्रियस्य नाधि-
कारः । अतश्च तत्प्रयुक्तशुभाशुभफलयोस्तद्गामितैव । प्राङ्-
विवाकादीनान्तु प्राक्प्रदर्शितेभ्यो न्यायेनापि तं यान्तमित्यादि
वाक्येभ्यो राज्ञोऽनिवारणो परं दृष्टादृष्टदोषभागिता । अनि-
युक्तानान्तु न तत्वापीत्यादि मितक्षरादौ व्यक्तं ब्राह्मणो वेत्य-
नुकल्पत्वाभिप्रायको वा शब्दो न तुल्यकक्षाधिकारपरः । अनु-
ल्लखोऽनुद्धतः । सभापतिश्च नृपति रेव दुर्गमध्ये गृहं कुर्यादि-
त्यादिना दृष्टस्यत्यादिभिः सभानिर्माणातद्रक्षणादेस्तत्र सभ्यो-
पवेशनादेश्च तस्मत्येव विधानात् ।

अदण्ड्यान् दण्डयन् राजा दण्ड्याञ्चैवाप्यदण्डयन् ।

अयथो महदाप्नोति नरकञ्चैव गच्छति ॥

अपि आता सुतोऽर्थो वा श्वसुरो मातुलोऽपि वा ।

नादण्ड्यो नाम राज्ञोऽस्ति धर्माद्विचलितः स्वकात् ॥

इत्यादिभिर्नित्यकामाधिकारयोस्तस्यैव ग्रहणात् प्रजा-
पालनाधिकाराच्च ।

अथ सभ्याः । तत्र योगीश्वरः ।

श्रुताध्ययनसम्पन्नाः धर्मज्ञाः सत्यवादिनः ।

राज्ञा सभासदः कार्यार्थं रिपौ मित्रे च ये समा इति ॥

श्रुतेन भीमांसा व्याकरणादिश्रवणेन वेदाध्ययनेन च
सम्पन्नाः धर्मज्ञाः सत्यवादिनः । सत्यवदनशीलाः रिपौ मित्रे
च समाः द्वेषरागभूत्याः एवस्विधा सभासदः सभायां रुदसि
यथा सीदन्ति यथादानमानसत्कारैः राज्ञा कर्त्तव्याः सभ्यत्वेन
वरीतव्या इत्यर्थः । अतस्तेषामुपादेयत्वात् स्वाध्यायोऽध्येतव्यो
यूपं छिनत्ति पुरोहितस्तं प्रकुर्वीतेत्यादिवत्सत्यपि कर्मत्वे-
ऽनुद्देश्यत्वात् तद्गतैकत्ववद्ब्रह्मत्वं विवक्षितम् । यच्च यद्यपि कपि-
ञ्जलनयेन त्रित्वमात्रेणापि चरितार्थस्तथापि स्मृत्यन्तरोक्त-
ब्रह्मत्वविकल्पपरम् । तथाच दृश्यति ।

लोकवेदज्ञधर्मज्ञाः सप्त पञ्च त्रयोऽपि वा ।

यत्रोपविष्टा विप्राः स्युः सा यज्ञसदृशी सभेति ॥

मनुना तु त्रय एवोक्ताः ।

यस्मिन् देशे निषीदन्ति विप्रावेदविद स्त्रिय इति ।

अत्र त्रिभ्योऽन्यूनाः सप्तभ्योऽधिकञ्च न कार्यार्थं इत्यत्र
तात्पर्यं सङ्ख्यावैषम्यन्तु भूयोऽल्पविरोधे भूयसां स्यात् । स्वध-
र्मत्वमिति न्यायेन विप्रतिपत्तावधिकसङ्ख्यावचनमादरणीयं
गुणसाध्यैः । तद्वैषम्ये तु शतस्यन्धाना न्नपश्यतीति न्यायेन
गुणवत्तरवचनमेवेति प्रदर्शनार्थम् ।

यत्तु चत्वारो धर्मज्ञाः पर्षतैर्विद्यमेव वा ।

साब्रूते यं सधर्मः स्यादेको वा-ध्यात्मवित्तम इति ॥

योगीश्वरेण विषमसङ्ख्यात्वमपि वज्रत्वमपि चानाहतम् ।
तत्तु पूर्वोक्तानां धर्मकारकज्ञापकहेतूनां सन्देहनिर्णयविषयं
प्रक्रमात् । व्यवहारविषये तु त्रयवराणां विषयसङ्ख्यानामेव
सम्भत्वं विशेषविधानादित्यवसेयम् । एते च ब्राह्मणा एव ।

मनु वृहस्पतिभ्यां विप्रपदो-पादौनात् ।

सतु सभ्यैः स्थिरैर्युक्तः प्राज्ञैर्मौलैर्द्विजोत्तमैः ॥

धर्मशास्त्रार्थकुशलैरर्थशास्त्रविशारदैरिति द्विजोत्तमपदस्य
च कात्यायनेनोपादानात् । नारदः ।

राजा तु धार्मिकान् सभ्यान्नियुञ्ज्यात्सुपरीक्षितान् ।

व्यवाहारधुरां वोढुं ये शक्ताः पुङ्गवा इव ॥

धर्मशास्त्रेषु कुशलाः कुलीनाः सत्यवादिनः ।

समाः शत्रौ च मित्रे च वृपतेः स्युः सभासद इति ॥

पुङ्गवा इवेति स्मृतिचन्द्रिकायां पाठः । मदनरत्ने तु
सङ्गवा इति पठित्वा सङ्गवा उत्तमवृषभा इति व्याख्यातम् ।
कल्पतरावपि सङ्गवा इति एव पाठः । स ब्राह्मणपुरोहितः
स सभ्य इति पूर्वोदाहृतकात्यायनवचने ब्राह्मणानां सभ्या-
नाञ्च भेददर्शनान्नियुक्तानियुक्तविशेषेण गोवलीवर्द्धन्यायेन स-
भ्यानां ब्राह्मणानाञ्च राजसहायत्वं व्यवहारदर्शनेऽवगन्तव्यम् ।
याज्ञवल्क्यस्यापि ।

व्यवहारान्नृपः पश्येद्विद्वद्भिर्ब्राह्मणैः सह ।

श्रुताध्ययनसम्पन्ना इत्यादि वदतो भेद एवाभिप्रेतः ॥

न च श्रुताध्ययनसम्पन्ना इत्यादि वदतो भेद एवाभिप्रेतः

न च श्रुताध्ययनसम्पन्ना इत्यादि पूर्ववाक्यविहितब्राह्मणानु-
वादेन विशेषणविधानमात्रमिति युक्तम् । तृतीयाप्रथमा-
निर्दिष्टानां विशेषणविशेष्यभावा सम्भवात् ।

तात्पर्यगत्या विशेषणविधिर्न शब्दरीत्येति चेत् ।

न विद्वभिरित्यनेन श्रुतेत्यादेः पुनरुक्तत्वप्रसङ्गात् ॥

कात्यायनसंवादलाभाच्च । भेदकन्तु नियुक्तानां राज्ञो-
ऽन्यथाकरणे निवारणमावश्यकम् । अन्यायेनापि तं यान्त-
मिति पूर्वोदाहृत कात्यायनवचनेनानिवारणे दोषप्रतिपाद-
नात् । अनियुक्तानान्ववचनान्यथा वचनयोरेव दोषो नतु
राजा निवारणे ।

अनियुक्तो नियुक्तो वा धर्मज्ञो वक्तुमर्हति ।

दैवीवाचं स वदति यः शास्त्रमुपजीवति ॥

इति वसिष्ठोक्तेः ।

सभा वा न प्रवेष्टव्या वक्तव्यं वा समञ्जसम् ।

अब्रुवन्विब्रुवन् वापि नरो भवति किल्बिषी ॥

इति मनुक्तेश्च ।

नियुक्तेषु सभा वा न प्रवेष्टव्येत्यसङ्गतेः ।

नियोगः स्वीकारे सभाप्रवेशस्यावश्यकत्वादनियुक्तविषय-
मेवैतन्मनुवचनम् । यत्तु नारदेनोक्तम् ।

नानियुक्ते न वक्तव्यं व्यवहारेषु किञ्चन ।

नियुक्तेन तु वक्तव्यमपक्षपतितं वचः ॥ इति ।

तत्त्वनङ्गीकृतसभाप्रवेशो यदृच्छयाकायन्ति रभसाद्वा यच्चा-
गतसादृशानियुक्तविषयं बोध्यमन्यथा मन्वादिवचनविरोधात् ।

शान्तिकपौष्टिकाद्यर्थमिव व्यवहारदर्शनार्थं पुरोहितोऽपि राज्ञाधिकर्तव्य इत्याह व्यासः ।

राजा पुरोहितं कुर्यादुदीर्णं ब्राह्मणं हितम् ।

श्रुताध्ययन सम्यन्त्रमनुष्ठानं सत्यवादिनमिति ॥

उदीर्णमुद्गुक्तं हितमित्यनेन सभ्यापेक्षयाप्यस्योच्छृङ्खलप्रवृत्तिरा राजानिवारणेऽधिको दोषस्तेन प्रसङ्गापि तन्निवारणं मनेनावश्यं कार्यमिति सूचितम् । अतएव वशिष्ठेन । राजापेक्षयापि दण्डव्यत्यये तस्य प्रायश्चित्तमधिकमभिहितम् । दण्डोत्सर्गे राजैकरात्रमुपवसेत् त्रिरात्रमुरोहितः । छत्रमदण्डादण्डने पुरोहितस्त्रिरात्रं राजेति । पुरोहितमिति चैकत्वं विवक्षितं पूगञ्चिनन्ति भार्यामुद्वहेदित्यादिवदुपादेयगतत्वात् । अथ सभ्यानां बलावलम् । याज्ञवल्क्यः ।

वृषेणाधिकृताः पूगाः श्रेणयोऽथ कुलानि च ।

पूर्वंपूर्वं गुरुर्ज्ञेयं व्यवहारविधौ वृणामिति ॥

वृषेण राज्ञाधिकृता व्यवहारदर्शने निशुक्ताः । पूगाः समूहाः । भिन्नजातीनां भिन्नवृत्तीनामेकस्थानवासिनां ग्रामनगरादिस्थानाम् । श्रेणयो नानाजातीनामेकजातीयकर्मोपजीविनां सङ्घाताः । हेडावुकताम्बूलिककुविन्दचर्मकारादीनाम् । कुलानि ज्ञातिसम्बन्धिवन्धूनां समुदायः एतेषां यत्पूर्वं पूर्वंपाठक्रमेण प्रथमावगतन्तत्तद्गुरु बलवद्गुरुज्ञेयं वृणां व्यवहारिणां व्यवहारविधौ व्यवहारनिर्णये कार्यम् । उत्तरोत्तरनिर्णीतो व्यवहारः कुदृष्टबुद्धार्थिप्रत्यर्थिनो रन्यतरस्यापरितोषे वृषाधिकृतपर्यन्तं परावर्तते । नतु पूर्वकृत उत्तरोत्तरनिकार इत्यर्थः । नारदेन पुनर्वृषाधिकृतनिर्णीतो

नृपसविधे परावर्त्तत इत्युक्तम् । कुलानि श्रेणयश्चैव गणा-
 आधिक्यतां नृपः । प्रतिष्ठाव्यवहाराणां पूर्वेषामुत्तरोत्तरमिति ॥
 अत्र नृपग्रहणं प्राड्विवाकोपलक्षणं नृपाधिक्यतापेक्षया तस्या-
 धिक्यत्वात् । तथा च नृपाधिक्यतकृतः प्राड्विवाकः सविधे
 तत्कृतश्च नृपसविधे परावर्त्तत इत्यर्थः । तत्र नृपगमने सोत्तर
 सभ्येन राज्ञा पूर्वैः सह सपणव्यवहारे निर्णयिमाने यदि
 कुदृष्टवादी पराजितस्तदा द्विगुणमसौ दण्डः । यदि जयति
 तदा पूर्वसभ्या दण्डा यथा शास्त्रे न्तश्च वक्ष्यते । ननु पूगादीनां
 व्यवहारदृष्टत्वमेवासम्भावि । कुतश्च्यं बलावजम् । तथा हि
 राजनियोगेन वा व्यवहारदृष्टत्वन्तेषां स्वतन्त्र्येण वा । नाद्यः
 सहायत्वेन प्रतिनिधित्वेन प्राड्विवाकस्य पुरोहितामात्यसभ्या-
 नाञ्च सहायत्वेनैव नियोगविधानात् । न द्वितीयः प्रजापाल-
 नाधिक्यतानामेव व्यवहारदर्शनाधिकारबोधनादन्येषां स्वा-
 तन्त्र्या-सम्भवात् । अथ पूर्वोपन्यस्तैर्वणिक्शिल्पिप्रभृति-
 श्वित्यादिभिर्यास दृष्टस्यत्यादिवचनैः पूर्वोपपादितरीत्या-
 सहायत्वेन नियोगावगमात् वणिगादिव्यवहारदृष्टत्वं पूगा-
 दीनां राजनियोगेनैवेति मतन्तश्च । तथा सति राजप्राड्वि-
 विवाकभिन्नानां तन्नैरपेक्ष्येण दृष्टत्वाभावा सर्वव्यवहारदृष्टत्वं
 प्राधान्येन व्यपदेशा भवन्तीति न्यायेन तयोरेवेति कुला-
 द्दिदृष्टो व्यवहारः परावर्त्तत इत्यनुपपन्नन्तदृष्टत्वाभावात् ।
 शूद्रं यत्नेन वर्जयेदिति निषेधात् पूगादीनाञ्च प्रायः शूद्र-
 तदधमप्रतिषेधरूपत्वेन प्रतिनिधितयापि केवलानान्तदू-
 द्रदृष्टत्वाभावादिति । अत्रोच्यते । मास्तु तेषां व्यवहारदर्शने
 कैवल्यं तथापि वणिगादिव्यवहारे तेषामभियोगाद्राजादी-

नामपि तत्र तत्प्रत्ययेन निर्णायकत्वात् तत्कृतप्राधान्यमा-
दाय तत्कृतत्वव्यपदेशसम्भवात् कुदृष्टबुद्ध्यापरादृत्य पुन-
र्व्यवहारप्रवर्त्तनाय बलावलं तेषामनेन वचनेनोच्यते अन्यथास्य
वचनस्य निर्विषयतापद्येत । वस्तुतस्तु । शूद्रं यत्नेन वर्ज-
येदित्यनेन प्रतिषिद्धप्रतिनिधिभावानामपि पूगादीनाम्पूगादि
व्यवहारे प्रतिप्रसवः । प्रतिनिधिभावस्य व्यासादिवचनै-
रभियोगाविशेषात् क्रियत इति । प्राङ्ग्विवाकवत् कैवल्य-
मपि वक्तुं शक्यत इति न किञ्चिदनुपपन्नम् । वृहत्स्यतिस्त्वमुमे-
वार्थं स्फुटयति । तथा चाह ।

राज्ञो ये विदिताः सम्यक् कुलश्रेणिगणादयः ।

साहसन्ध्यावर्जानि कुर्युः कार्याणि ते नृणाम् ॥

कुलश्रेणिगणाध्यक्षाः प्रोक्तनिर्णयकारिणः ।

येषामग्रे निश्चितस्य प्रतिष्ठान्तूत्तरोत्तराः ॥

विचार्य्य श्रेणिभिः कार्यं कुलैर्यन्न विचारितम् ।

गणैश्च श्रेण्यविव्यातं गणान्नान्नियुक्तकैः ॥

कुलादिभ्योऽधिकः सभ्यास्त्रेभ्योऽध्यक्षोऽधिकःकृतः ।

सर्वेषामधिको राजा धर्मं यत्नेन निश्चितम् ॥

उत्तमाधममध्यानां विवादानां विचारणात् ।

उपर्युपरि बुद्धीनाञ्चरन्तीश्वरबुद्ध्य इति ॥

कुलादिपदार्था व्याख्याताः गणशब्दः पूगपर्यायः । आ-
दिपदेन सभ्यादिग्रहणम् । नियुक्तकाः सभ्याः । साहसाख्यं
व्यवहारपदम् । युक्तिश्चावेयम् । कुलादीनां ज्ञात्यादिरू-
पाणां दाक्षिण्यादिनान्यथा दर्शनमपि सम्भाव्यत इति कुदृष्ट-
त्वोद्भावकवचनेन राजादीनामसम्भवः श्रेणीनामुदासीनतया

ततो बलवत्ता । पूगानान्वेकस्थानवासमात्रं सम्बन्धेऽपि भिन्न-
जातितया भिन्नवृत्तितया च ततोऽपि मिथोऽनपेक्षत्वादौ दा-
स्याद्वलवत्वम् । वृषाधिकृतानान्तु ततोऽपि निःसम्बन्धतया
राज्ञापरीक्षाधिकृतानां राजभयादपि पक्षपातदाक्षिण्याद्य
सम्भव इति पूगेभ्यो बलत्तरत्वम्राड्विवाकस्य पुरोहितामात्या-
नाञ्च सुतरां प्रागुक्तहेतुद्वयाधिक्यम् । वृषस्य साक्षादेव वृ-
षाणां प्रजापालनाधिकाराद्विपक्षपातकीभूत दोषाधिक्यात्
“अन्यायं कुरुते यदि पतिः कस्तं निरोद्धुं क्षमः” इति न्याये
प्रजाप्रक्षोभादिदृष्टस्यष्टदोषभयादवश्यमपक्षपाततासम्भवतीति
सर्वतो बलवत्तरत्वम् । बुद्धितारतम्यमपि दृढस्यतिवचने
स्यष्टमिति । अथ केषाञ्चित् सभ्यभिन्नानामपि सभावस्यानन्वि-
रूप्यते । कात्यायनः ।

कुलशीलवयोवृत्तैर्वित्तवद्भिरमत्सरैः ।

वणिग्भिः स्यात्कतिपयैः कुलभूतैरधिष्ठितम् ॥

अधिष्ठितं सद इति प्रक्रमात् । कुलभूतैर्दृष्टैरित्यर्थः ।
तेषामुपयोग्यश्चोक्तस्तेनैव ।

ओतारो वणिजस्तत्र कर्त्तव्यादर्शित इति ।

गणकलेखकसाध्यपालाख्याराजपुरुषाणामपि सभावस्यान-
माह । कार्यकथनमुखेन दृढस्यतिः ।

वृषोऽधिकृतसभ्याश्च स्मृतिर्गणकलेखकौ ।

हेमाग्न्यखुस्वपुरुषाः साधनाङ्गानि वै दश ॥

एतद्दशाङ्गङ्कुरणं यस्या मध्यस्य पार्थिवः ।

न्यायान् पश्येत्कृतमतिः सा सभा ध्वरसन्निता ॥

दशानामपि चैतेषां कर्मप्रोक्तां पृथक् पृथक् ।

वक्ताध्यक्षो नृपः शास्ता सभ्याः कार्यपरीक्षकाः ॥

स्मृतिर्विनिर्णयं ब्रूते जयदानन्दमन्तथा ।

शपथार्थे हिरण्याग्नी अश्वत्थपितृक्षुभयोः ॥

गणको गणप्रेदर्थं लिखेन्यायञ्च लेखकः ।

प्रत्यर्थिसभ्यानयनं साक्षिणाञ्च स्वपूरुषः ॥

कुर्यादलग्नकौ रक्षेदर्थिप्रत्यर्थिनौ सदा ।

एषां मूर्द्धा वृषोऽङ्गानां सुखं वाधकतः स्मृतः ॥

बाहू सभ्याः स्मृतिर्हस्तौ जङ्घे गणकलेखकौ ।

हेमगन्धमुद्गशौ हृच्च पादौ स्वपुरुषस्तथेति ॥

अत्राधिकृताध्यक्षशब्दाभ्यां प्राड्विवाको गृह्यते । एतत्
करणकं सभारूपं शरीरं दशाङ्गमित्यर्थः । यस्यां सभायां
शरीरतुल्यायाम्पार्थिवः क्षेत्तत्र इवाध्यस्याधिष्ठानं कृत्वा ।
अनेन क्षेत्तत्रः शरीरमिव साङ्गां सभां राजाधिष्ठाया-न्त्यर्था-
मिवत् सर्वचरितानि पश्यन्तदनु रूपस्य फलस्य भोक्ता दाता
च भवतीति सूचितम् । स्वपुरुषलक्षणं वृहस्पतिरेवाह ।

अकारणे रक्षणे च साक्ष्यार्थिप्रतिवादिनाम् ।

सभ्याधीनः सत्यवादी कर्त्तव्यस्तु स्वपूरुषः ॥

अयं च साध्यपालनामाग्रदू एव । तथा च व्यासः ।

साध्यपात्रकस्तु कर्त्तव्यो राज्ञा साध्यस्य साधकः ।

क्रमायातो वृद्धः शूद्रः सभ्यानाञ्च मते स्थित इति ॥

गणकलेखकौ चेदृगुणयुतौ कर्त्तव्यावित्याह वृहस्पतिरेव ।

शब्दाभिधानतत्त्वज्ञौ गणनाकुशलौ श्रुची ।

नानालिपिज्ञौ कर्त्तव्यौ राज्ञा गणकलेखकौ ॥

व्यासोऽपि । त्रिस्त्रिंशद्व्योतिषाभिज्ञं स्मृष्टं प्रत्ययकारकम् ।

श्रुताध्ययनसम्पन्नङ्गणकङ्कारयेन्द्रपः ॥

स्फुटलेखन्नियुञ्जीत शब्दलाक्षणिकं शुचिम् ।

स्फुटाक्षरं जितक्रोधमलुब्धं सत्यवादिनम् ॥

विस्कन्धं होरागणितसंहिताख्यं त्रिभेदयुक्तं यज्ज्योतिः-
शास्त्रं तद्देदिनम् । श्रुताध्ययनसम्पन्नमित्युक्तैर्गणको द्वि-
जातिस्तस्माद्वचर्याल्लेखकोऽपि नृपः शास्त्रेति यदुक्तन्तद-
र्थदण्डवधदण्डयो राजकर्तृकत्वनियमार्थम् । वाग्दण्ड-
धिग्दण्डौ तु प्राड्विवाकेनापि कार्यौ । दण्डप्राप्त्यधने वध्य
वधे च राज्ञ एवाधिकारात् । वाग्दण्डधिग्दण्डयोस्तु दम-
नमात्रार्थत्वादनियमः । तथा च वादनिर्णयकद्राजा ब्राह्मणश्च
बहुश्रुत इत्यभिधायोक्तन्तेनैव

धिग्दण्डस्त्वयवाग्दण्डो विप्रायत्तौ तु तौ स्मृतौ ।

अर्थदण्डवधावुत्तौ राजायन्तावुभावपीति ॥

प्रतिष्ठिता प्रतिष्ठितसभास्थेस्तु सभ्यैर्निर्णयमात्रं कृत्वोपर-
मितव्यम् । पूर्ववचनात् कचिदपि दण्डे तेषामनधिकारात् ।
सर्वरञ्जकः सभास्तरापि व्यासेनोक्तः ।

अर्थिप्रत्यर्थिनौ सभ्याल्लेखकः प्रेखकाश्चयः ।

धर्मवाक्ये रञ्जयति सभास्तरयितामियात् ॥

अथ च चातुर्वर्ण्ये यः कश्चिद्विशेषानभिधानात् ।

स्मृतिचन्द्रिकाकारमते तु शूद्रं यत्नेन वर्जयेदिति ॥

यत्नग्रहणाद्दोषातिशयकीर्तनाच्च तैवर्णिक एव ।

अथादेयानादेयाख्य व्यवहारविवेकः ।

याज्ञवल्क्यः । मत्तोन्मत्तार्त्तं व्यसनि बालभीतादियोजितः ।

असम्बद्धकृतश्चैव व्यवहारो न सिद्ध्यति ॥

मत्तो मदनीय द्रव्येण उन्मादेन वा पित्त श्लेष्मसन्निपातग्रह-
सम्भवेनोपसृष्ट उन्मत्तः । आर्त्तः व्याधिविकलः । व्यसनमि-
ष्टवियोगानिष्टसम्बन्धजनितं दुःखन्तद्वान् व्यसनी । वालोऽप्रा-
प्तव्यवहारः । भीतो भयाकुलः । आदिग्रहणश्चित्तविक्षेपका-
रणानामन्येषामप्युपसंग्रहार्थम् । एतैर्योजितः कृतो निर्णीत
इति यावत् । एतैः सह योजित इति वा । एते यत्तार्थिप्रत्य-
र्थिभावमापन्ना इत्यर्थः । तथा सम्बन्धकृतोऽपि । अर्थिप्रत्यर्थि
सम्बन्धरहितै स्तदीयचेष्टितानभिज्ञैः कृतो निर्णीतस्तैः सह
कृतो वा व्यवहारो न सिद्ध्यति कृतोऽपि निवर्त्तते । प्रवृत्तश्च
तादृशैः सह निर्णयत्वेन नोपादेय इत्यर्थः । नचा सम्बद्धत्व-
मुदासीनत्वं सभ्यानां गुण एव । अनुदासीनेषूपधाधिसम्भवात् ।
अतएव रिपौ मित्रे च ये समा इत्युक्तमिति वाच्यम् । असम्बद्ध
पदस्य देशादिसम्बन्धराहित्यपरत्वात् । व्यवहारनिर्णयस्य
च देशाचाराद्यनुरोधित्वात् । तथा च तदानभिज्ञनिर्णीत-
स्तदनभिज्ञार्थप्रत्यर्थिको वेत्यर्थः । पर्यवस्यति द्वितीयव्याख्या-
नेतु सम्बन्धाभावनित्यये संशयाभावेन तादृशव्यवहारस्यानुपा-
देयत्वौचित्यात् ।

पुरराष्ट्रविरुद्धश्च यश्च राज्ञा विवर्जितः ।

अनादेयो भवेद्वादो धर्मविद्धिरुदाहृतः ॥

इत्यस्याप्ययमर्थः । पुरराष्ट्रविरुद्धो यत्र नगरे राष्ट्रे च या
व्यवस्था पुरातनी तद्विरोधापादको व्यवहारो नादेयः । पौर-
जानपदक्षोभापादकत्वात् । केनचिन्निमित्तेन प्राचीनोऽपि
राज्ञा स्वराष्ट्रे प्रतिषिद्धः सोऽपि राज्ञा स्वराष्ट्रे प्रतिषिद्धः
सोऽपि राजाज्ञाभङ्गप्रसङ्गाज्ञाङ्गीकर्तव्य इति । यत्तु स्मरन्ति ।

गुरोः शिष्ये पितुः पुत्रे दम्पत्योः स्वामिभृत्ययोः ।

विरोधे तु मिथस्तेषां व्यवहारो न सिद्धतीति ॥

तत्तु गुरुशिष्यादीनामन्योन्यमात्यन्तिकव्यवहारानु पा-
दानपरन्तु भवति । तेषामपि धनिकाधमर्णत्वादिना व्यवहा-
रनिवृत्तेरप्रत्यूहत्वात् । नच गुरुशिष्यत्वपितृपुत्रत्वादिप्रयुक्त
व्यवहारानादेयतापरमिदमिति वाच्यम् । तादृशस्याप्यनादे-
यत्वे निर्णयाभाव प्रसङ्गेन युक्तिविरोधात् । नचा प्रसक्त्यानु-
वादमात्मनादेयत्वाभिधानमिति युक्तम् । प्रसक्ते सत्वात् ।
तथा हि ।

भार्यापुत्रश्च शिष्यश्च शिष्ये भ्राता सहोदरः ।

प्राप्तापराधास्तेऽप्राप्त्युरज्ज्वा वेणुदलेन वा ॥

ष्टष्टस्तु शरीरस्य नोत्तमाङ्गे कथञ्चन ।

अतोऽन्यथानु ग्रहन् प्राप्तः स्याच्चौरकिल्बिषम् ॥

शिष्यशिष्टिरवधेनाशक्तौ वेणुविदलाभ्यां तदनुभ्यामन्येन घ्नन्
राज्ञा शास्य इत्यादिभिर्मनुगौतमादिवचनैः शिष्यस्य शासन-
प्रकारविशेषनियतमादानादिक्रमेण गुरुर्यदि महता दण्डे-
नोत्तमाङ्गे शिष्यं कोपावेशवशात्ताडयति तदा स्मृत्याचारव्यपे-
तमार्गेण गुरुणाधर्षितः । शिष्यो वैयात्याद्धर्मादिकरणं प्रवि-
शति चेत्तद्दण्डपादव्यरूपं व्यवहारपदन्तुभवतीति वक्तुमन-
र्हम् । तथा दायभागप्रकरणे वक्ष्यमाणभूम्यां पितामहोपात्ते-
त्यादिवचनानि पितामहोपार्जितभूम्यादौ पितापुत्रयोः साम्य
साम्ये यदि पितामहोविषमविभागादि चिकीर्षति । तदा पि-
तापुत्रयोर्दायभागाख्य विवादपदमादाय व्यवहारः प्रसज्य-
मानो नापङ्गोतुं शक्यः । तथा ।

दुर्भिक्षे धर्मकार्ये च व्याधौ सम्प्रतिरोधके ।

गृहीतं स्त्रीधनं भर्ता नाकामोदातु मर्हति ॥

इति वचनात् । दुर्भिक्षादिनिमित्तं विभैव यदि स्त्रीधनं भर्ता गृहीत्वा व्ययीकरोति । तथा च याच्यमानो विद्यमान-धनोऽपि शापान्न प्रत्यर्पयति । तदण्णादानपदमादाय जा-यापत्योरपि व्यवहारप्रवृत्तिः केन निरोद्धुं शक्या एवं स्त्रीपुं धर्माख्यविवादपदोपादानेन तु तयोरेव व्यवहार आवश्यकः । तस्यानन्यविषयत्वात् दृष्टादृष्टव्यवहारपदान्तर्गणना मन्वादि स्मृतिषून्मत्तप्रलपितमेव स्यात् । स्वामीभृत्ययोस्तु व्यवहारो वेतनादाननिरूपणे वक्ष्यते । गर्भदासादीनधिकृत्य च ।

यथैषां स्वामिनं कश्चिन्मोचयेत् प्राणसंशयात् ।

दासत्वात् स विमुच्येत पुत्रभागं लभेतचेति ॥

नारदोक्तेऽस्माद्विद्वान्तेषां नृणां दामोचने पुत्रभागादाने च स्वामिना सह विवादो दुर्वारः । तस्मादिदं वचनं गुर्वादिभिः सह शिष्यादीनां व्यवहारकरणे लोकद्वये न श्रेय इह निन्दा-वहत्वाद्मुत्तमनरकजनकत्वादित्येतत्परमेव । राजादिभिस्तु नायमुचितो व्यवहारो लोकद्वयहानिकरत्वादिति निवार्य-माणा अपि शिष्यादयो न परितुष्यन्ति चेत्तदा तेषां यथा शास्त्रनिर्णयकरणमदोष एव । गुर्वादिभिः सह व्यवहारः शिष्यादीनामनादेयो राज्ञेत्यभिधानात् पुत्राद्यनिवारणे परं दृष्टादृष्टदोष इति ध्येयम् ।

गुरुशिष्यौ पितापुत्रौ दम्पती स्वामिभृत्यकौ ।

एतेषां समवेतानां व्यवहारो न विद्यते ॥

इति मदनरत्नधृतदृष्टस्यतिवचनमध्ये तदभिप्रायकमेव ।

मदनरत्नकल्पतरुत्नाकरेषु तु राजा यथा कथञ्चिदर्थमा-
कलय्य विवादोपशमं कुर्यात् । तत्तु प्रतितरलेखकपूर्वकं विचारं
कुर्यादिति व्याख्यातन्तदसत् । कथञ्चिदर्थानाकलने चतु-
ष्पाद्यवहाराप्रवर्त्तनस्यावश्यकत्वात् । पूर्वप्रदर्शिततात्पर्यवर्णन-
मन्तरा गत्यभावात् ।

एकस्य वज्रभिः सार्धं स्त्रीणां प्रेथ्य जनस्य च ।

अनादेयो भवेद्वादो धर्मविद्धिरुदाहृतः ।

इति नारदवचनम् । तस्यापि भिन्नार्थैरनेकैरेकस्य युग-
पद्यवहारो नादेय इत्यर्थः ।

गणद्रव्यं हरेद्यस्तु संविदं लङ्घयेच्च यः ।

एकघ्नतां बह्वनाद्येत्यादि स्मरणाङ्गणद्रव्यहारिण एकस्य
वज्रभिस्ताडितस्य वा गणेन ताडयित्वाभिश्च सहैकार्थे युगप-
दपि व्यवहारस्य युक्तत्वात् । भिन्नार्थैरपि क्रमेणापि व्यव-
हारादर्शनेन तत्तदर्थानिर्णयप्रसङ्गात् । प्रतिज्ञादोषा अपि
वक्ष्यमाणा स्तादृग्व्यवहारानादेयत्वं एव पर्यवस्यन्ति ।

अथ सदृशकसभापतेः कार्यं निरूप्यते ।

तत्त्वावेदयितुः प्रश्नप्रकारमाह । कात्यायनः ।

काले कार्यार्थिनं पृच्छेत् प्रणतम्पूरतः स्थितम् ।

किं कार्यं का च ते पीडा माभैषीर्ब्रूहि मानव ! ॥

केन कस्मिन् कदा कस्मात् पृच्छेदेवं सभागतम् ।

एवं पृष्टः कार्यं यथा वेदयेत्तं प्रकारमाह । याज्ञवल्क्यः ।

स्मृत्याचारव्यपेतेन मार्गेणाधर्षितः परैः ।

आवेदयति चेद्राज्ञे व्यवहारपदं हि तदिति ॥

चेदित्यनेन यदि केनचिन्निमित्तेन स नावेदेयेत्तर्हि न
बलाद्वादये-दित्युक्तम् । तथा च मनुः ।

नोत्पादयेत् स्वयङ्कार्थं राजानायस्य पूरुष इति ।
पितामहोऽपि ।

नतु पश्येत् समुत्प्रेक्ष्य स्वयं वा पुरुषेण वेति ।
नारदोऽपि । नतु राजा वशित्वेन धनलोभेन वा पुनः ।

उत्पादयेत्तु कार्थ्याणि नराणामविवादिनाम् ॥
तथोत्पन्नमपि कार्थ्यं कार्थिणा तत्सम्बन्धिना वाऽनिवे-
दितं कथञ्चिदवगम्यापि न राजादिभिर्बलाद्वादनीयमित्यप्याह ।
मनुः । नच प्रापितमन्येन ग्रसेदर्थं कथञ्चनेति ।

अन्येनासम्बद्धेन कथञ्चन रागलोभादिना । अर्थं कार्थ्यं
ग्रसेत् स्ववशं कुर्थात् । अतएव पितामहः ।

न रागेन न लोभेन न क्रोधेन न ग्रसेन्नृपः ।
परैरप्रापितानर्था-न्त्रचापि स्वमनीषयेति ॥
परैः कार्थितत्सम्बद्धैः कार्थिसम्बन्धाः पुत्रभ्रात्रादयः ।
यो न भ्राता नच पिता न पुत्रो न नियोगकृत् ।
परार्थवादी दण्ड्यः स्याद्यवहारेषु विब्रुवन् ॥
इति नारदवचनात् ।

अर्थिना संनियुक्तो वा प्रत्यर्थिं ग्रहितोऽपि वा ।
यो यस्थार्थे विवदते तयो जयपराजयौ ॥
इति कान्यायन वचनाच्च । पितामहोऽसुमर्थं स्पष्टमाह ।

पिता माता सुहृद्वापि बन्धुः सम्बन्धिनोऽपि वा ।
यदि कुर्युरपस्थानं वादन्तत्र प्रवर्त्तयेदिति ॥

यः कश्चित्कारयेत्किञ्चिन्नियोगात् येन केनचित् ।

तत्तेनैव कृतं ज्ञेयमनिवर्त्यं हि तत् स्मृतमिति ॥

अनिवेदितानां दानापवादमाह स एव ।

कलानि चापराधांश्च पदानि नृपते स्तथा ।

स्वयमेतानि गृह्णीयान्नृपस्त्वा-वेदकैर्विनेति ॥

कलान्याह स एव ।

पथिभङ्गोपराद्धेपी प्राकारोपरिलङ्घकः ।

निपानस्य विनाशी च तथा चरयतनस्य च ।

परिखापूरकश्चैव राजछिद्र-प्रकाशकः ॥

अन्तःपुरं वासगृहं भाण्डागारं महानसम् ।

प्रविशत्यनियुक्ते यो भोजनश्च निरीक्षते ॥

विश्रमूढश्चेष्टवातानां क्षेप्ता कामान्नृपाग्रतः ।

पर्यङ्कासन बन्धी चाप्यग्रस्थाननिरोधकः ॥

राज्ञोऽतिरिक्तवेषश्च विष्टतः प्रविशेत्तु यः ।

यच्चापद्वारेण विशेद वेलाया न्तथैव च ॥

शय्यासने पादुके च शयनाशनरोहणे ।

राजन्यासन्न-शयने यस्तिष्ठति समीपतः ॥

राज्ञोविद्विष्टि-सेवीचाप्यदत्त-विहितासनः ।

वस्त्राभरणयोश्चैव सुवर्णपरिधायकः ॥

स्वयंग्राहेण ताम्बूलं गृह्णीत्वा भक्षयेत्तु यः ।

अनियुक्तः प्रभाषी च नृपाक्रोशक एव च ॥

एकवासा स्थाभ्यक्तो मुक्तकेशोऽवगुण्ठितः ।

विचित्रिताङ्गः सुग्वी च परीधान विधूनकः ॥

शिरःप्रच्छादकश्चैव छिद्रान्वेषण तत्परः ।

आसङ्गी मुक्तकेशश्च प्राणकर्णोच्चि दर्शकः ॥

दत्तोल्लेखनकश्चैव कर्णनासाविशोधकः ।

कृलान्येतानि पञ्चाशद्भवन्ति वृष सन्निधाविति ॥

राज्ञः शय्यायां शयनन्तदीयासनोपवेशनन्तत्पादुकारो-
हणमिति त्रीणि कृलानि । वस्त्राभरणयोश्चैवेत्यत्रापि
स्वयंग्राहेण परिधायक इति योज्यम् । परिधायपदं समा-
सान्तर्गतमपि बुद्ध्या निष्कर्षणीयम् । स्मृतिचन्द्रिकाकारस्तु
वस्त्राभरणयोश्चेत्यत्रादत्तग्राहक इति शेषमाह । तद्वेयम् ।
पूर्व-व्याख्यानेनोत्पत्तौ शेषाध्याहारस्यायुक्तत्वात् । मुक्तकेश
इति द्विःपाठो संयतकेशमुण्डितकेशयोः समावेशार्थः । अपरा-
धानाह नारदः ।

आज्ञा-लङ्घन-कर्त्तारः स्त्रीवधो वर्णशङ्करः ।

परस्त्री-गमनञ्चैर्व्यं गर्भश्चैव पतिं विना ।

वाक्पारुष्यमवाच्याय दण्ड-पारुष्यमेव च ।

गर्भस्य पातनञ्चैवेत्यपराधा दशैवत्विति ।

पदान्याह पितामहः ।

उत्कृत्ती शस्यघातीचाप्यग्निदश्च तथैव तु ।

विध्वंसकः कुमार्याश्च निधानस्थोपभोजकः ।

सेतुकण्टकभेत्ता च क्षेत्रसञ्चरकस्तथा ।

आरामच्छेदकश्चैव गरदश्च तथैव च ।

राज्ञो द्रोहप्रकर्त्ता च तन्मुद्रा भेदकस्तथा ।

तन्मन्त्रस्य प्रभेत्ता च वद्धस्य च विमोचकः ।

भोगदण्डौ च गृह्णाति दानं विक्रयमेव च ।

पटहा-घोषणाच्छादी द्रव्यमस्वामिकश्च यत् ॥

राजा बलीढद्रव्यं यच्चैवाङ्गविनाशनम् ।

द्वाविंशतिपदान्याहुः नृपज्ञेयानि पण्डिता इति ।

एतानि छलान्यपराधपदानि च राजा नावेदितान्यपि ।
स्वयङ्कयञ्चित् ज्ञात्वा विचारयेत् । यदा तु स्वयं ज्ञातुमशक्त-
स्तदास्तोभकसूचकद्वारा ज्ञात्वा विचारयेत् ।

स्तोभकसूचकस्वरूपमुक्तं कात्यायनेन ।

शास्त्रेण निन्दितन्त्वर्थ-मुख्यो राज्ञा प्रचोदितः ॥

आवेदयति यत्पूर्वं स्तोभकः स उदाहृतः ।

वृपेण विनियुक्तो यः परदोषा-नवैक्षण्ये ॥

वृपस्य सूचयेज्ज्ञात्वा सूचकः स उदाहृत इति ।

शास्त्रेण निन्दितच्छलादिकम् । अर्थो मुख्यः प्रयोजनम्
यस्य धनलाभप्रयोजनक इति यावत् । राजनियोगान-पेक्ष
एव यः परापराधं राज्ञो निवेदयति । सः स्तोभको । यस्तु
तन्नियोगेन निवेदयति स सूचको इत्यनयोर्भेदः । आवेदकेन
चैव ध्विधेन नावेदनं कर्तव्यमित्याहोशनाः ।

सशस्त्रोऽनुत्तरीयश्च मुक्तकेशः सहासनः ॥

वाहनस्थोऽथ वा खग्वी वदन्दण्डमवाप्नुयात् । इति

मुक्तकच्छ इति माधवीयपाठः । विनीतवेषो वदेदिति
तात्पर्यम् । तदाऽऽवेदकवचनं लेखकः फलकादिषु राजाद्या-
न्त्रया लिखेदित्याह नारदः ।

रागादिना यदैकेन कोपितः करणे वदेत् ।

तदोमिति लिखेत्सर्वं लेखकः फलकादिष्विति ॥

करणे धर्माधिकरणे । ओमित्यनेन यथावेदितन्तथैव
लिखेदित्युक्तम् । लिखनानन्तर कृत्यमाह । कात्यायनः ।

एवमृष्टः स यत् ब्रूयात् ससभ्यै ब्राह्मणैः सह ।

विचार्य कार्यं न्याय्यञ्चेदाह्वानार्थमतः परम् ॥

सुद्रां वा निक्षिपेत् तत्र पुरुषं वा समादिशेदिति ।

न्याय्यं न्यायादनपेतं मया जन्मान्तरेऽसौ दत्तस्यं यन्न
प्रत्यर्पयतीति इत्यादिवद्विचारायोग्यं यन्न भवतीत्यर्थः ।
तस्मिन्नावेदके पुरुषं साध्यपालनामानम् । आह्वानार्थमभियु-
क्तस्येत्यर्थात् । तथा च वृहस्पतिः ।

यस्याभियोगं कुरुते तच्चेनाशङ्क्याऽथवा ।

तमेवाह्वानयेद्राजा सुद्रया पुरुषेण वा ॥

उत्तरदाने तस्यैवाधिकारादितिभावः ।

कात्यायनः । अधिकारोऽभियुक्तस्य नेतरस्यास्यसङ्गतेरिति ।

इतरस्याभियुक्ततदेकार्थभिन्नस्य । असङ्गते-रसम्बन्धात् । अभि-
युक्तानामपि केषाञ्चिदनाह्वानमाह । स एव ।

अकल्पबालस्यविरविषमस्थक्रियाकुलान् ।

कार्यातिपाती व्यसनी नृपकार्योत्सवाकुलान् ॥

मत्तोन्मत्तप्रमत्तार्त्तभृत्यान्नाह्वानयेन्नृपः ॥

अकल्पो व्याधितः । विषमस्थः सङ्कटापन्नः । क्रियाकुलो
नित्यनैमित्तिककर्म्मकरणव्यग्रः । कार्यातिपाती । यस्य तदा-
नीमागच्छतो गुरुतरकार्यहानिः । व्यसनी । इष्टवियोगादि-
जन्यशोकवान् । मत्तो मदनीयसेवनेन च्युतमतिः । उन्मत्तो
ग्रहाद्याविष्टः । प्रमत्त स्मदानीं सर्वज्ञानवधाद्भवान् । आर्त्तो-
विषादवान् । भृत्यग्रहणमस्वतन्त्रोपलक्षणम् । अतएव ।

नहीनपक्षां युवतिङ्गुलेजातां प्रसूतिकाम् ।

सर्ववर्णोत्तमाङ्गन्यान्तां ज्ञातिप्रभुका सुता ॥

इत्यत्राखतन्त्रस्त्रीणामाह्वानमतिविध्य स्वतन्त्राणान्तासा-
माह्वानमाह । स एव ।

तदधीनकुटुम्बिन्यः स्वरिण्यो गणिकाश्च याः ।

निष्कुला याश्च पतितास्तासा माह्वानमिष्यत इति ॥

नारदः । निर्वेष्टुकामो रोगार्तो यियक्षु व्यसनेस्थितः ।

अभियुक्तस्तथान्येन राजकार्योद्यतस्तथा ॥

गवां प्रचारे गोपालाः शस्यावापे कृषीवलाः ।

शिल्पिनश्चापि तत्कालं आयुधीयाश्च विग्रहे ॥

अप्राप्तव्यवहारश्च दूतो दानोन्मुखो व्रती ।

विषमस्थाश्च नासाध्या नचैतानाह्वयेन्मृप इति ॥

निर्वेष्टुकामो विवाहे उन्मुखः । एते च कालान्तर आह्वा-
तय्याः । यदा तु तत्कालाह्वानमावश्यकं तदा पुत्रादि यत्
प्रतिनिधयः । इदमाह वृहस्पतिः ।

अप्रगल्भ्यजडोन्मत्तवृद्धस्त्रीबालरोगिणाम् ।

पूर्वोत्तरं वदेत् बन्धु न्नियुक्तो योऽथवा नरः ॥

बन्धुः पुत्रादिस्तस्य परार्थवादित्वाभावात् ।

निरुक्तस्य तत्वादेव । प्रतिनिध्याह्वानेन यदि न निर्वाहः
कालातिपातासहत्वश्च यत्र च प्रतिनिधिकरणप्रतिषेधस्तत्र
यथा कथञ्चिदकल्पाद्याह्वानमाह स एव ।

कालन्देशश्च विज्ञाय कार्याणाञ्च बलावलम् ।

अकल्पादीनपि शनैर्या नैराह्वापयेन्मृपः ॥

ज्ञात्वा-ऽभियोगं येऽपि स्युर्वनेप्रव्रजितादयः ।

तानप्याह्वापयेद्राजा गुरुकार्येष्वकोपयन् ॥

गुरुकार्येषु आह्वापयेदिति सम्बन्धः ।

निमित्तसप्तमीचेयम् । गुरुकार्यनिमित्तमाह्वापचेदित्यर्थः ।
अकोपन् सान्त्वयन् ।

प्रतिनिधिप्रतिषेधं क्वचिदाह कात्यायनः ।

ब्रह्महत्या सुरापानं स्त्रियं गुर्वङ्गनागमे ॥

अन्येषु चातिपापेषु प्रतिवादी न दीयते ॥

मनुष्यमारणे स्त्रिये परदारभिमर्शने ।

अभक्ष्यभक्षणे चैव कन्याहरणदूषणे ॥

पारुष्ये कूटकरणे वृषद्रोहे तथैव च ।

प्रतिवादी न दातव्यः कर्त्तापि विवदेत् स्वयमिति ॥

युनस्त्रेयग्रहणं सर्वथा तत्र प्रतिनिधिप्रतिषेधार्थमिति
मदनरत्नाकरः पूर्वं स्त्रेयग्रहणं ब्रह्महत्यादिसन्दिशात् सुव-
र्णस्त्रेयपरमिति तु वयम् । प्रतिवादी वादिप्रतिवादिनोः प्रति-
निधि रीदृशेषु गुरुकार्येषु न ग्राह्यमित्यर्थः ।

राजाह्वानमतिक्रामतो दण्डो वृहस्पतिनोक्तः ।

आहुतो यत्र नागच्छेदद् पाद्वन्धुवलान्वितः ॥

अभियोगानुरूपेण तस्य दण्डश्चकल्पयेत् ।

अभियोगभेदेन दण्डभेदस्तु कात्यायनेनोक्तः ।

आहुतस्त्ववमन्येत यः शक्तो राजशासनात् ।

तस्य कुर्यान्नृपोदण्डं विधिदृष्टेन कर्मणा ॥

हीने कर्मणि पञ्चाशत् मध्यमे तु शतावरः ।

गुरुकार्येषु दण्डः स्थान्नित्यं पञ्च शतावरः ॥

गुरुकार्येषु नित्यञ्चाशक्त इति विशेषणादापन्नानागमने
दण्डो नास्तीति कथितम् । व्यासेन तु स्पष्टमुक्तम् ।

परानीकहते देशे दुर्भिक्षव्याधिपीडिते ।

कुर्वीत पुनराह्वानं दण्डेन परिकल्पयेत् ॥

आपन्नात्मत्वागमनासम्भवहेतुभूतं विवक्षितम् ।

आवेदनाय जिगमिषता कृतावेदनेन वा कार्यान्तरवैय-
ग्रादिना राजाह्वानविलम्बेराजशयथादिना प्रतिवादिनः प्रति-
रोधश्च आसेधापरपर्यायः कार्य इत्याह कात्यायनः ।

उत्पादयति यो हिंसान्देयस्त्वा न प्रयच्छति ।

याचमानाय दौःशील्यादाकृष्यो ऽसौष्टपाज्ञया ॥

आवेद्य तु वृषे कार्यं मसन्दिग्धे प्रतिश्रुते ।

तदासेधं प्रयुञ्जीत यावदाह्वानदर्शनमिति ॥

प्रतिश्रुते विचार्यत्वेन निश्चिते प्रतिज्ञाते च ।

नारदोऽपि । वक्तव्येऽर्थे न तिष्ठन्तमुत्क्रामन्तश्च तद्वचः ।

आसेधयेद्विवादार्थी यावदाह्वानदर्शनमिति ।

वक्तव्ये निर्णीतव्ये । आसेधस्य चातुर्विध्यमाह स एव ।

स्थानासेधः कालकृतः प्रवासात्कर्मणस्तथा ।

चतुर्विधः स्यादासेधो नासिद्धस्तं विलङ्घययेत् ॥

स्थानासेधो यावन्निर्णयमस्मात् स्थानात्पदमपि न चलित-
व्यमित्यादिरूपः । कालासेधः एतावन्तं कालं कार्यान्तरं न
करणीयम निर्णीयाऽमुं व्यवहारमितीदृशः । निर्णयावधि
विदेशगमन न्नकार्यन्वयेत्येवं विधः प्रवासासेधः । देशकालाव-
धिरहितो निर्णयमात्रावधिकः स्नानादिकर्मनिरोधः कर्मा-
सेधः कचिदासेधनिषेधस्तोनैवोक्तः ।

नदीसन्तारकान्तारदुर्देशोपप्लवादिषु ।

आसिद्धस्तम्परासेध मुत्क्रामन्नापराध्नुयात् ॥

आसिद्धस्यापराधाभावमुखेन निषेध उक्तः । दुर्दशेति मा-
धवीयपाठो दुर्दशा दुरवस्थेति तत्त्वार्थः । अतएवासेधानर्हासेध
एव प्रत्युत दण्ड उक्तः । कात्यायनेन । आसेधयं स्तनासेधं
रात्रा शास्य इति स्थितिरिति नारदोऽपि ।

यस्त्विन्द्रियनिरोधेन व्याहारोच्छादनादिभिः ।

आसेधप्रदानासेधैः स दण्डो न त्वतिक्रमम् ॥

स एव । आसेधकाल आसिद्ध आसेधं योऽतिवर्त्तते ।

स विनेयीऽन्यथाकुर्वन् नासेद्धा दण्डभाग्भवेत् ॥

कात्यायनः । आसेधयोग्य आसिद्ध उक्तामन्दण्डमर्हति ।

अनासेध्या दत्तास्तेनैव ।

वृक्षपर्वतमारूढा हस्त्यश्वरयनौस्थिता ॥

विषमस्याश्च ते सर्वे नासेध्याः कार्यसाधकैः ।

व्याध्यार्त्ता व्यसनस्याश्च यज्ञमानास्तथैव चेति ॥

निर्वेष्टुकाम इत्याद्याह्वाननिषेधप्रसङ्गेन आसेधकमपि ना-
रदवचनं प्रागलेखि । वृहस्पतिरपि ।

शास्त्रोद्वाहोद्यतो रोगी शोकार्त्तोन्मत्तबालकाः ।

मत्तो वृद्धोऽभिवृत्तश्च वृषकार्योद्यतो व्रती ॥

आसन्ने सैनिकः सङ्घो कर्षको वापसंग्रहे ।

विषमस्याश्च नासेध्याः स्त्रीसनायास्तथैव चेति ॥

सङ्घे युद्धे । वापसङ्ग्रह इत्येकवद्भावो द्वन्द्वे । तथा च बीज-
वापे तत्संग्रहे चेत्यर्थः । स्त्रियः सनायाश्चेत्ययमपि द्वन्द्वः । स्त्रियः
कुलस्त्रियः । अन्यासामाह्वानवदासेधेऽप्यविरोधात् । सनायाः
परतन्त्राः भृत्यादयः । स्वास्याद्यनुमतिमन्तरेण न सेध्याः
स्त्रिया सह रहसि स्थिताः ।

स्त्रीमनाथास्तत्काले नासेध्या इति तु पौलस्त्याः

आसेधस्य कालान्तरेऽपि सम्भवादनुचितदेशकालावस्था-
स्वासेध कृतासेध पीडातिशयप्रसक्तौ वा नासेधः कार्यस्तादृ-
शासेधे चासेध्या दण्डो नासेधस्तदतिक्रमकरणाद्यथोचिता
सेधे तदतिक्रमे स दण्ड इति सकलवचनतात्पर्यम् । अतएवा-
र्थसिद्धानामपि केषाञ्चिदासेधानां सेधनिमित्तानामपञ्चनम् ।
राजपुरुषाय च साध्यपालनामकायाज्जताह्वयकद्वारा भर्ति
दर्पनीया देशकालाद्यनुसारेणेत्याह । कात्यायनः ।

एकाह द्वाहाद्यपेक्षन्देशकालाद्यपेक्षया ।

दृताय साधिते कार्ये तेन भक्त्यदापयेत् ॥

देशकालावयः शक्त्याद्यपेक्षन्भोजनं स्मृतम् ।

आकारकस्य सर्वत्र इति तत्त्वविदो विदुरिति ॥

आकारकस्याह्वानकर्तुः ।

अभियोक्तादीनामुक्ति क्रमः कात्यायनेनोक्तः ।

तत्राभियोक्ता प्राग्ब्रूयादभियुक्तं स्वनन्तरम् ॥

तयो रन्ते सदस्यास्तु प्राड्विवाकस्ततः परम् ।

सभ्यप्राड्विवाकयोरिदम्पश्चादभिधानमनुयोगादिव्यतिरिक्त-
प्रत्याकलितादिविषयक वचनपरमनुयोगादीनामग्रेव तत्-
कर्तव्यत्वादित्यवधेयम् । प्राग्ब्रूयात् प्रतिज्ञां वदेदित्यर्थः ।
अभियुक्तस्वनन्तरमुत्तरं ब्रूयादिति । वादिप्रतिवादिनोर्ध-
र्माधिकरणमप्राप्तयोः प्रतिभूः ससभ्येन सभापतिना ग्राह्य-
इत्याह । यान्नवल्काः ।

उभयोः प्रतिभूग्राह्यः समर्थः कार्यनिर्णये ।

उभयोरर्थिप्रत्यर्थिनोः प्रतिभूस्तत् स्थाने प्रतिभवति तद्व-

ङ्गवतीति प्रतिभूर्लङ्गकः कार्यनिर्णये निर्णयकार्यं साधि-
तफलदाने पराजयनिमित्तदण्डदाने जिताद्राजग्राह्य-
भागदाने च समर्थः । शक्तो ग्राह्यो व्यवहारद्रष्टासम्यग्ने-
त्यर्थः । अहिताग्न्यादिषु पाठात्कार्यशब्दस्य परनिपातार्हस्यापि
पूर्वनिपात इति विज्ञानेश्वरः । नासिकास्त्रनयोष्माधेटोरिति
भगवतः पाणिनेरित्यादिस्त्वप्रयोगात्पूर्वनिपातशास्त्रानि-
त्यत्वज्ञापनात् । तुल्यास्य प्रयत्नं सर्वार्थमित्यादिस्त्वत्वे
प्रारम्भो यत्नस्य प्रयत्न इति वदता श्रीमता भगवता महाभा-
ष्यकारेण षष्ठीसमासे षष्ठ्यन्तस्यापि क्वचित्परनिपात-
ज्ञापनाद्वा । कार्यशब्दस्य परनिपात इति मदनरत्नकारः ।
तत्त्वनुशासनाभावै ज्ञापकानुखरणमन्यथा प्रसङ्गादित्युक्तम् ।
क्वचित्प्रतिभुवो न ग्राह्या इत्याह । कात्यायनः ।

न स्वामी नच वै शत्रुः स्वामिनाधिपतस्तथा ।

निरुद्धो दण्डिनश्चैव संशयस्थो न कुत्रचित् ॥

नैव रिक्थी न रिक्तश्च न चैवात्यन्तवासिनः ।

राजकार्यनियुक्ताश्च येच वै प्रजिता नराः ॥

नाशक्तो धनिने दातुन्दण्डं राज्ञे च तत्त्वमम् ।

नाविज्ञातो ग्रहीतव्यः प्रतिभूः स्वक्रियां प्रति ॥

रिक्थी भ्रात्रादिः । रिक्तो निर्धनः । अत्यन्तवासिनो
नैष्ठिक ब्रह्मचारिण इति मिताक्षरादिषु । अन्यत्र वासिन
इति पठित्वा देशान्तरवासिन इति मदनरत्ने व्याख्यातम् ।
अविज्ञातो विशेषतोऽपरिचितः । याज्ञवल्क्यः ।

आतृणा मय दम्पत्योः पितुः पुत्रस्य चैव हि ।

प्रातिभाव्यद्वयं साध्यमविभक्तेन तु ह्यतम् ॥

नारदः । साक्षित्वप्राप्तिभाव्यश्च दानं ग्रहणमेव च ।

विभक्ताः भ्रातरः कुर्युर्न विभक्ताः परस्परम् ॥

इदमपि दृष्टार्थम् । तथा प्रतिभूभेदात् तत्कार्यश्च ऋणा-
दानप्रस्तावे वक्ष्यते प्रतिभूवो यद्यलाभोऽर्थिप्रत्यर्थिनो रन्य-
तरस्य तदा किं कार्यमित्यपेक्षित आह कात्यायनः ।

अथचेत्प्रतिभूर्नास्ति कार्ययोस्तु विवादिनः ।

स रक्षितो दिनस्यान्ते दद्याद्भृत्याय वेतनम् ॥

भृत्याय राजपुरुषाय रक्षकाय सार्धपालाख्याय ।

अत्रैकत्वमविर्वाक्षितम् ।

वादिन इत्युपलक्षणं प्रतिवादिनोऽपि ।

अथव्यवहारपादाः प्रतिज्ञादयः प्रस्तूयन्ते ॥

ते चत्वारः ।

परस्परं मनुष्याणां स्वार्थविप्रतिपत्तिषु ।

वाक्यान्वायाद्यवस्थानं व्यवहार उदाहृतः ॥

भाषोत्तरक्रियासाध्य सिद्धिभिः क्रमवृत्तिभिः ।

आक्षिप्तचतुरंगस्तु चतुष्पादभिधीयत ॥ इति वचनात् ।

दृष्टव्यमिति ।

भाषापादोत्तरपादौ क्रियापादस्तथैव च ।

प्रत्याकलितपादश्च व्यवहारश्चतुष्पाद इति ॥

कात्यायनोऽपि पूर्वपक्षश्चोत्तरपक्षश्च प्रत्याकलितमेव च ।

क्रियापादश्च तेनायं चतुष्पात्समुदाहृतः ॥

दृष्टव्यमिति । मिथ्यायां चतुरः पादाः प्रत्यवस्कन्दने तथा ।

प्राङ्मनाये च सतु ज्ञेयो द्विपात्समप्रतिपत्तिषु ॥

तृतीयतुरीयपादयोः समप्रतिपत्तावसम्भवात् द्विपात्त्वमिति ।

अत्र विज्ञानयोगिना । साध्यसिद्धिस्तु सिद्धौ सिद्धिमाप्नोति ।
 विपरीतमतोऽन्येति योगीश्वरोक्ते जयपराजयावधारणं
 तल्लक्षणं चतुर्थपादः इत्यभिधायोत्तराभिधानानन्तरमर्थिप्रत्य-
 र्थिनोः कस्य क्रिया स्यादित्यादि परामर्शलक्षणस्य प्रत्या-
 कल्पितस्य योगीश्वरेण व्यवहारपादत्वेनानुक्ते व्यवहर्तृसम्ब-
 न्धाभावाच्च न व्यवहारपादत्वमित्युक्तम् । अपरार्कस्तु, साध्य
 सिद्धिपदेन प्रत्याकलितमेव व्याचख्यौ । यदाह । अत्र सिद्धि-
 शब्देन सभ्यानामर्थि प्रत्यर्थि जयपराजयोपायभूतप्रमाणस्येदं
 शास्त्रतः प्राप्नोतीति विचारकाणां परामर्शप्रत्याकलितादिशब्द-
 वाच्य उच्यते सिद्धिफलत्वादिति । प्रागुदाहृतं कात्यायनवचनञ्च
 तत्र सम्पादितवान् ।

पूर्वपक्षः स्मृतः पादो द्वितीयश्चोत्तरस्तथा ।

क्रियापादस्तृतीयस्तु चतुर्थो निर्णयस्तथेति ॥

वृहत्स्यतिवचनस्थं निर्णयफलकपरामर्शरूप प्रत्याकलित-
 परमेव निर्णयपदसुपचारादित्याह ।

इतरथा पूर्वोदाहृत तद्वचनविरोधः स्यात् ।

तत्र प्रतिज्ञावादिकः स्यादित्यपेक्षिते । नारदः ॥ राज्ञे
 कुर्व्यात् पूर्वमावेदनं यस्तस्य ज्ञेयः पूर्ववादो विधिज्ञैरिति
 पूर्ववादः प्रतिज्ञा । पूर्ववादिकस्यैव प्रतिज्ञावादिनेत्यस्याप-
 वादमाह । स एव ।

यस्य वाभ्यधिका पीडा कार्यं वाभ्यधिकम्भवेत् ।

तस्यार्थिवादे दातव्यो नयः पूर्वं निवेदयेत् ॥

अर्थिवाद प्रतिज्ञा । वृहत्स्यतिः ।

अहं पूर्विकया यातावर्थि प्रत्यर्थिनौ तथा ।

वादो वार्तापूर्वोत्तराग्रहणं पीडाभवेद्वेति ॥

मनुरपि । अर्थानर्थानुभौ बुद्ध्या धर्माधर्मौ च केवलौ ।

वर्णक्रमेण सर्वाणि पश्येत्कार्याणि कार्यिणाम् ॥

ब्राह्मणादीनां युगपद्धर्माधिकरणं प्राप्तानां वर्णानुक्रमेण ब्राह्मणस्यादौ ततः क्षत्रियस्येत्येवमादिक्रमेण चतुष्पाद्यवहारः प्रवर्त्तनीयो राज्ञा पीडाधिक्यकार्यगौरवे चेदर्थिप्रत्यर्थिनोरन्यतरस्य तदा न पूर्वावेदनक्रमो नापि वर्णक्रमः । यदा तु सर्वे सवर्णास्तदा आवेदनक्रमः । युगपदावेदने समानवर्णत्वे समानपीडत्वे च ससम्यः सभापतीच्छेति निर्गलितोऽर्थः ।

प्रतिज्ञालक्षणमाह याज्ञवल्काः ।

प्रत्यर्थिनोऽग्रतो लेख्यं यथा वेदितमर्थिना ।

समा-मासतद्वर्द्धाह न्नामजात्यादिचिह्नितम् ॥

अर्थत इत्यर्थः साध्यः । सोऽस्यास्तीत्यर्थी । तद्विपरीतः प्रत्यर्थी ब्रह्माग्रतः पुरतो लेख्यं लिखनीयं ससम्येन सभापतिना । यथा वेदितं पूर्वावेदनमनतिक्रम्य येन प्रकारेणावेदनसमये स्ववचनं लेखितं तथैव प्रत्यर्थिसमक्षमपि न पुनरन्यथा । तथा-सत्यन्यवादित्वेन भङ्गप्रसङ्गात् । अन्यवादीत्यादि हीनलक्षणे वक्ष्यते । प्रागेवार्थिना स्वप्रतिज्ञातार्थस्य लिखितत्वादधुना लेखनमर्थकमित्याशङ्कानिरासायाह । समामासेति । संवत्सर-मासपक्षतिथिवारार्थिप्रत्यर्थिनामतदीयजातिभिरादिशब्दोपा-त्तैश्च द्रव्यसङ्ख्या तज्जाति ऋणग्रहणादिस्थान वेलाक्षमालिङ्गा-दिभिर्यथोपयोगं चिह्नितमिति कार्यमात्रमावेदनकाले लि-खितमधुनोपयुक्तविशेषण सहितं लिख्यत इति नानर्थक्यमिति भावः ।

आदिशब्दग्राह्याणि च कात्यायन आह ।
 निवेक्ष्य कालं वर्षं च मासम्यक्षन्तिथिन्तथा ॥
 बेलाग्रदेशं विषयं स्थानं जात्याकृती वयः ।
 साध्यग्रमाणां द्रव्यञ्च सङ्ख्यानामतथात्मनः ॥
 राज्ञां च क्रमशो नाम निवासं साध्यनाम च ।
 क्रमात्पितृणां नामानि पीडामाहर्तृ-दायकौ ॥
 क्षमालिङ्गानि चान्यानि पक्षं सङ्कल्प्य कीर्त्तयेत् ।

कालो धनप्रयोगादिकालः । वर्षं पत्रलिखनकालीनं मा-
 सपक्षतिथयोऽपि सन्धावन्दनादिक्रियोपलक्षितः कालो-
 बेला । प्रदेशः क्षेत्रादिस्थलविशेषः । विषयोऽन्तर्वेद्यादिदेशः ।
 स्थानं विवादास्यदीभूत गृहादि ग्रामादि आकृतिरवयवसंस्था-
 नविशेषः । वयस्सारख्यादि । प्रमाणं निवर्त्तनप्रस्थादि ।
 आत्मनोराज्ञां च क्षेत्रादि-भोगकालीनं वज्रवचनन्तदीय-
 पितृादि प्राप्त्यर्थम् निवासो निकटगृहादिः । पितरोऽर्थि-
 प्रत्यर्थिनोः । पीडाप्रतिभूप्रभृतीनान्वनिकादिकृता । आ-
 हर्त्ताप्रतिग्रहादिविषयवस्तूनि आनेता दायको दातृ-
 विक्रेतादिः । क्षमालिङ्गान्यात्मीयधनादेः । परोपभोगाद्यपरा-
 धसहनचिह्नानि ।

अन्यत् सुबोधं संग्रहकारोऽपि ।

अर्थवद्ब्रह्मसंयुक्तं परिपूर्णमनाकुलम् ।

साध्यवद्वाचकपदप्रकृतार्थानुबन्धि च ॥

प्रसिद्धमविरुद्धञ्च निश्चितं साधनक्षमम् ।

संचितमन्निखिलाधिं च देशकालाविरोधि च ॥

वर्षर्तुमासपक्षाहो बेलादेशप्रदेशवत् ।

स्थानावसथसाध्याख्या जात्याकारवयोयुतम् ॥

साध्यप्रमाणं सङ्ख्यावदात्मप्रत्यर्थि नाम च ।

परात्मपूर्वजानेकराजनामभिरङ्कितम् ॥

क्षमालिङ्गात्मपीडावत् कथिताहर्त-दायकम् ।

यदा-वेदयते राज्ञे तङ्गापेत्यभिधीयते ॥

इति अर्थवत् । प्रयोजनवत् । धर्मासंयुक्तम् । अल्पा-
क्षरप्रभृतार्थत्वादि गुणयुक्तम् । परिपूर्णमध्याह्नाराद्यनपेक्षम् ।
अनाकुलमसन्दिग्धाक्षरम् । साध्यवत् । साधनीयार्थयुतम् ।
वाचकपदम् । गौणलाक्ष्णिकपदरहितम् । प्रकृतार्थाविरो-
धि प्रागावेदितार्थेन सह सत्त्वादि प्रसिद्धं लोकप्रसिद्धानति-
क्रान्तम् अविरुद्धम्पुनराङ्गप्राङ्विवाकराजाद्यविरुद्धम् । पूर्वा-
पराविरुद्धं व्यवहारिकधर्माविरुद्धम् । निश्चितसंशयरहितम् ।
साधनक्षमम् । साधनार्हम् । सङ्क्षिप्तं शब्दाङ्गस्वरशून्यम् ।
निखिलार्थं निरवशेषवक्तव्यार्थप्रतिपादकम् । देशलोकावि-
रोधि । मध्यदेशीयमसुकक्षेत्रम् । शरत्कालीननामकसहस्रं
च मदीयमपहृतमित्यादिदेशकालविरोधविधुरम् । परात्मनोः
प्रतिवादिवादिनो यैर्पूर्वजाः पित्रादय स्त्रियः अनेके राजानः
क्षत्रादिभुक्तिकालीनास्तेषामभिरङ्कितं युक्तम् । अतार्थवत्त्वा-
दीनि देशकालविरोधित्वमर्थिप्रत्यर्थिनाम वेति सर्वत्र भाषाया-
मवश्यम्भावानि । तैर्विना साध्यनिर्देशासिद्धेः वर्षादीनि तु यत्र
यावन्त्युपयुज्यन्ते तत्र तावन्त्येव निवेशनीयानि सर्वाणि सर्वत्र
अवष्टाव्यत्वप्रसङ्गात् । तत्र वर्षादीनां कालानां बृद्धिधनहैरुण्या-
दिविवादेन प्रतिग्रहक्रयादिपौर्वापर्यवादे वोपयोगः । देशप्र-
देशस्थाननामाह । हर्तदायकयो रात्रादिपूर्वजराजादिनाम्नां

च स्थावरक्षेत्रादिविवादेषु । साध्याख्या जात्याकारवयसां चौ-
र्यादिस्वास्थ्यविक्रियादिविवादेषु । प्रमाणसंख्ययोर्मैयतुलिता-
दिद्रव्यविवादे चौर्यादिविवादे च क्षमालिङ्गानामुपेक्षित
परोक्षभुज्यमानभूत्यादिविवादे । आत्मपीडया ऋणिकप्रति-
भ्वादिविवादे एव मन्यदप्युन्नेयम् । अतएवाशयादाह ।

कात्यायनः । देशश्चैव तथा स्थानं सन्निवेशस्तथैव च ।

जातिः सञ्ज्ञाधिवासश्च प्रमाणं क्षेत्रनाम च ।

पितृपैतामहश्चैव पूर्वराजानुकीर्तनम् ।

स्थावरेषु विवादेषु दशैतानि निवेशयेदिति ॥

एतेषां तत्रोपयोगित्वात् । हारितोऽपि ।

आसनं शयनं यानन्ताम्बं कांस्थं मनोमयम् ॥

धान्यमश्वमयं यज्ञ द्विपदश्च चतुष्पदम् ।

मणिमुक्ता प्रवालानि हीरका-रूप्य-काञ्चनम् ॥

यदि द्रव्यसमूहः स्यात् संख्या कार्या तदैव तु ।

यस्मिन्देहे च यद् द्रव्यं येन मानेन मीयते ॥

तेन तस्मिंस्तदा सङ्ख्या कर्त्तव्या व्यवहारिभिरिति ।

मानसंख्याशब्दावतान्योऽन्योपलक्षणम् ॥

अत्रैतावद्विवक्षितं यत्त यावदुपयुज्यते तत्त तावन्निवेश्यं
भाषापत्ते । अन्यथा साध्यनिर्देशस्यापूर्वत्वात् पक्षाभासतापत्ते
रधिकनिवेशादृष्टार्थतापत्तेरिति । कात्यायनोऽर्थत एवाह ।

देशकालविहीनश्च द्रव्यसङ्ख्याविवर्जितः ।

क्रियमानविहीनश्च पक्षो नादेय इष्यते ॥

क्रिया प्रमाणम् । मानं साध्यपरिमाणम् । यद्यपि पूर्वो-

क्तपक्षलक्षणरहितानाम्पक्षाभासत्वमर्थसिद्धं तथापि नारदा-
दिभिः स्पष्टार्थं प्रपञ्चितम् । तत्र नारदः ।

अन्यार्थमर्थहीनञ्च प्रमाणागमवर्जितम् ।

लेख्यहीनाधिकं अष्टं भाषादोषा उदहृताः ॥

एतान् स एव विद्वत्तवान् ।

अर्थे साधारणेऽप्येको सस्वन्वोऽथानियुक्तकः ।

लेखयेद्यत्तु भाषार्थमन्यार्थन्तं विदुर्वुधाः ॥

गणकार्यमेको वा यद्यसस्वन्वी तदनियुक्तो वा लेख-
येद्यस्यां भाषायामित्यर्थः ।

ब्रह्महायमिति द्वेषात् क्रोधाद्वापि वदेत्तु यः ।

साध्यं च मोचयेत्पञ्चादर्थहीनान्तु तां विदुः ॥

उक्तं साध्यवादिना यस्यान्त्यज्यते सा भाषार्थहीनेत्यर्थः ।

गणिते तु लिखिते मेधे तथा क्षेत्तमृहादिषु ॥

यत्र सङ्ख्या न निर्दिष्टा सा प्रमाणविवर्जिता ॥

सङ्ख्यानं सङ्ख्येति व्युत्पत्त्या सङ्ख्याशब्देन गणनन्तोलनं
मानानां परिग्रहः ।

विद्यया प्राप्तमर्थार्थं लब्धं क्रीतं क्रमागतम् ।

नत्वेवं लिख्यते यत्र सा भाषा स्यादनागमा ॥

समाभास स्तथा पक्ष स्थितिर्वारस्तथैव च ।

यत्रैतानि न लिख्यन्ते लेख्यहीनान्तु तां विदुः ॥

अवश्यं यद्यत्र पूर्वोक्तीत्यालेख्यन्तद्रहिता लेख्यहीनेत्यर्थः ।

लेखयित्वा तु तां भाषामनिर्दिष्टे तथोत्तरे ।

निर्दिष्टेत् साक्षिणः पूर्वमधिकान्तां विनिर्दिष्टेत् ॥

साक्षिण इति प्रमाणोपलक्षणम् ।

व्युत्क्रमादवाधिव्यन्तेनाप्राप्तकालता फलिता ।

यत्र स्यात्तु यथा पूर्वं निर्दिष्टस्य पूर्वादिना ॥

सन्दिग्धमेव लेख्येन अष्टान्मापान्तु तां विदुः ।

उभयस्य पूर्वमिति पाठे पक्षद्वयमपि प्रतिज्ञावादिनैव निर्दिष्टं
स्यादित्यर्थः । कात्यायनः ।

अप्रसिद्धं निरावाधन्निरर्थन्निष्प्रयोजनम् ।

असाध्यं वा विरुद्धं वा पक्षाभासं विवर्जयेत् ॥

अप्रसिद्धमाह । वृहस्पतिः ।

न केनचित् कृतो यस्तु सोऽप्रसिद्ध उदाहृतः ।

यथा । फलसहस्रकष्टक्षेत्रमपहृतमिति ॥

मदीयं शशविषाणं गृहीत्वा न प्रयच्छतीत्यादि प्रसिद्धमि-
त्याह विज्ञानेश्वरः । वृहस्पतिना त्विदमसाध्योदाहरण-
सुक्तं न्तं वक्ष्यते । निरावाधन्निरूपद्रवमस्त्रिन्वादिरेदीय-
मानदीपकप्रकाशेनायं स्वमन्दिरे व्यवहरतीति प्रभृति निर-
र्थमभिधेयहीनं मदीयकृच्छटपञ्चवगडदशं गृहीत्वा न ददा-
तीत्यादि विज्ञानयोगी । वृहस्पतिवचनात्त्वन्वया निरर्थकप-
दार्थः प्रतीयते । यथाह ।

खल्पापराधः खल्पार्थो निरर्थक इति स्मृत इति ।

एतस्योदाहरणं स्मृतिचन्द्रिकायाम् । अहमनेन सस्त्रि-
तमीक्षितः । मामकी शिष्या तेनापहृतेत्युदीनि । निष्प्रयोजनं
ययायं देवदत्तोऽस्त्रजृहसन्निधौ सुस्वरमधीत इत्यादि मिता-
क्षरा स्मृतिचन्द्रिकयोदाहृतम् । वृहस्पतिना तथैव लक्षितम् ।

कार्यवाधा विहीनस्तु विज्ञेयो निष्प्रयोजन इति ।

स एव प्रकारान्तरेणापि निरर्थनिष्प्रयोजनौ लक्षितवान् ।

कुसीदाद्यैः पदैर्हीनो व्यवहारनिरर्थकः ।

वाक्पाश्यादिभिश्चैव विज्ञेयो निष्प्रयोजनः ॥

कुसीदंश्च दानन्तत्प्रभृतिभिश्चतुर्दशभिरर्थविषय व्यव-
हारैर्हीनो निरर्थकः । वाक्पाश्यादिभिर्हिंसात्मकैश्चतुभि-
र्हीनो निष्प्रयोजन इत्यर्थः । अष्टादश पदाविषयः पक्षो दुष्ट
इत्याशयः । असाध्यविरुद्धावाह स एव ।

समानेन प्रदातव्यं शशम्भृद्भक्ततन्धनुः ।

असम्भाव्यमसाध्यन्तं पक्ष माज्ज मनीषिणः ।

यस्मिन्नावेदिते पक्षे प्राङ्गुलिविवेकेऽथ राजनि ।

पुरराष्ट्रे विरोधः स्याद्विरुद्धः सोऽभिधीयत इति ॥

मिताक्षरायामसाध्यविरुद्धावन्यथोक्तौ । देवदत्तेनाहं सम्भू-
भङ्गमुपहसित इत्याद्यसाध्यसाधनासम्भवात् । अल्पकाल-
त्वान्न साक्षादिसम्भवोत्पन्नत्वान्न दिव्यमिति । मूकेनाहं शम्भ
इत्यादिविरुद्धमिति । पुरराष्ट्रादिविरुद्धमपि विरुद्धपदेन
व्याख्याय राज्ञाविवर्जित इत्यादिसमृत्यन्तरञ्च तदर्थतयोदाहृ-
तन्तञ्च पूर्वमस्माभि रनादेयमव्यवहारनिरूपणो लिखितम् ।
अन्येऽपि पक्षाभासाः स्मृतिचन्द्रिकोदाहृतवचनोक्ता ज्ञेयाः ।

यथा भिन्न क्रमोव्युत्क्रमार्थः प्रकीर्णार्थो निरर्थकः ।

अतीतकालो विहिष्टः पक्षो नादेय इष्यते ॥

यथास्थानानिवेशेन नैवपक्षार्थकल्पना ।

शस्यते तेन पक्षः स भिन्नक्रम उदाहृतः ॥

व्यत्यस्ताक्षरसन्निवेशो भिन्नक्रम इति यावत् ।

व्युत्क्रमार्थो व्यवहितान्वयेनार्थाबोधकः ।

प्रकीर्णार्थोऽसङ्गलितार्थः ।

मूलमर्थं परित्यज्य तद्गुणो यत्र लिख्यते ।
 निरर्थकः सवै पक्षो भूतसाधनवर्जितः ।
 भूतकालमतिक्रान्तं द्रव्यं यत्र हि लिख्यते ।
 अतीतकालः पक्षोऽसौ प्रमाणे सत्यविस्मृतः ॥
 यस्मिन् पक्षे द्विधा साध्यं भिन्नकालविमर्शनम् ।
 विवक्ष्यते क्रियाभेदाः सपक्षोद्विष्ट उच्यते ॥
 भूतसाधनं मूलभूतं साधनन्तेन वर्जितः ।

भूतकालः साध्यकालः । अन्यानपि पक्षाभासानाह स एव ।

अन्याक्षरनिवेशेन अन्यार्थगमनेन च ।
 अकुलन्तु भवेत्लेख्यं क्रियाचैवाकुला भवेत् ॥
 साधनं सह साध्येन निर्दिष्टं यत्र लेख्येत् ।
 उक्तक्रमविहीनत्वात् सोऽपि पक्षो न सिध्यतीति ॥
 विरुद्धञ्च विरुद्धञ्च द्वावप्यर्थौ निवेशितौ ।
 एकस्मिन् यत्र दृश्येते तं पक्षं दूरतः स्थजेत् ॥
 परस्परविरुद्धानि यः पदानि निवेशयेत् ।
 विरुद्धपदसङ्कीर्णं भाषा तस्य न सिध्यतीति ॥

यत्तु । पुरराष्ट्रविरुद्धञ्च यश्च राज्ञा विवर्जितः ।

अनेकपदसङ्कीर्णः पूर्वपक्षो न सिध्यतीति ॥

स्मरणात् तस्यायमर्थः । राज्ञा विवर्जितो राजत्यक्तशु-
 क्तादिविषयकर्णादानादिपदमिश्रितस्तु क्रियाभेदेन युगपन्न
 सिध्यतीति । मदीयारूपका इत्यन्तोऽनया वृद्धानेन गृहीताः
 सुवर्णञ्च यदस्मरुस्ते मया निक्षेपीकृतमयमिदं मदीयक्षेत्र-
 मपहरतीत्यनेकपदविषयस्यापि पक्षस्य क्रमेणाप्यनुपादेयत्वे-
 तत्त्वनिर्णयाभावप्रसङ्गेन युक्तिविरोधात् ।

वज्रप्रतिज्ञं यत्कार्यं व्यवहारेषु निश्चितम् ।

कामन्तदपि गृह्णीयाद्राजा तत्त्वबुभूक्षयेति ॥

कात्यायनवचन विरोधाच्च ।

तस्माद्युगपत् पक्षाभासतेत्येव रमणीयम् ।

अनेकवस्तुसङ्कीर्णस्यापक्षत्वन्वत्पदसम्बद्धम् ॥

हिरण्यरूपकवासांसि वानेन मत्तो वृद्धा गृहीतान्यस्य
हस्तेमया निःक्षिप्तान्यनेनापहृतानि वेत्येकस्मिन्नपि पदे युग-
पदपीडशपक्षोपन्यासस्यादुष्टत्वात् । साध्यञ्च विधिमुखेन प्रति-
षेधमुखेन वा पक्षनिक्षेपणीयमित्याह कात्यायनः ।

न्यायं संयच्छते कर्तुमन्यायं वा करोत्ययम् ।

न लेखयति यस्त्वेवं तस्य पक्षो न सिद्ध्यति ॥

न्यायं स्वमित्यनेन समैतावद्धनमादाय न ददातीत्यादि
प्रतिबन्धमुखतोऽपि लक्षिता । अन्यायं वेत्यनेन समेदमपहर-
तीत्यादि विधिमुखता प्रदर्शिता । वृहस्पतिरपि ।

प्रतिज्ञादोषनिर्मुक्तं साध्यं सत्कारणान्वितम् ।

निश्चितं लोकसिद्धञ्च पक्षम्पक्षविदोविदुरिति ॥

प्रतिज्ञादोषैः प्रतिज्ञासन्ध्यासादिभिर्मुक्तं रक्षितम् । ते च
दर्शिताः प्राक् । साध्यं साध्याहम् । प्रत्यर्थि धर्मविशिष्टधर्म-
वचनमिति यावत् । सत्कारणान्वितं स्फुटदोषरहितहेतु-
सहितम् । निश्चितं सन्देहाजनकं वाक्यरचनायुक्तञ्चतु स्वयमेव
निश्चितं विप्रतिपत्तावर्थनिश्चयाभावात् । लोकसिद्धं व्यवहा-
हारिकधर्माविरुद्धम् । अतएव मनुः ।

सत्या न भाषा भवति यद्यपि स्यात् प्रतिष्ठिता ।

वहिच्चेद्भाष्यते धर्मान्नियताद्यावद्धारिवात् ॥

प्रतिष्ठिता प्रसिद्धत्वादिदोषनिर्मुक्तादिभाषा प्रतिज्ञाव्यां-
वहारिक धर्माविरुद्धा च सत्याग्राह्या न भवति राजादीना-
मित्यर्थः । भवदेवस्तु । यत्र श्रुतमात्रमेव सति लोकानां स-
म्यत्यय संल्लोकसिद्धन्तेन निर्धनकृतो लक्षादिसङ्ख्याधनाक्षेपो न
पक्ष इति व्याचक्ष्यौ तद्वाधरूपप्रतिज्ञादोषवत्त्वेनैव तादृश-
पक्षस्य निराकरणात् । प्रतिज्ञादोषनिर्मुक्तमित्यनेनैव गता-
र्थम् । अयञ्च पक्षः प्राक्पाण्डुलेख्यं भूमिफलकादौ कारयित्वा
शोधितः पञ्चात्मन्ने लेखनीयः । तथा च वृहस्पतिः ।

अधिकांशांत्येदर्यान् न्यूनांश्च परिपूरयेत् ।

भूमौ निवेशयेत्तावद्यावदर्थो विनिश्चितः ॥

शातयेद्ब्रह्मपेत् । भूमाविति पाण्डुलेख्यं योग्याधारोपलक्ष-
णम् । अतएवाह । स एव ।

पूर्वपक्षं स्वभावोक्तं प्राड्विवाकोऽभिलेखयेत् ।

पाण्डुलेखेन फलकै ततः पत्रे विशोधितमिति ॥

स्वभावोक्तन्न भयाद्युपाधिनोक्तम् । व्यासोऽपि ।

पाण्डुलेखेन फलकै भूमौ वा प्रथमं लिखेत् ।

अनाधिकन्तु संशोध्य पञ्चात्मन्ने निवेशयेत् ॥

शोधनश्चोत्तरयोग्यतावधि विधेयम् । न ततः पर-मनव-
स्थापत्तेरदृष्टार्थतापाताच्च । तथा च नारदः ।

शोधयेत्पूर्ववादन्तु यावन्तोत्तरदर्शने ।

अवष्टब्धस्योत्तरेण निवृत्तं शोधनम्वेत् ॥

अवष्टब्धस्योत्तरयोग्यस्य यस्त्वर्थप्रगल्भत्वात् पक्षदोषगुण-
हानादानाभ्यां शोधयितुमशक्तस्तस्य वक्तव्यार्थं निर्धार्य सत्यैरेव
संशोधनीयः । यथाह वृहस्पतिः ।

अभियोक्ता प्रगल्भत्वाद्वक्तृत्वेनोत्सृज्यते यदा ।

सम्यैस्तु शोधनन्तस्य कार्यमर्थानुरूपत इति ॥

यदि भाषामशोधयित्वैवोत्तरं दद्यात् सभ्यास्तदा रागा-
ल्लोभाङ्गयादापीत्याद्युक्तदण्डेन सभ्यान् दण्डयित्वा पुनः प्रति-
ज्ञालेखनपूर्वकं व्यवहारः । प्रवर्त्तनीयो राज्ञेति तात्पर्यम् ।
यदा त्वर्थिप्रत्यर्थिनोर्लेखनापाठवद् राजकीयलेखकद्वारा तौ भा-
षोत्तरे लेखयतः । सचान्यतरपक्षपातेनान्यथा लिखत्यन्यत्
स राज्ञा चौरवद्दण्ड इत्याह कात्यायनः ।

अन्यदुक्तं लिखेदन्यद्योऽर्थिप्रत्यर्थिनां वचः ।

चौरवत्तासयेत्तन्तु धार्मिकः पृथिवीपतिरिति ॥

अत्र तासयेदित्युक्ते सात्प्रयोजनं पुनस्तादृशकार्ये वृत्ति-
निरोधे । स्मृतितत्त्वे तु चौरवच्छासयेदित्येवं पठितम् ॥ एव-
मुक्तलक्षणः पक्षश्चतुर्विधः । तथाच वृहस्पतिः ।

शङ्काभियोगस्तत्त्वञ्च लभ्येऽर्थेभ्यर्थिनन्तया ।

वृत्ते वादे पुन न्यायः पक्षो ज्ञेयश्चतुर्विधः ॥

चतुर्विधः पूर्वपक्षः प्रतिपक्षस्तथैव च ।

चतुर्धा निर्णयः प्रोक्तः कैश्चिदष्टविधः स्मृतः ॥

आन्तिः शङ्कासमुद्दिष्टा तत्त्वन्तत्त्वार्थदर्शनम् ।

लभ्येऽर्थेभ्यर्थनं मोहस्तथावृत्ते पुनः क्रियेति ॥

नारदः । सारस्तु व्यवहाराणां प्रतिज्ञा समुदाहृता ।

तद्धानौ हीयते वादी तरंतामुत्तरो भवेत् ॥

उत्तर उत्कृष्टो विजयेति यावत् । यद्यपि न्यायाख्यपञ्चा-
वयववाक्यान्तर्गतं प्रतिज्ञास्वरूपं साध्यधर्मविशिष्ट धर्मिवचन-
मात्रं तथाप्यत्र सत्कारणान्वितमित्युक्तत्वात् सहेतुक-साध्य-

विशिष्टधर्मवचनं प्रतिज्ञेति गम्यते । हेतोश्च पक्षभूताऽध-
मर्णादिनिष्ठत्वं तदनङ्गीकृतं क्रियापदेन सिद्धतीति ध्येयम् ।
तथा सति स्थापनानुमानप्रयोग एव प्रतिज्ञा । प्रतिस्थाप-
नानुमानप्रयोग एव चोत्तरमतपर्यवस्यति । अतएव स्मृत्युक्त्या
उभयभासा यथायथमर्थान्तरमप्यनुयोज्यानुयोगासिद्धादिनि-
ग्रहस्थानहेत्वाभासादिष्वेव पर्यवस्यन्ति । ततश्च त्वं शतं मह्यं
धारयसि । ऋणत्वेन मत्तो गृहीततावद्धनत्वादिति भाषा-
शरीरम् । न धारयास्य गृहीतत्वात् प्रतिदत्तत्वाहेत्याद्युत्त-
रशरीरम् । अत्र च न साधुशब्दनियमस्तदनभिज्ञानामतार्थि
प्रत्यर्थित्वदर्शनात् । बोधकास्तु येषां ये शब्दाः प्रसिद्धास्तैरेव
भाषा लेखनीया । प्रतिवादिसभ्यादीनां तदभिज्ञत्वे भाषा-
द्ययाद्यभिज्ञैस्तैरेव बोधनीया इत्याद्यूह्यम् । अतएव विष्णुधर्मे-
ऽध्यापनेऽपि साधुशब्दनियमान्नारद आह ।

संस्कृतैः प्राकृतैर्वाक्यैर्यः शिष्यमनुरूपतः ।

देशभाषाद्युपायैश्च बोधयेत् स गुरुः स्मृतइति ॥

इति प्रतिज्ञापादो निरूपितः । अथोत्तरपादो निरूप्यते ।
तत्र निर्दोषायाम्भाषायां निश्चिततदर्थेन प्रत्यर्थिनोत्तरन्देयम् ।
तथा च दृश्यतिः ।

विनिश्चिते पूर्वपक्षे ग्राह्याग्राह्य विशोधिते ।

प्रतिज्ञार्थे स्थिरीभूते लेखयेदुत्तरन्ततः ॥

विनिश्चिते संशयरहितज्ञानगोचरीकृतार्थे विशोधितेऽत
एव स्थिरीभूते लेखयेदिति वाचयेदित्यस्याप्युपलक्षणं वाच-
नपूर्वकत्वाल्लेखनस्य । इदञ्चार्थिसन्निधावेव लेखनीयमित्याह ।
याज्ञवल्काः । अतार्थस्योत्तरं लेख्यं पूर्वावेदकसन्निधौ ।

श्रुतो भाषार्थो येन प्रत्यर्थिना सः श्रुतार्थस्तस्येति कर्त्तरि
षष्ठी । तेन लेख्यमित्यर्थः । पूर्वावेदकोऽर्थी पूर्वपक्षादुत्तरो-
पन्यस्य इत्युत्तरम्पूर्वपक्षोपमर्दकमुच्यते यथाह तु नारद-
प्रजापती ।

पक्षस्य व्यापकं सारमसन्दिग्धमनाकुलम् ।

अव्याख्यागम्यमित्येतदुत्तरन्तद्विदो विदुरिति ॥

पक्षस्य व्यापकं निराकरणसमर्थम् । सारं न्याय्यम् ।
असन्दिग्धं सन्देहजनक-नानार्थादिशब्दरहितम् । अनाकुलं
पूर्वापराविरुद्धम् । अव्याख्यागम्यमप्रसिद्धदेशभाषाभिधानेन
प्रसिद्धार्थपद-दुश्चिष्टविभक्ति समासव्यवहितयोजना व्यवधा-
रण-कल्पना विपरिणामसाध्याहाराभिधानेन वा यत् क्लिष्ट-
व्याख्यानेन दुर्गमार्थं न भवति । हारीतोऽपि ।

पूर्वपक्षार्थं सम्बन्धमनेकार्थमनाकुलम् ।

उपयुक्तमव्यस्तपदं व्यापकं नातिभूरि च ॥

सारभूतमसन्दिग्धं स्वपक्षैकान्तसम्भवम् ।

अर्थिआव्यमगूढार्थन्देयमुत्तरमीदृशमिति ॥

अनेकार्थमनेके ऽर्था उपयुक्ता विशेषणादयो यत्र तत्तथा ।
नत्वनेकार्थपदयुक्तान्तस्य सन्दिग्धत्वेन दुष्टत्वात् । अनाकुल-
मुक्तार्थम् । उपयुक्तशब्दैरनूनमनल्पम् । अव्यस्तानि व्यत्या
संयोजनानपेक्षाणि पदानि यत्र तदव्यस्तपदम् । व्यापकम्-
रिपूर्णार्थम् । नातिभूरि अनुपयोगि व्यस्तरहितम् ।
सारभूतत्वासन्दिग्धत्वे व्याख्याते । स्वपक्षैकान्तसम्भवम् ।
स्वपरिगृहीतपक्ष एवैकान्तेन नियमेन सम्भवति न कथ-

द्विदपि पक्षान्तरकक्षामवगाहते तत् । अन्यद्यत्तार्थम् । शाय-
दर्पादिभिर्द्योत्तरं न ददाति प्रतिवादी तदा कथञ्चित्
ससम्यग्प्राङ्निवाकेन राज्ञे उत्तरं दापनीयमित्याह ।

वृहस्पतिः । पूर्वपक्षे यथार्थन्तु न दद्यादुत्तरन्तु यः ।

प्रत्यर्थी दापनीयः स्यात् सामादिभिरुपक्रमैः ॥

प्रियपूर्वं वचः साम भेदस्तूभयदर्शनम् ।

अर्थोपकर्षणान्दण्ड स्ताडनं बन्धनं तथा ॥

उभयैश्चोद्यमानस्तु न दद्यादुत्तरन्तु यः ।

अतिक्रान्ते सप्तरात्रे जितोऽसौ दण्डमर्हति ॥

उभयैर्द्विभस्तीत्रैश्चोपायैरित्यर्थः ।

कात्यायनः । यथार्थमुत्तरं दद्यादयच्छत् तच्च दापयेत् ॥

मोहाद्वा यदि वा शाय्याद्यन्तोक्तं पूर्ववादिना ।

उत्तरान्तर्गतं वापि तद्ग्राह्यं सुभयोरपि ॥

मोहादिवशात् पूर्ववादिना प्रागनुक्तमप्युत्तरान्तर्गतं सुत्त-
राभिधानसमय एव प्रोच्यमानं सुभयोरुत्तरवादिव्यवहारं
दर्शिनो ग्राह्यं ग्रहणार्हमवतीत्यर्थः । उत्तरलेखनोत्तरन्तु
न ग्राह्यमित्यर्थसिद्धमपि स्पष्टार्थमाह ।

स एव । उभयोरलिखिते वाच्ये प्रारब्धे कार्यनिर्णये ।

अयुक्तं तत्र यो ब्रूयात् तस्मादर्थान् स हीयते इति ॥

अथोत्तरभेदाः । तत्रकात्यायनः ।

सत्यं मिथ्योत्तरञ्चैव प्रत्यवस्कन्दनं तथा ।

पूर्वन्यायविधिश्चैव सुत्तरं स्याच्चतुर्विधमिति ॥

सत्यं सम्प्रतिपत्तिः । प्रत्यवस्कन्दनङ्कारणोत्तरम् ।

व्यासः । साध्यस्य सत्यवचनं प्रतिपत्तिरुदाहृता ।

यथा रूपकशतं मद्यं धारयसीत्युक्ते सत्यन्धारयामि
हास्यामीति च । यद्यपि भाषार्थस्यानिराकरणादनुत्तर-
त्वमस्याभाति । तथाप्यभियोक्ता साध्यतयोपन्यस्तस्य सिद्ध-
त्वोपन्यासात् साध्यत्वनिराकरणादुत्तरत्वमस्यावसेयम् । तथा
च स्मरणम् ।

अनुक्ता कारणं यत्त पक्षवादी प्रपद्यते ।

प्रतिपत्तिस्तु सा ज्ञेया कारणे दूषणं पृथक् ॥

कारणं परोक्तहेतुदूषणम् । वादी प्रत्यर्थी । कारणे कारणो-
त्तरे पृथक् दूषणं भवेदित्यर्थः । नचास्याः सिद्धसाधनत्वेन
सदुत्तरत्वे पूर्ववादिनो निग्रहस्थानं स्यादिति शङ्क्यं इष्टा-
पत्तेः । पराजयेऽपि पूर्ववादिनोदण्डः परं न भवति अपरा-
धाभावात् । वाचस्पतिस्तु तत्त्वनिर्णिनीपुकयायाः सिद्ध-
साधनस्यादोषत्वान्न निग्रहोऽपीत्याह । न चैवं धर्माधिक-
रणप्रवेशपक्षलिखने पूर्ववादिनो दृष्टेति वाच्यम् । प्राग्वि-
प्रतिपन्नस्यानुतापवतः प्रत्यर्थिनः पश्चादपि सम्प्रति सम्भवात्
सन्धिकरणोत्तरमिव । सन्धिकरणञ्च निरूपयिष्यते । मिथ्यो-
त्तरन्तु न धारयामीत्यादि । यथाह कात्यायनः ।

अभियुक्तो ऽभियोगस्य यदि कुर्यादपङ्गवम् ।

मिथ्या तत्तु विजानीया दुत्तरं व्यवहारत इति ॥

व्यासोऽपि । मिथ्या स्यात् साध्यनिङ्गुतिरिति । साध्यस्य
सहेतुकसाध्यस्य शब्दतोऽर्थतो वा निङ्गवो मिथ्योत्तरमित्यर्थः ।
केवलसाध्यनिङ्गवस्य संप्रतिपत्तिभिन्नोत्तरान्तरेष्वपि प्रस-
ङ्गादिति वाचस्पतिः । तच्चिन्त्यम् ।

सहेतुक साध्यनिष्कवस्य तत्रापि सम्भवात् ।

तस्मादपङ्गवमात्रं कारणाद्यसम्बलितं मिथ्योत्तरम् ।

कारणप्राङ्मुखापसम्बलितं द्वन्तरान्तरे इति वयम् ॥

एतच्च मिथ्योत्तरञ्चतुर्विधम् । मिथ्यैतन्नाभिजानामि
तदा तत्र न सन्निधिः । अजातश्चास्मि तत्काल इति मिथ्या-
चतुर्विधमिति व्यासस्मरणात् । अत्र च मिथ्यैतदिति कण्ठतो-
ऽपङ्गवो न जानामीत्यादि रर्थतः । अतएवाह कात्यायनः ।

श्रुत्वा भाषार्थं मन्यस्तु यदि तस्मतिषेधति ।

अर्थतः शब्दतो वापि मिथ्या तज्ज्ञेय सुत्तर मिति ॥

अत्र वाचस्पतिः । भाषार्थस्य सहेतुसाध्यस्य मिथ्योत्त-
रेण निष्कवेऽपि हेत्वपङ्गवांश्च एव स्वरूपासिद्धिरुपस्थापना-
दोषः । साध्यापङ्गवांश्चतु कारणोत्तरादिव्यवच्छेदकतयाऽ-
त्रान्तर्भाव्यते । तथा हि गृहीतत्वाद्धारणे भाषावादिना साध्य
उपन्यस्ते कालदेशविशेषगर्भायान्तस्यां मया न गृहीत इति
हेत्वभावशब्देनैवोच्यते । कालविशेषगर्भायान्तु तदा नाहं
जात इत्यर्थात् देशविशेषगर्भायामपि तदा तत्राहं नास-
मित्यर्थात् । अतएवार्थिक भाषाप्रतिषेधस्त्रिविधः सोपादेशमि-
थ्योत्तरम् । आद्यस्तु केवलमिथ्योत्तरमिति । न चैवं ग्रह-
णास्तद्धनयो रसन्निधाना जन्मनोरेव प्रतिपाद्यतास्तु
किमार्थिका ग्रहणापर्यन्ततात्पर्येणेति वाच्यम् । यद्यपि तदा
जातस्तत्र संश्व तथापि न गृह्णाति तादृशां सर्वेषां ग्रहणा-
भावादतः सन्निधानजन्ममात्रस्य ग्रहणाव्याप्तत्वाद्यापका-
भावात् । व्याप्यग्रहणाभावासिद्धे स्तत्कालीनजन्माभावसन्नि-
धानाभावयोरेव ग्रहणाभावसाधकता । न ह्यनुत्पन्नो

गृह्णात्यसन्निहितो वेति सम्भवतीति तावत्पर्यन्ततात्पर्या-
वश्यम्भावात् अतएव सर्वस्मिन्नपि मिथ्योत्तरे स्थापकस्य ग्रहण-
स्थापनायक्रियोपन्यास इत्याह । तत्तुच्छम् । साध्यानालिङ्गित-
हेत्वभावभातोपन्यासे ऽर्थान्तरत्वापातात् । हेतुत्वस्य साध्य-
निरूपितत्वेन तदभावमुखेन साध्यभावव्यवस्थापन एव
स्थापनादूपाणासम्भवात् । उत्तरान्तरव्यवच्छेदमात्रस्या-
दृष्टतार्थापत्तेः । यत्र तु पूर्ववादिनः पितृणांदिग्रहण-
हेतुकधारणादिप्रतिज्ञा तत्राज्ञानद्वारकसाक्षाद्वा तदपक्वो-
मिथ्योत्तरम् । तत्काज्ञानतद्देशाऽसन्निधानयो रेतदीययो
स्तदीययो स्तदीयग्रहणाभावासाधकत्वात् । अतएव प्रकाशा-
स्वामिक्रयेनाष्टिकेनादत्तत्वादिकमपि प्रमापणीय मित्यभियुक्त-
स्मरणमपि सङ्गच्छते अन्यथा दूषणदत्तत्वादनुपन्यासा-
ददत्तत्वादि प्रमापणमधिकं स्यात् । तेन तत्प्रतिपादने
दत्तत्वादेर्नाष्टिकोक्ततत् स्वत्वास्तन्दकत्वादस्य प्रत्यवस्क-
न्दनरूपत्वात्तस्यैव तत्साधनापत्तौ मिथ्याक्रियापूर्ववाद इति
विरुद्धोत । इष्टापत्तावुच्यमानायां मिथ्योत्तरभेदत्वोक्तिवि-
रोधात् । प्रत्यवस्कन्दनं नाम सत्यं गृहीतं परन्तु प्रतिदत्तं
प्रतिग्रहलब्धं वेत्यादि । यथाह नारदः ।

अर्थिना लेखितो योऽर्थः प्रत्यर्थी यदि तन्तथा ।

प्रपद्य कारणं ब्रूयात् प्रत्यवस्कन्दनं स्मृतमिति ॥

प्रपद्य स्वीकृत्य । यद्यपि भाषार्थस्य न सर्वांशस्वीकारोऽत्र
सम्प्रतिपत्तिरपत्तेः । कारणोक्त्यानर्थव्यापाताच्च । तथा
च ग्रहणेन धारणेन तेन च प्रत्यर्पणीयत्वे साध्यत्वेन प्रतिज्ञा-
तेन ग्रहणांशमभ्युपेत्य प्रतिदानेन प्रतिग्रहादिना वा धारणं

प्रत्यर्पणीयत्वाभावं प्रत्यर्थी साधयति । मिथ्योत्तरादतएवा-
 स्य भेदः । तत्र भाषार्थस्य सर्वस्यापक्कवादत्र त्वेकदेशानपक्क-
 वात् प्राङ्न्याये तु यथायथ सुभयसम्भव इति ततोऽपि भेदः ।
 तच्च तन्न विवक्ष्यामः । यत्तु प्राङ्न्यायोधार्यमाणत्वादिसामा-
 न्याभाव ज्ञापकः । कारणोत्तरन्तु तद्वसज्ञापकमिति तयोर्भेद-
 इति वाचस्पतिनोक्तम् । तत्तुच्छम् । प्राङ्न्यायेनापि कारण-
 सुखेनोभयोरपि ज्ञापनसम्भवात् । तस्मादस्मादुक्तमेव भेदकं
 ज्ञायः । त्रिविधञ्चैतत् । स्थापनाधिकबलन्तत् समबलवत् तदू-
 नवजञ्चेति । उदाहृतमेवाधिकबलम् । तत्र हि सत्त्वमयं-
 शतस्य धारयः । प्रतिदेयतया सत्तो गृहीततावद्धनत्वादि-
 त्यादि भाषायान्विर्यातनादिस्थले व्यभिचारवारणायेदानी-
 न्तनधारणाद्यर्थापत्तिगम्यमपरिशोधितत्वादिविशेषणमर्थिनो-
 ऽवश्यं हृदिस्थमाख्येयन्तयाच प्रतिदानाद्युपन्यासेन तद-
 सिद्धिः प्रत्यर्थिनोक्ता भवतीति ध्येयम् । कात्यायनोऽपि स्पष्ट-
 माचष्टे ।

अर्थिनाभिहितो ह्यर्थः प्रत्यर्थी यदि तं तथा ।

प्रपद्य कारणं ब्रूयादाधर्थ्यं शृणुरब्रवीत् । इति ।

आधर्षमधरत्वदुर्बलत्वमिति यावत् । पूर्वपक्षस्येति शेषः ।
 पूर्वपक्षदौर्बल्यमुत्तरस्य प्राबल्यमर्थत उक्तम् । अतएव नारदः ।

आधर्षं पूर्वपक्षस्य यस्मिन्नर्थवशाद्भवेत् ।

विवादे साक्षिग्रहणं प्रमाणमात्रोपलक्षणम्—

प्रदीपकतस्तु । धार्यमाणत्वे कारणं गृहीतत्वं प्रपद्य
 ब्रूयात् । परिशोधनादिकमिति शेषः । अपरिशोधितत्वादि-
 कञ्च स्थापनाहेतुविशेषणं कण्ठरवेण ज्ञेयमित्याहुः । तन्न

व्यवहितयोजनाध्याहारयोर्विना कारणमनुचितत्वात् । कारणं प्रपद्येत्यन्वये तमित्यस्य साकाङ्क्षत्वेनान्वयप्रसङ्गाच्च । अन्ये तु प्रपद्य स्थापनाहेतुमभ्युपेत्य यत्तद्विपरीतवचनं तत्कारणोत्तरमिति त्रितयपरमेवेदं वचनमिति वदन्ति । अत्राधिक-समबलकारणोत्तरयोः स्थापनाया आधर्थ्यसम्भवेनैतद्वाक्यस्य त्रितयविषयत्वायोग इति वाचस्यत्युक्तम् । दूषणं कारणोत्तरस्य त्रैविध्यं तदुक्तं खण्डयद्भिरनुपदमेवोद्धरिष्यते । सम-बल मियन्भूर्मदीया क्रमागतत्वादित्येकेन भाषतेऽपरोऽपि तदे-वोत्तरयति सत्प्रतिपक्षरीत्येति । दुर्बलं कारणोत्तरन्तु मये यं विंशतिवर्षावधि भूमिरसुकस्वामिकाधीनेतिभाषायां स्वामि-नैव पञ्चवर्षावधिमध्याहितत्वान्मदीयेति सत्प्रतिपक्षरीत्यो-त्तरितं आधौ प्रतिग्रहे क्रीते पूर्वानुबलवत्तरेति वचनादिदं दुर्बलम् । अत्र चाधिकबले प्रतिवादिनः प्रमाणोपन्यासाधि-कारः प्रवृत्तत्वसाधनाय । अन्ययोस्तु पूर्ववादिन एव । गुरा-वभिहिते हेतो प्रतिपादिक्रिया भवेत् । दुर्बले वादिनः प्रोक्ता-तुल्यैः पूर्वक्रियैव चेति स्मरणात् ।

कारणात् पूर्वपक्षोऽपि उत्तरत्वमपद्यते ।

अतः क्रिया सदा प्रोक्ता पूर्वपक्षप्रसाधिनी ॥

इति कारणाद्वलवत्त्वात् । उत्तरत्वमुत्तमत्वम् । पूर्वपक्ष-वृत्तवत्त्वहेतुकां पूर्ववादिनः क्रियां प्रतिपादयिता कात्यायने-नोत्तरस्यापि बलवत्त्व उत्तरवादिनः क्रियेत्युक्तमभवति । इदं वाचस्यतिमिश्रोक्तम् । व्यवहारतत्त्वकाराभ्युपेतञ्च कारणो-त्तरत्रैविध्यमयुक्तम् । वचनानारूढत्वादयुक्त्यभावाच्च । तथा हि अर्थिनालेखित इत्यदि नारदवाक्यस्याधिकबलकारणविषय-

त्वे न किञ्चिद्बीजमस्ति । प्रत्युत तस्य तन्मात्रविषयत्वे त्रितय-
साधारणकारणोत्तरस्वरूपाभिधायकवचनान्तत्वासान्वयस्वरूपा
ज्ञानप्रसङ्गः ।

भवताप्येतस्य त्रितयसाधारणान्यथ्युपगमाच्च ।

समानबलो न बलविषयवचनान्तरा भवाच्च ॥

यत्रोच्यते कात्यायनीये । अर्थिनाभिहितो ह्यर्थः प्रत्यर्थी
यदि तन्तथा प्रपद्य कारणम् इत्यादि वाक्ये नारदीये वाधयं
पूर्वपक्षस्येत्यादि वाक्ये तावदाधर्यशब्देपादानात्मनो न बल-
कारणोत्तरेविषयी भवितु मनर्हेतदेकवाक्यतयार्थिना लिखितो
योऽर्थः प्रत्यर्थी इत्यपि नारदवाक्यमधिकबलकारणोत्तरविष-
यमेवेति । तदबुद्धिपूर्वकम् । तथा सति नारदीयमेव वचन-
द्वयमनर्थकं प्रसज्यत इति सामान्यविशेषविषयत्वमेव तस्या-
भ्युपगन्तव्यम् । अस्त्वेवन्तथा सति सामान्यलक्षणानभिधान-
दोषोऽपि प्रतिक्षिप्तः । आधर्येऽपि तव वचनयोस्तूक्तयुक्तयोर्बल-
मात्रविषयत्वम् । समबलातिबलयोस्त्वाधर्याभावात्तदाक्षिप्तं
लक्षणान्तरमूह्यमिति सर्वं सुस्थमिति चेन्न आधर्यसुपमर्द-
कात्वं वाद्युपन्यस्तग्रहणाङ्गीकारेणाधारणादिकारणप्रतिदाना-
द्युपन्यासे तस्यैव साध्यत्वाविर्भावे तदुक्तग्रहणयोः प्रमाणोप-
न्यासानपेक्षत्वमेव ।

इदमेवाभिप्रेत्य कल्पतरौ लक्ष्मीधरोऽप्याह ।

आधर्यं प्रमाणानर्हत्वं पूर्वपक्षस्येत्यर्थ इति ॥

अतएव कारणे प्रतिवादिनीति सामान्यत एव कारणो-
त्तरे प्रतिवादिन एव क्रिया वक्ष्यते । तेन यत्त्रितयसाधार-
णत्वमस्य वचसोऽन्यमतसुपन्यस्याधर्योक्तिविरोधाद्दूषितम् । तद-

युक्तम् । वस्तुतस्तु प्रमाणोपन्यासे तत्सामीचीन्यासामीचीन्यकृतं
 त्वैविध्यमुत्तरान्तरेऽपि पारमार्थिकं सम्भवत्येवेति कारणोत्तर-
 मात्रे तदभिधानमर्हन्ततः पूर्वं तत्रापि दुर्ज्ञेयम् । स्वस्वाभिमानेन
 तु पक्षोत्तरयोः सार्वत्रिकमधिकबलवत्त्वमेव । अन्यथा विवादा-
 प्रवृत्तिप्रसक्तेः प्रमाणोक्तिप्रत्याकलितयोस्तद्विवेचनार्थयोरत-
 एवोपयोगोऽन्यथाधिकबलकारणोत्तरे तयोरनुपयोगाद्विपात्त-
 प्रसङ्गः । संप्रतिपत्तिवत् । गुरावभिहिते हेतावित्यादेस्तु
 स्वरणस्य न कारणोत्तरत्वैविध्येन क्रिया व्यवस्थापकत्वम् ।
 कारणे प्रतिवादिनीति सामान्यवचनसङ्कोचस्य निर्युक्तिकस्य
 प्रसक्तेः । किन्तु मिथ्याद्युत्तरत्वैविध्येन । तथाहि गुरौ पूर्व-
 पक्षोक्तहेत्वभ्युपगमेन कारणोत्तरे कारणोपन्यासात् प्राङ्-
 न्याये च तदुपन्यासात्तयोः साध्यत्वाविर्भावे बाधुक्तसाध्ये
 साध्यत्वतिरोधानात् प्रतिवादिनः क्रिया । दुर्बले द्वेत्तरे मि-
 थ्याख्ये भावरूपत्वेन भावप्रमाणाभावमात्रेण सिद्धेः । साध्यत्वा-
 नर्हे वादिसाध्यत्वान्तिरोधानात्तस्य क्रिया । तुल्ये द्वयोरपि
 भावसाधकयोरर्थिप्रत्यर्थिनोः पूर्वक्रिया पूर्वं समेदमिति वद-
 तोऽन्यतरस्येत्यर्थः । इदञ्च साक्षिषूभयतः सत्स्वित्यादिवचनं
 व्याचक्षणा निपुणतरमुपपादयिष्यामः । कारणात् पूर्वपक्षोऽ-
 पीति कात्यायनीयन्तु प्रामाणिकत्वनिवन्धनपूर्वपक्षस्योत्तमत्वं
 प्रतिपादयतः यद्यत्र पूर्ववादिनः क्रिया वाक्यान्तरेणोक्ता तद्वि-
 षयत्वेनाप्युपपद्यत इति न किञ्चिदेतत् । अतएव मिताक्षरा-
 कल्पतरुरत्नाकरमदनरत्नस्रुतिचन्द्रिकाकारादिभिरिदमुपे-
 क्षितम् ।

प्राङ्न्यायलक्षणमाह । हारीतः ।

अस्मिन्नर्थे समानेन वादः पूर्वमभूत्तदा ।

जितोऽयमिति चेद् ब्रूयात् प्राङ्गन्यायः स्यात्तदुत्तरम् ॥

कात्यायनवृत्तस्यती ।

आचारेणावसन्नोऽपि पुनर्लेखयते यदि ।

सोऽभिधेयो जितः पूर्वं प्राङ्गन्यायश्च स उच्यते इति ॥

अतः प्राङ्गनायपदमन्वर्थम् । प्राङ्गन्यायस्य च प्रागवस्थायां
मिथ्याकारणान्यतरोत्तरोपादानेनैव व्यवहारप्रवृत्तिरिति
प्राङ्गन्यायसाधने तदेव सिद्धमभवति इतिसम्भवति धार्यमाणत्वा-
दिसामान्याभावतद्वसोभयज्ञापकता प्राङ्गन्यायस्येति मिथ्याका-
रणोत्तराभ्यामस्य भेदः । त्विप्रकारश्च प्राङ्गन्यायः । तथा च
कात्यायनः । विभावयामि कुलिकैः साक्षिभिर्लिखितेन वा ।

जितश्चैव संयायं प्राक् प्राङ्गन्यायस्त्रिप्रकारकः ॥

कुलिकैरिति प्राकृतव्यवहारदर्शिनामुपलक्षणम् । इत्यु-
त्तरभेदाः । अथोत्तरभासा ।

यद्यप्युत्तरलक्षणराहित्यादेवोत्तराभासत्वमर्थसिद्धमभव-
तीति नोत्तराभासा पृथग्वाच्या । योगीश्वरादिभिरत एव
नोक्ताः । तथापि स्पष्टीकरणाय कैश्चिदुक्ताः । तथा च मिता-
क्षरादृतवन्नम् ।

सन्दिग्धमन्यत्र कृतादत्यल्पमतिभूरि च ।

पक्षैकदेशव्याप्यन्यत्तथा नैवोत्तरम्भवेत् इति ॥

एतच्च तत्रैवोदाहरणनिष्ठतया व्याख्यातम् ।

सुवर्णशतमनेन गृहीतमिति उक्ते सत्यं गृहीतं सुवर्णशतं
मापकयतश्चेत्येवं सन्दिग्धमुत्तरम्भवेदिति । प्रकृतादन्यत्सुवर्ण-
शताभियोगे पणयतन्वारयामीति । अत्यल्पं सुवर्णशताभि

योगे पञ्च धारयामीति । सुवर्णशताभियोगे पञ्चशतानि धारयामीत्यतिभूरि । पक्षैकदेशव्यापि हिरण्यवस्त्राभियोगे हिरण्यं गृहीतमित्येतावन्मात्राभिधानम् । व्यस्तपदं पदान्तरेणाभियोगे प्रदान्तरमादायोत्तरम् । यथा मदीयमेतावद्वर्णं धारयतीत्यभियोगेऽनेनाहन्ताङ्कित इत्यादि । अद्यापि देशस्थानादिभाषाविशेषेणाप्यापि । यथा मध्यदेशे वाराणस्यां पूर्वदिगवस्थितं मदीयमनेन क्षेत्रमपहृतमिति । निगूढार्थं मत्तं सुवर्णशतं धारयतीत्यभियोगे किमहमेवास्मै धारयामीति । अत्र ध्वनिना प्राङ्ग्विवाकः सस्यावर्यावन्यस्मै कस्मैचिद्धारयतीत्यादि सूचनसम्भवान्निगूढार्थमिदम् । पूर्वापरविरुद्धमाकुलं यथा सुवर्णशतं मत्तं धारयतीत्यभियोगे धारयामि परन्तु गृहीतमेव नेति गृहीतं परन्तु न धारयामीति वा कारणाद्युपन्यासमधारणादावक्तव्योत्तरम् । व्याख्यागम्यम् । दुस्मिष्टसमाध्याहारादिसापेक्षत्वेन मेयार्थम् । यथा सुवर्णशतविषये पितृकृतर्णाभियोगे गृहीतवचनात् सुवर्णानां पितुर्नजानामीति । अत्र गृहीतशतसुवर्णस्य पितुर्वचनात्सुवर्णानां शतं गृहीतमिति न जानामीत्यर्थविवक्षायामीदृक्षमसमर्थसमासाध्याहारादिसापेक्षत्वादुक्तकृतस्वाभिमतार्थपरव्याख्यावगम्यार्थम् । असारम् । न्यायविरुद्धम् । यथा सुवर्णशतमनेन मत्तो वृद्धा गृहीतन्तस्य वृद्धिरेव दत्ता न मूलमित्यभियोगे सत्यं वृद्धिर्मयादत्ता मूलन्तु न गृहीतमिति । अत्र क्वचित्पूर्वपक्षानिराकरणात् क्वचिदसम्बद्धान्तरत्वात् कापि विलिखितार्थप्रत्यायकत्वाद्यथायथमनुत्तरत्वमवसेयम् । यद्यप्युदाहृतमसारं पूर्वापरविरोध एव पर्यवस्यति । तथापि

क्वचित्साक्षात् क्वचिन्वायविरोधान्नात्वात्वमिति भेदकन्द्रष्टव्यम् ।
 स्मृतिचन्द्रिकाकारस्तु काकदन्तसङ्गावोत्तरमिष्यत इति ।
 कात्यायनवचनञ्च तत्र सम्वादितवान् ।

काकस्य दन्ता नो सन्ति सन्तीत्यादि यदुत्तरम् ।

असारमिति तत्तेन समं नोत्तरमिष्यत इति ॥

कात्यायनेनान्येष्युत्तराभासा उक्ताः ।

अप्रसिद्धम्विरुद्धं यदत्यल्पमतिभूरि च ।

सन्दिग्धासम्भवाव्यक्तमन्यार्थञ्चातिदोषवत् ॥

यद्यस्तपदमव्यापि निगूढार्थं तथाकुलम् ।

व्याख्यागम्यमसारञ्च नोत्तरं स्वार्थसिद्धय इति ॥

एतान् स्वयमेव स व्याचष्टे ।

चिह्नाकारसहस्रान्तु समयञ्चाविजानता ।

भाषान्तरेण वा प्रोक्तमप्रसिद्धन्तदुत्तरम् ॥

प्रतिदत्तं मया बाल्ये प्रतिदत्तं मया नहीति ।

यदेवमाह विज्ञेयं विरुद्धन्तदिहोत्तरम् ।

जितः पुरा मया वायमस्त्रिन्वर्थे विवक्षिते ।

पुरा मयाऽयमिति यत्तदूनञ्चोत्तरं स्मृतम् ॥

गृहीतमिति वाच्ये तु कार्यन्तेन कृतं मया ।

पुरा गृहीतं यद्द्रव्यमित्येतदिति भूरि तु ॥

देयं मयेति वक्तव्ये मया देयमितीदृशम् ।

सन्दिग्धमुत्तरं ज्ञेयं व्यवहारे बुधैः सदा ॥

मयादेयमित्यत्राकारप्रश्लेषस्यापि सम्भवात्सन्दिग्धमिदम् ।

असम्भवमस्माभिर्देयन्वनमस्तत्प्रपौतपुत्रेण दत्तमित्येवमादि ।

अथक्तं सुखेन यदक्षराख्येव निर्णेतुमशक्यानि । एतावुत्तरा-
भासावद्विष्टावपि स्युष्टाविति तेन न लक्षितौ ।

बलावलेन चैतेन साहसं स्थापितं पुरा ।

अनुक्त मेतन्मन्यन्ते तदन्यार्थमितीरितम् ॥

एतेन च बलेन प्राबल्येन अवलेन दौर्बल्येन च पुरा सा-
हसं मनुष्यमारणादिस्थापितं कृत्वा गोपितमिति यावत् ।
इत्यादि प्रकृतानुपयोगित्वादन्वार्थमित्यर्थः । व्यस्तपदं पदा-
न्तरेणाभियोगे कृते पदान्तरसंक्रमेणोत्तरमिति सोदाहरणं
मिताक्षरायां व्याख्यातं तत्प्रागेवोक्तम् । स्मृतिचन्द्रिकायान्तु
पूर्वपक्षनिश्चयात् प्रागुच्यमानं सर्वमेवोत्तरं व्यस्तपदमिति
व्याख्यातम् । व्यस्तपदं स्थानमुपन्यासावसरो यस्येति व्युत्-
पत्तेः । भवदेवेन तु अव्यस्तपदव्यापीति पाठं लिखित्वाऽन-
न्वितार्थपदव्याप्तमिति व्याख्यातं व्यवहारतिलके । तत्तु दोषा-
न्तरसङ्करादयुक्तमिति प्राच्यमेव व्याख्याद्वयमनुसन्धेयम् । उत्तर-
मित्येकवचनादुयाञ्जवल्कीयाद्युत्तरसङ्करादयुत्तराभासत्वं सू-
चितम् । कात्यायनादिभिः स्पष्टमुक्तम् ।

पक्षैकदेशे यत्सत्यमेकदेशे च कारणम् ।

मिथ्या चैकैकदेशे च सङ्करात्तदनुत्तरमिति ॥

सङ्करादनुत्तरत्वे वीजं कात्यायनेनैवोक्तम् ।

नचैकस्मिन् विवादे तु क्रिया स्याद्वादिनोर्हयोः ।

नचार्थसिद्धिरुभयोर्नचैकत्र क्रियाद्वयमिति ॥

मिथ्याकारणोत्तरयोः सङ्करेऽर्थप्रत्यर्थिनोर्हयोरेकस्मिन्
व्यवहारे क्रियोपन्यासः प्रसज्यते । मिथ्याक्रियापूर्ववादे कारणे
प्रतिवादिनीति स्मरणात् । मिथ्या मिथ्योत्तरे । पूर्ववादे

क्रियार्थिनः क्रियोपन्यास इत्यर्थः । यथा सुवर्णशतं रूपक-
 शतद्वानेन गृहीतमित्यभियोगे सुवर्णशतं न गृहीतं रूपकशतं
 तु गृहीतं किन्तु प्रतिदत्तं प्रतिग्रहलब्धमित्यादि । द्वयोरेक-
 क्रियोपन्यासाभावे च व्यवहारघटकभेदे व्यवहारद्वयप्रसक्तावेक-
 समाप्ता व्यवहारान्तरप्रवर्त्तनीचित्याद्युगपद्व्यवहाराऽसम्भव-
 रूपा युक्तिर्वीजम् । अतएव तस्य तस्यांशस्य तत्प्रमाणमात्र-
 साध्यत्वे क्रमेणोत्तरत्वमेवेति क्रमिकं व्यवहारद्वयं तयोरेव
 प्रवर्त्तनीयमित्युक्तं मिताक्षरास्मृतिचन्द्रिकादिग्रन्थेषु । कारणे
 प्राङ्न्यायसङ्करे तु प्रत्यर्थिनएव क्रियाद्वयं प्रसज्यते । कारणे
 प्रतिवादिनि प्राङ्ग्रायकारणोक्तौ तु प्रत्यर्थी निर्दिशेत् क्रिया-
 मिति स्मरणात् । यथा पूर्वोदाहरणमेव । यद्येवं ब्रूयात्
 सुवर्णशतं गृहीतं प्रतिदत्तं रूपकशते तु प्रागयं व्यवहार-
 मार्गेण मया पराजित इति । अत्र यद्यप्येकस्यैव प्रमाणद्वयो-
 पन्यासस्तथापि प्रागुक्तया युक्त्या युगपद्व्यवहारासम्भव एवोत्त-
 रत्वे बीजमतोऽत्रापि क्रमिकव्यवहारप्रवृत्तिरित्येव । कार-
 णोत्तरे साक्षिलेत्यादिभिस्तद्भिभावनीयम् । प्राङ्ग्रायस्तु
 तद्दर्शिभिर्जयपत्नेयेवेति क्रम आवश्यकः । एवमुत्तरत्वं सङ्क-
 रेऽपि । यथानेन सुवर्णं रूपकशतं वस्त्राणि च गृहीतानी-
 त्यभियोगे सत्यं सुवर्णं गृहीतं प्रतिदत्तञ्च रूपकशतं न गृहीतं
 वस्त्रविषये प्राक् पराजित इति । अत्र द्वयोः क्रिययोः पूर्वन्यायेन
 एकस्य क्रियाद्वयमिति द्वयमप्यनुत्तरत्वे बीजम् । सम्प्रतिपत्तौ
 क्रियाभावाच्चतुःसङ्करो नोदाहार्थः । सङ्करसम्भवमात्रेण तु
 मिताक्षराकारेणैवं चतुःसङ्करेऽपीत्युक्तम् । अतएवाग्रे यत्र
 सम्प्रतिपत्तेरुत्तरान्तरेण सङ्करस्ततोत्तरान्तरोपादानेन व्यव-

हारः प्रवर्त्तनीयः । सम्प्रतिपत्तौ क्रियाभावादिति तेनैवोक्तम् ।
सङ्करस्थले क्रमिकव्यवहार आवश्यकं क्रमोऽर्थिप्रत्यर्थिसम्माना-
मन्यन्तरेच्छया बोध्यः । यत्र तु प्रभूतार्थविषयत्वमन्यतरोत्तरस्य
फलवत्तरत्वं वा व्यवहाराकरणेऽन्यतरस्य पीडातिरेकादिकं वा
प्राप्तेर्विनिगमकमस्ति तत्र तदुत्तरोपादानेनैव प्रथमो व्यव-
हारः प्रवर्त्तनीय इत्याह । हारीतः ।

यत्प्रभूतार्थविषयं यत्र वा स्यात् क्रियाफलम् ।

उत्तरन्तत्र तज्ज्ञेयमसङ्कीर्णमतोऽन्यथा ॥

असङ्कीर्णं सङ्करप्रयुक्तव्यवहार-योगपद्यासम्भव-दोषाभावात् ।
अतोऽन्यथा सङ्कीर्णमिति शेषः । तेन तत्रेच्छाक्रमेण व्यव-
हारक्रम इति भावः । सङ्करादुत्तरत्व प्रागुक्तवृत्तिरनेन
सूचिता । अतएव मिथ्योत्तरं कारणञ्च स्यातामेकत्र चेदुभे ।
सत्यं वापि सहाय्येन तत्र ग्राह्यं किमुत्तरमित्युक्त्वा तदुक्तं
हारीतेन । उदाहरणन्तु यथानेन सुवर्णं रूपकशतं वस्त्राणि
च गृहीत्वा यत्र प्रयच्छतीत्यभियोगे सुवर्णं रूपकशतञ्च न
गृहीतं वस्त्राणि गृहीतानि प्रतिदत्तानीत्युत्तरेऽत्र मिथ्यो-
त्तरस्य प्रभूतार्थविषयत्वात् तदुपादाय क्रियार्थिनः प्रथमं व्यव-
हारो द्रष्टव्यः । पञ्चादस्त्रविषये कारणोत्तरमादाय प्रत्यपर-
क्रियाऽवलम्बनो व्यवहारः । एवं मिथ्याप्राज्ञायसङ्करेऽपि बो-
ध्यम् । सम्प्रतिपत्तिर्यदि सुवर्णादौ तत्र क्रियाफलाभावादल्प-
विषयमप्युत्तरोत्तरमादायैव व्यवहारो भवति । एवं तुल्यार्थ-
विषयत्वेऽप्युत्तरयोर्यत्र प्रथमदृष्टे फलन्तदुत्तरावलम्बनेन व्यव-
हारो द्रष्टव्यः । तथाचोक्तम् । यत्र वा स्यात्क्रियाफलमिति ।

अहं पूर्विकया याता वर्धिप्रत्यर्थिनौ यदा ।

वादो वर्णानुपूर्व्येण ग्राह्यः पीडामवेक्ष्य चेति दृढस्यतिः ।
 अत्र वाचस्यतिमित्राः । भिन्नभिन्नावच्छेदेन कारणादि-
 संसर्गिसङ्करादनुत्तरमिति । पक्षैकदेशे यत्सत्यमित्यादि वा-
 क्यार्थ एव न सम्भवति । अवच्छेदभेदेन साङ्ख्यस्थैवाऽभा-
 वात् । किन्तु पक्षस्यैकदेशे विषये यदुत्तरं सङ्कीर्यते न तदनु-
 त्तरम् । शेषमेकदेशपदद्वयमनुवादः यथा शतं न गृहीतमपि
 परिशोधितं वा न धारयास्येवेत्यादि । यत्तु । शताभियोगे
 पञ्चशतं परिशोधिताः पञ्चविंशतिस्तु नैव गृहीताः । पञ्चविं-
 शतिस्तु धार्यन्ते देया इत्युत्तरम् । यच्च वस्तुभेदेन प्रागुदा-
 हृतं तत्र यत्प्रभूतार्थविषयमिति वचनात् । कारणोत्तरमादाय
 प्रथमं विचारः कार्यः । पश्चात् पञ्चविंशतिरपङ्क्तुता अर्थि-
 प्रमाणेन वा साध्याः प्रत्यर्थिप्रमाणेन वा साध्याः । नचैवं
 नचैकस्मिन्नित्येतद्वचनविरोधः । न्यायमूलकत्वेनैतद्वचनस्य ल-
 ब्धार्थप्रमाणपरिग्रहाबाधकत्वात् । सति च निर्णयप्रमाणे तदं-
 शसंशयस्यावश्यनिरस्तत्वात् । न च यत्प्रभूतार्थविषयमित्ये-
 तद्वचनवशादेव लब्धार्थप्रमाणग्राह्यता । तथा सत्ये तत्सूतीनां
 श्रुतिमूलकतापत्तेः न चेष्टापत्तिः । अतन्मन्त्रं मूलान्तरत्वस्यैव
 श्रुतिमूलकत्वप्रयोजकत्वात् । यूपहस्यादिस्मृतौ तथा सिद्धान्त-
 वचनात् । अत्र च न्यायमूलकत्वस्यैव सम्भवात् । न च तादृशविष-
 यासम्भव एव न चैकस्मिन्निति वचनस्य मूलमिति युक्तम् । वज्र-
 शोपविषयदर्शनात् । न चेदृशमुत्तरं न देयमित्युपदेशार्थमिदम् ।
 यथावस्थितार्थकथनस्य निषेद्धमशक्तेः । विज्ञा एव विवदन्ते
 न त्वज्ञा इत्यापि वक्तुमशक्यम् । न चातएव ते पर्यनुयोज्यः ।
 क्लृप्तं निरस्य भूतेभ्यः व्यवहारान्धेनृप इति वचनात्तादृशा-

मपि तत्त्वतो बोध्यत्वात् । नच वचनादेवास्त्योत्तरस्य हेयता ।
वचनस्यादृष्टार्थतापत्तेः । अपि च शतत्र गृहीतमित्यस्य नाग्र-
हणमात्रमर्थः । शतपदानर्थक्य प्रसङ्गात् । नापि शताग्रहणम् ।
विशेषनिषेधे शेषाभ्यनुज्ञापत्तेः । नापि शतपदस्यप्रामाण्य-
वादः । एवं सत्येकदेशस्य गृहीतत्वविभावनादेव स्थापको नि-
ष्कृते ज्ञिखितेनैकमिति वचनादेतावद्वनन्तिरपवादमेव लभेते-
त्यनिष्ठापादकमेवेदमुत्तरं स्यात् । मिथ्या कारणयोर्वाधीत्यादि
वचनमप्येवमेवम् । तस्माद्यावत्प्रकृतविषयः संशयोऽनुवर्त्तते-
निर्णायकञ्चप्रमाणं लभ्यते तावद्विचारणीयमिति परमार्थः ।
भवदेवप्रदीपादयोऽप्येवम् । तस्मादस्मादुक्तमेव पञ्चैकदेशे
यत्सत्यमित्यादेरर्थमिति । तदेतद्वागाडस्वरमात्रार्थोदक्षमम् ।
तथाहि । मितान्तराद्युक्तरीत्या दृष्टार्थतयैव सकलवचनस्वरसा-
भङ्गसम्भवात् । नचैकस्मिन्नित्यादि वचनपर्यालोचनया युग-
पदनुत्तरत्वस्यैवास्य वर्णितत्वात् । क्रमिकान्तरत्वस्य सर्वैरपीष्ट-
त्वात् । नचायौगपद्यमेव निर्वोजम् । युगपद्यवहारासम्भ-
वस्यैतादृशि विषये उपपपादितत्वात् । व्यवहारस्य चतुष्पा-
त्त्वात् । क्रियारूपपादभेदे साध्यभेदेन भाषारूपपादभेदे
चातद्वटित व्यवहारभेदप्रसङ्गस्य सचेतसा दुरपक्कवत्वात् ।
किञ्च भवदुक्तरीत्या न्यायाभासमूलकतया नचैकस्मिन्नि-
त्यादेरप्रामाण्यप्रसङ्गः । यच्चैकदेशपदस्यैकविषयपदपरत्ववर्ण-
नमेकदेशपदद्वयस्य चानुवादत्वप्रतिपादनं तदतिमन्दम् ।
एकदेशपदे रूढित्यागप्रसङ्गात् । सम्भवत्यस्मादर्थनार्थवत्वे-
निरर्थकानुवादस्यानर्थक्यापरपर्यायस्याभ्युपगमानौचित्याच्च ।
यच्चैक विषयसङ्कर उदाहृततदपि सन्दिग्धादिदोषस-

ङ्कीर्णमसाधारण्येनैतद्वचनविषयतानर्हमिति समस्तवचनान-
र्थक्यम् । यदप्युक्तम् । असम्भवं मूलान्तरत्वस्य श्रुतिमूलकत्वं
प्रयोजकत्वमिति । तदपि मीमांसानध्ययननिबन्धनम् ।
नह्यसम्भवमूलकत्वमष्टकादिस्मृतीनां श्रुतिमूलकत्वे प्रयोज-
कम् । तथा सति तुलापुरुषादिस्मृतीनाम् लोभादिमूलकत्वस्य
सुतरां सम्भवाच्चुतिमूलकत्वाभावप्रसङ्गः । यथाहुर् वार्त्तिक-
काराः ।

रागद्वेषमदोन्माद प्रमादालस्य लुब्धता ।

क्व वा नोत्प्रेक्षितं शक्याः स्मृत्यप्रामाण्यहेतव इति ॥

यूपहत्यादिस्मृतीषु सुक्तकत्वेनाप्तप्रणीतत्वानवधारणा-
न्मूलभूतश्रुत्यकल्पनं कर्तृसामान्याभावादिति । भाष्याभिमत-
ता प्रामाण्ये मूलश्रुतिः । हेतुदर्शनन्तदुपष्टम्भकमन्वाचयमा-
त्रमिति तत्रैव व्याचक्षाणमाकरे । वार्त्तिककाराणाम्नु
दृढतरवैदिकं परिग्रहीतुं प्रामाण्यमेव तासामभिमतमित्यपि
तदभियोगभाजां न दुर्लभम् । यद्यप्यपि वेत्याद्यसम्भवदु-
क्तिकस्वकपोलकल्पितविकल्पजालमुद्भाव्य खण्डितन्तदपि
प्रस्तुतप्रतीपम् । तादृशोत्तरस्य सर्वैरभ्युपगन्तव्यत्वात् । शतग्रह-
णाभावस्य तदर्थस्यादुष्टत्वाच्च । अयमत्र सकलवचनसन्दर्भसमा-
धानान्निष्कृष्टोऽर्थः । क्रिया लिखितादिप्रमाणरूपा प्रत्यवस्कन्दने
प्राङ्मन्ये च प्रत्यर्थिन एव भवति । मिथ्योत्तरे चार्थिन एव ।
सम्प्रतिपत्तौ न कस्यापीति व्युत्पादयिष्यते । एवञ्च सत्येन यत्ने-
तरेषान्वयाणामुत्तराणां सङ्करस्तत्र प्रत्यर्थिनः कारण-
प्राङ्मन्यायसाधनाय प्रमाणद्वयमर्थिनश्च स्वसाध्यसाधनायैकं प्र-
माणं प्राप्नोति यत्र कारणप्राङ्मन्याययोस्तत्र प्रत्यर्थिनः प्रमा-

शब्दयम् । यत्र पुनर्भिन्नव्याकारणमिथ्याप्राङ्गययोर्वा तत्त्वार्थि-
प्रत्यर्थिनोरेकैकस्मिन्मात्रम् । न च यथा प्राप्तमेव मेवाऽस्त्वित्ति वाच्यम् । प्रमाणं हि साध्यसिद्ध्यर्थं एकस्मिन् व्यवहारे-
चैकमेव साध्यमेकस्यैवोचितम् । तेन तत्र नोभयोः प्रमा-
णमेकस्य वा प्रमाणद्वयम्भवितुमर्हम् । उभयोः साध्या-
भावादेकसाध्यस्य चैकैकैव प्रमाणेन सिद्धावितरवेच्यत्वात् ।
तस्माद्युक्तमुक्तं सङ्करात्तदनुत्तरमिति । तथा च सर्वत्र
पक्षव्यापकमेवोत्तरं देयन्दापनीयञ्च । यत्र पुनः सर्वथा
तथाविधमुत्तरन्न लभ्यते किन्त्वेकैकांशव्यापकमेवोत्तरम् ।
तत्र नानोत्तरवशेन नानाप्रतिज्ञाः कृत्वा क्रमेणैकैकप्रतिज्ञा-
यामेकैकोत्तरोपादानेन व्यवहारः प्रवर्तनीयोऽन्यथा तत्र
निर्णयाभावप्रसङ्गः स चानुचितः । छलं निरस्येत्यादि-
वचनात् । सङ्करादनुत्तरमिति हेतुपादानादुक्तविधया सङ्करे
निराकृते स्यादेवोत्तरत्वमित्यभिप्रायः । एतदेव व्यतिरेक-
मुख्येनोक्तम् ।

यत्प्रभूतार्थविषयं यत्र वा स्यात्क्रियाफलम् ।

उत्तरन्तत्र तज्ज्ञेयमसङ्कीर्णमतोऽन्यथेति ॥

अतोऽन्यथा यौगपद्ये सङ्कीर्णः स्यादिति प्रागेव व्याख्या-
तम् । पक्षव्यापकानेकोत्तरविकल्पे तु न जातुवित्सङ्कराव-
सरः । तस्मान्न कापि सङ्करे सदुत्तरत्वमिति ।

अथ क्रियापादः । तत्र तदुपयोगिप्रत्याकलितं प्रथमं
निरूप्यते । विज्ञानयोगिना तस्य व्यवहारपादत्वानभ्युपगमेऽपि
क्रियादानोपयोगित्वाभ्युपगमात् । अन्यैस्तु व्यवहारपादत्वस्यैव
स्वीकारात् । क्रियापादप्रागभावस्तूभयसम्मतः । प्रत्याकलि-

तन्नाम भाषोत्तरयोरर्थिप्रत्यर्थिभ्यां लेखितयोः क्रियोपन्यासन-
मन्ययोर्मध्ये कस्य स्यात्काचास्मिन्पदे क्रिया स्याद्धीनवादी वा-
नयोर्मध्ये क इत्यादिः ससभ्यप्राड्विवाकस्य सभापतेः । सभ्यस्य
प्राड्विवाकस्य वा परामर्श उच्यते । तथाच दृश्यतिः ।

ये तु तिष्ठन्ति करणे तेषां सभ्यैर्विभावना ।

कलयित्वोत्तरं सभ्यैर्द्वातव्यैकस्य वादिनः ॥

करणे धर्माधिकरणे । ये तिष्ठन्ति वादिनः प्रतिवादिनश्च
तेषामुत्तरं मिथ्यादिचतुर्भेदं कलयित्वा विचार्य एतदुत्तरे
कस्य क्रियोपन्यास उचित इति । निर्धार्य विभाव्यते साध्य-
मनयेति विभावना क्रियाप्रमाणमिति यावत् । एकस्य वादि-
नोऽर्थिप्रत्यर्थ्यन्यतरस्य सभ्यैर्द्वातव्या । उपन्यसनीयत्वेनाज्ञाप-
यितव्येत्यर्थः । कात्यायनोऽपि ।

लिखिते शोधिते सभ्यक् सति निर्दोष उत्तरे ।

अर्थिप्रत्यर्थिनोर्वापि क्रियाकरणमिष्यते ॥

क्रियाकरणं क्रियोपन्यासः । पुनर्दृश्यतिः ।

श्रुत्वा पूर्वोत्तरं सभ्यैर्निर्दिष्टा यस्य भावना ।

विभावयेत्प्रतिज्ञातं सोऽखिलं लिखितादिना ॥

विभाव्यते साध्यते साध्यमनयेति विभावना क्रियैव । पूर्वो-
त्तरं पूर्वपक्षमुत्तरश्चेत्यर्थः । इन्द्रैकवङ्गावः । निर्दिष्टा ब्रूही-
त्युपदिष्टा । कस्मिन्नुत्तरे कस्य क्रिया क्रिया रहितश्च किञ्च
तरमित्यपेक्षयामाह । व्यासः ।

प्राङ्गणायकारणोक्तौ तु प्रत्यर्थी निर्दिशेत् क्रियाम् ।

मिथ्योक्तौ पूर्ववादीतु प्रतिपत्तौ न सा भवेत् ॥

प्राङ्गणायकारणोत्तरयोः प्राङ्गणाय कारणे च साधिते-

ऽर्थी साध्यस्य ग्रहणस्य धारणासाधकत्वाद्यर्थं साधनं प्रत्यर्थिना-
 ऽभ्युपगमाच्चेति तन्नैव साध्यत्वाविर्भावात्तदुपन्यासकारिण एव
 प्रत्यर्थिनः प्रमाणोपन्यासस्तत्साधनायोचितः । अर्थि सत्त्वन्व-
 विरहप्रत्यर्थिसम्बन्धयोर्द्वयोरपि तेनैव निर्णयात् । सिध्योत्तरे
 तु वादिनः प्रमाणदुर्भिन्नं यदि प्रतिज्ञातेऽर्थे प्रमाणाभावादेव
 प्रत्यर्थ्यभिमतोऽर्थिप्रतिज्ञातसाध्यहेत्वभावः सिध्यतीति तत्परि-
 हाराय भावाभावयोर्भावस्यैव साध्यत्वौचित्याच्चार्थिन एव
 क्रिया । सम्प्रतिपत्तौ तु नैकस्यापि साध्यमस्तीति निरर्थकत्वात्
 क्रियैव नास्तीत्यर्थः । वृहस्पतिः ।

प्रतिज्ञान्भावप्रेक्षादी प्रत्यर्थी कारणन्तथा ।

प्राग्वृत्तवादिविजयं जयपत्नेण भावयेदिति ॥

प्राग्वृत्तं प्राङ्ग्रायः प्रतिज्ञाप्रतिज्ञातार्थम् इदञ्च परि-
 शेषेप्राप्तिव्योत्तरविषयत्वं । जयपत्नेणेति प्राङ्ग्रायदर्शिप्रवृत्त्युप-
 लक्षणम् । मनुः ।

अपक्कवेऽधमर्णस्य देहीत्युक्तस्य संसदि ।

अभियोक्ता दिशेद्देशं कारणं वान्यदुद्दिशेत् ॥

दिशति कथयति यथादृष्टमर्थमिति देशः साक्षी । मेधा-
 तिथिस्तु । ऋणादिप्रयोगदेशनर्त्तिनः । साक्षिणो देशशब्देन
 लक्ष्यन्त इत्याह । अन्यत्कारणं प्रमाणं साक्षिभिन्नं लेख्यादि ।
 मेधातिथिना तु कारणं वा ससुद्दिशेदिति पठित्वा कारणशब्दः ।
 प्रमाणप्रामाण्यवाचकोऽपि गोवलीवर्दन्यायेन साक्षिभिन्नकरण-
 माचष्टे । पृथगुपादानात् । कारणं वा ससुद्दिशेदिति पाठे ऽ-
 प्ययमेवार्थ इत्युक्तम् । यत्र भिव्याप्रत्यवस्कन्दनयोः कृत्स्नपक्ष-
 व्यापिताः । यथा कश्चिच्छृङ्गग्राहिकया कश्चिदभियुक्ते मदीये-

यङ्गौरमुकस्मिन् काले नष्टस्य गृहे दृष्टा यतः । तत्राभियुक्तं
उत्तरयति मिथैतत् । एतत्प्रदर्शितनाशकालात्प्रागेवास्य मद्-
गृहेऽवस्थितत्वादिति इदन्तावत्प्रक्षप्रतिक्षेपक्षमतममित्यनुत्त-
रत्वानर्हम् । कारणोपन्यासान्नशुद्धमिथ्योत्तरम् । एकदेशाभ्युप-
गमाभावाच्चार्थिना लेखितोऽर्थ इत्यादि प्रागुक्तप्रत्यवस्कन्दन-
लक्षणं नास्कन्दति । साध्यभेदायप्रतिज्ञाभेदापादकत्वाभावाच्च
न पक्षैकदेशे यत्प्रत्यमित्युक्तसङ्करवद्युपपद्यवहारासम्भवकृतं
युगपदनुत्तरम् । तस्मात्कारणं मिथ्योत्तरमेवेदम् । अन्यतर-
साधनेनापि विवादपर्यवसानात् । अत्र मिथ्याक्रियापूर्ववादं
इति वचनात्करणे प्रतिवादिनीति वचनाच्चान्यतरस्य यथा-
क्षचिक्रियोपन्यास इति भाति यद्यपि तथापि मिथ्याक्रिये-
त्यादेः शुद्धमिथ्याविषयत्वेनैतद्विषयत्वाभावात्कारणे प्रतिवादि-
नीति वचनात् । प्रतिवादिन एवात्र क्रिया । नचास्यापि
शुद्धप्रत्यवस्कन्दन-विषयत्वादेतद्विषयत्वाऽभावप्रसङ्गेन कस्यापि
क्रिया प्राप्नोतीति निर्णयप्रतिबन्ध एवेति वाच्यम् । यतः प्रसिद्ध-
प्रत्यवस्कन्दनेऽपि ग्रहणाद्यभ्युपगमेन प्रतिदानादिकारणोत्तर-
तैवास्यासम्भाविनीति वाच्यम् । एकदेशाभ्युपगमस्य प्राचि-
कत्वात् । कारणोपन्यासस्यैवोत्तरान्तरासङ्कीर्णतया तल्लक्षण-
त्ववश्यम्भावात् । एवं कृतस्त्रपक्षव्यापि सम्राज्जगत् मिथ्योत्तर-
मपि द्रष्टव्यम् । यथा प्राक्तनाभियोग एव । यद्येवं प्रतिवदति
मिथैतत् । यतः प्रागयमस्मिन्नभियोगे मया व्यवहारमार्गेण
पराजित इति । अत्रापि प्राज्जगत्कारणोक्तावित्यादि प्राक्-
प्रदर्शितवचनात्प्रत्यर्थिन एव क्रियोपन्यासः । प्राज्जगत्सिद्धौ
प्रतिज्ञायाः प्रकटमेव मिथ्यात्वपर्यवसानादस्य शुद्धप्राज्जगत्-

विषयत्वासम्भवादेतादृशप्राङ्ग्रायविषयताया अथ वर्जनीय-
त्वात् । पक्षप्रतिक्षेपक्षमस्यास्य प्राग्वदेवानुत्तरत्वानर्हत्वात् ।
यत्न तु कारणप्राङ्ग्राययोः कृत्स्नपक्षव्यापितयैकोत्तरत्वन्त-
प्रत्यर्थिना प्राङ्ग्राय एव साधनीयः । कारणसाधनस्य तदन्त-
र्भूतत्वात् । यथारूपकशतमनेन सामकं गृहीतमित्यभियुक्तः
प्रतिवदति सत्यं गृहीतं प्रतिदत्तत्वादिदानीमस्मै न धारयामि ।
अस्मिन्नेवार्थे प्रागसु नाहमभियुक्तश्चतुष्पाद्यवहाररीत्यासुम्परा-
जितवानिति । इदानीं हीनपरिज्ञानोपायः । तत्र मनुः ।

वाच्यैर्विभावयेल्लिङ्गैर्भावमन्तर्गतं वृणाम् ।

स्वरवर्णैर्ङ्गिताकारैश्चक्षुषा चेष्टितेन च ॥

स्वरौ विकृतौ गङ्गदत्तादिः । वर्णोऽप्यस्वाभाविकः कृष्ण-
त्वादिः । इङ्गितं खेदवेपथुरोमाद्यादि । आकारो विकृतो
भ्रुवः क्रियादिः । चक्षुः कातरम् । चेष्टितं वृथास्थानात् स्था-
नान्तरगमनादि । याज्ञवल्काः ।

देशाद्देशान्तरं याति हृक्कणी परिलेढि च ।

ललाटं स्विद्यते चास्य मुखं वैवर्ण्यं मेति च ॥

परिशुष्यत्स्वबलद्वाक्यो विरुद्धस्वञ्ज भाषते ।

वाक्चक्षुः पूजयति नो तथोष्ठौ निर्भुजत्यपि ॥

स्वभावाद्विकृतिं गच्छेन्ननोवाक्कायकर्मभिः ।

अभियोगेऽथ साक्ष्ये वा दुष्टः स परिकीर्तितः ॥

मनोवाक्कायकर्मभि रर्थः स्वभावाद्विकृतिरुच्छेत् न भयादिनि-
मित्तमसावभियोगे साक्ष्ये वा दुष्टः परिकीर्तितः । मनः प्रकृति-
विकृतिरेव विविच्य दर्शयति । देशान्तरं याति नचैकत्वाव-
तिष्ठते । हृक्कणी ओष्ठप्रान्तौ परिलेढि जिह्वया पुनः परि-

घटयतीति कर्मणो विवृतिः । अस्य ललाटं खिद्यते खेद-
विन्दुदृन्दाङ्कितमभवति । सुखं वैवर्ण्यं वर्णान्यत्वं पाण्डुवद्वज्र-
त्वादि । एति प्राप्नोतीति । कायश्च परिष्णुष्यत्स्ववज्रवाक्यः ।
परिष्णुष्यत्यगजदं स्ववज्रवत्यस्तपदवर्णं वाक्यं यस्य सः । वज्र
अनुपयुक्तं विदुष्वं पूर्वापरविरोधवज्राघत इति वाचः । प-
रोक्तां वाचस्पतिवचनदानेन । चक्षुश्च परस्य प्रतिवीक्षणो न
पूजयति नाभिनन्दतीति मनोविक्रतेर्ह्यङ्गपरकीयमनोविक्र-
तेरप्रत्यक्षत्वात् । तथा ओष्ठौ निर्भुजति वक्रयत्युपर्यधो
भावेन चालयतीति कायस्यैव विवृतिः ॥ मसुरेव ।

आकारैरिङ्गितैर्गात्या चेष्टया भाषितेन च ।

नेत्रवक्रविकारैश्च ज्ञायतेऽन्तर्गतं मनः ॥

कात्यायनः ।

आकारेङ्गितचेष्टाभिस्तस्य भावं विभावयेत् ।

प्रतिवादी भवेद्धीनः सोऽनुमानेन लक्ष्यते ॥

कम्पः खेदोऽथ वैवर्ण्यमोष्ठशोषाभिमर्षणम् ।

भ्रूलेखनं स्यान्नहानि स्तिर्यग्गुह्येनिरीक्ष्यम् ।

स्वरभेदश्च दुष्टस्य चिह्नमाहुः मनीषिणः ॥

प्रतिवादीशब्देन परस्परप्रतिपक्षवादित्वादुभयोर्ग्रहणम् । अ-

भिमर्षणञ्चिह्नयोष्ठग्रान्तावलोहनं हृन्दैकवज्रावः । श्रीरामायणे ।

आकारं छाद्यमानोऽपि न शक्यो विनिगूहितुम् ।

वज्राङ्घ्रि विष्टणोत्थेष भावमन्तर्गतं नृणाम् ॥

अनेन च पराजयसम्भावनामात्रप्रतिपाद्यते तस्य च फलं
क्रियादिपरामर्शे सभ्यादीनामत्यवधानेन व्यवहारशेषविचारः ।

अवेतावता पराजयनिश्चयो साध्यनिर्णयो वा नैसर्गिकनैमि-

क्तिकविकारयोर्वैलक्षण्यस्य विवेक्तुमशक्तत्वात् । यद्यपि कोऽपि निपुणतममतिर्विवेक्तुं शक्नुयात् तथापि न पराजयनिमित्त-
मसाक्षित्वनिबन्धनं वा दण्डादिकार्यं सम्भवति । न हि निपु-
णभिषगभियोगमूलकमरणनिश्चयेऽपि हतकार्यमार्याः समा-
चरन्ति । योगीश्वरः ।

सन्दिग्धार्थं स्वतन्त्रो यः साधयेद्यच्च निष्पतेत् ।

नचाहृतो वदेत्किञ्चिद्दीनो दण्डश्च स स्मृतः ॥

सन्दिग्धमधमर्णादिभि रनभ्युपगतमेवार्थं यः स्वतन्त्रः ।
प्रमाणनिरपेक्ष एव साधयेदासेधादिना राजादिभ्यो ऽनि-
वेद्यैव तस्माज्जिघृक्षति तदुपरि दण्डाद्यादयति वा स हीनो-
दण्डोभवति । न परं प्रकृतार्थहानिमाप्नोति प्रत्युत स्वातन्त्र्य-
निबन्धनं राजदण्डमपि दातुमर्हति । यच्च स्वयमभ्युपेतं साध-
नेन वा साधितयाच्यमानो निष्पतेत् । पलायेत सोऽपि तथा
दण्डः । साधितं धनञ्च दाप्यः । यच्चाहृतोऽभियुक्तो राज्ञा चाहृतः
सदसि न किञ्चिद्वदति स प्रकृतार्थहानिंदण्डञ्च प्राप्नोति ।
प्रकरणात् दुष्टपरिज्ञानमेव नाभूदिति दण्डग्रहणं दण्डोऽपि
शास्योऽप्यर्थान्न हीयत इतिस्मार्थान्नहीयत इत्यर्थादहीनत्व-
दर्शनादत्र तन्नाभूदिति हीनग्रहणं नारदोऽपि ।

अन्यवादी क्रियाद्वेषी नोपस्थाता निरुत्तरः ।

आहृत प्रपलायी च हीनः पञ्चविधः स्मृतः ।

अन्यवादी तथा हीनः स एव विद्वताननः ॥

पूर्ववादं परित्यज्य योऽन्यमालम्ब्य ते पुनः ।

वादसंक्रमणाज्ज्ञेयो हीनवादी स वै नरः ॥

कात्यायनेनापि ।

आवयित्वा यदा कार्यन्यजेदन्यद्देदसौ ।

अन्यपक्षाश्रयस्तेन कृतो वादी स हीयते ॥

यश्च कश्चिदभियुज्य नाहमेनमभियुज्य इत्येवं विशुद्धम-
भिदर्शितं सोऽप्यन्यवादीतथा हीन इत्याह स एव ।

न मयाऽभिहितं कार्यमभियुज्य परं वदेत् ।

विव्रुवंश्च भवेदेवं हीनन्तमपि निर्दिशेत् ॥

तथा पक्षे लिखितं पूर्वपक्षमप्यन्यथा कुर्वन्नन्यवादी तथा
हीन इत्यथाह स एव ।

लेखयित्वा तु यो वाक्यमूनं वाऽभ्यधिकं पुनः ।

वदेद्वादी स हीयेत नाभियोगन्तु सोऽर्हति ।

अभियोगं पूर्वपक्षं नार्हति वादित्वयोग्यो न भवतीत्यर्थः ।

क्रियाद्वेषिणो ऽनुपस्थातुश्च हीनताया स्तेनैव विवरणं कृतम् ।

सभ्याश्च सान्निष्यश्चैव क्रिया ज्ञेया मनीषिभिः ।

तां क्रियां द्वेष्टि यो मोहात् क्रियाद्वेषी स उच्यते ॥

आह्वानादनुपस्थानात् सद्य एव स हीयते ।

निरुत्तरतया हीन मयाह स एव ॥

ब्रूहीत्युक्तोऽपि न ब्रूयात् सद्यस्तद्धनमर्हति ।

द्वितीयेऽहनि दुर्वुद्धेर्विद्वान्तस्य पराजयम् ॥

पराजयं पराजयचिह्नहीनताम् । अतएव हारीतः ।

सोपदेशं हरेत्कालमब्रुवं आपसंसदि ।

उक्त्वा वचो विव्रुवंश्च हीयमानस्य लक्षणम् ॥

सोपदेशं सञ्जाजम् । यथाह कात्यायनः ।

व्याजेनैव तु यत्नासौ दीर्घकालमतिक्रमेत् ।

सोपदेशान्तु तद्विद्यादादहानिकारं स्रुतमिति ।

आहृत-प्रपलायी । अभियोगपरिहारार्थं माह्वानबुद्ध्या-
प्रच्छन्नचारी । एतेषा सुत्तरोत्तरस्य हीनता सुवीर्येति ज्ञाप-
यितुं हीनं पञ्चविध इत्युक्तं न परिसंख्यार्थमन्येषामपि
हीनत्व स्मरणात् । हीनता गुरुत्वज्ञापनं दण्डभूयस्त्वार्थम् ।
यच्चोक्तं क्वात्यायनेन ।

अन्यवादी पणान् पञ्च क्रियाद्वेषी पणान्दश ।

नोपस्थाता दश द्वेच षोडशैव निरुत्तरः ॥

आहृतप्रपलायी च पणान्दाप्यस्तु विंशतिम् । अत्रापि
विशेष उक्तस्तेनैव ।

विराहृत मनायात माहृत प्रपलायिनम् ।

पञ्चरात्र मतिक्रान्त विनयेत्तं महीपतिः ॥

कात्यायनेनैव प्रकारान्तरेणापि हीन उक्तः—

अवितव्यवहाराणामेकं यत्र प्रभेदयेत् ।

वादिनं लोभयेच्चैव हीनन्तमपि निर्दिशेत् ॥

आवितव्यवहाराणां सभ्यादीनां मध्ये एकमपि यः प्रभे-
दयेत् । अन्यद्वारानुरोधाद्युत्पादनेनेत्यर्थः । बृहस्पतिरपि ।

भयं कुर्वति भेदं वा भीषणं वा निरोधनम् ।

एतानि वादिनो यस्य व्यवहारे स हीयते ॥

भयादीनि व्यस्तसमस्तानि येन कृतानि स हीयत इत्यर्थः ।

भयं करोति भीषणं मन्यसुखेन भयोत्पादनमिति शेषः ।

मनुरपि । अदेशं यश्च दिशति निर्दिष्टापङ्गुते च यः ।

यस्याधरोत्तरानर्थान् विगीतान्नावबुध्यते ॥

अपदिस्थापदेशश्च पुनर्यस्वपधावति ।

सम्यक् प्रणिहितञ्चार्थं षष्ठः सन्नाभिनन्दति ॥

असम्भाष्ये साक्षिभिश्च देशे सम्भाषते मिथः ।
 निरुच्यमानं प्रश्नश्च नेच्छेद्यश्चापि निष्प्रतेत् ॥
 ब्रूहीत्युक्तञ्च न ब्रूयादुक्तञ्च न विभावयेत् ।
 न च पूर्वापरं विद्यात्तस्मादर्यात् स हीयते ॥
 ज्ञातारः सन्ति मेत्युक्त्वा दिशेत्युक्तो दिशेन्न यः ।
 धर्मस्थः कारणैरेतैर्हानन्तमपि निर्दिशेत् ॥

अदेश्य मनुपयोगासम्भवादिना निर्देशानहं दिशति कथ-
 यति यः । यच्च कथितमपि, नमयेदमुक्तमित्यपक्षपति । यश्चा-
 धरोत्तरानर्थान् पूर्वापराभिहितान्विगीतान्विरुद्धांस्तत्त्वेन
 नावबुध्यते । यश्चापदेशं व्याजं पीडादिकमपदिश्योद्भाष्याप-
 धावति अपसरति सभातः । यच्च सम्यक् प्रणिहितं सम्यक्
 प्रणिधानेनाकलितमपि परोक्तमर्थं पृष्टः सन्नाभिनन्दति अनु-
 वादप्रत्युत्तरदानादिना नाद्रियन्ते । मेधातिथिस्त्वदेशमिति
 पठित्वा भाषावादिलिखितदेशभिन्नमसम्भावितं वा देशम् ।
 यद्वाभियोक्तादिशेद्देशमित्यत्रेव देशशब्देन साक्षिणो व्याख्याय
 साक्षिनिर्देशः । अकाले असम्भावितः साक्षिणो निर्दिशति-
 व्याचख्यौ । यच्च ज्ञातारः साक्षिणो मदुक्तोऽर्थे सन्तीति सभा-
 यासुक्त्वा के ते वदेत्युक्तो न वदेत्तान् । अत्र मा मां ज्ञातारः ।
 यथार्थवाद्यहमिति जानानाः साक्षिण इति यावत् । द्विती-
 यैकवचनान्तस्यास्त्वच्छब्दस्य द्वितीयाया इत्यनेन मां इत्यस्य
 मा इत्यादेशः । नतु मे इति षष्ठ्यन्तमेतत् । खलुर्थचतृनमिति
 तन्निषेधात् । तेनमेति सन्धिरपि समाहित इति मेधातिथिः ।
 आचार्यास्तु । व्याकरणाधिकरणे सन्धिकरणमत्रापशब्द इति
 पूर्वपक्षप्रसङ्गेन वदन्तः षष्ठ्यन्ततामेवास्य मन्थन्ते मे सन्तीति

सम्बन्धान्न तृतीयसम्बन्धप्रयुक्तषष्ठीप्रतिषेधावकाश इति तेषा-
मभिसन्धिः । सान्त ज्ञातार इत्युक्तेति कल्पतरुलिखितपाठ-
स्वनाकर एवाचार्यमेधातिथिभ्यामधृतत्वादिति ध्येयम् ।
सिद्धान्ते त्वाचार्याणां छान्दसत्वं भवत् समाधिरभिसतः ।
एतैः कारणैर्व्यस्तैः समस्तैर्वा वादिप्रतिवादिनोरन्यतरं हीन-
निर्दिशेदित्यर्थः । हीनवादितया दण्डार्हतामात्रेण प्रकृतार्थ-
हानिरिति प्रमादपरिहारार्थमेवायं प्रपञ्चः । कुलन्निरस्ये-
त्यादि वचनात् । अतएव नारदोऽपि ।

सर्वेष्वर्थविवादेषु वाक्कुलेनावसीदति ।

परस्त्रीभूसृणादाने शास्त्रोऽप्यर्थान्न होयत इति ।

अस्यार्थः । अर्थविवादेषु सर्वेषु वाक्कुले प्रमादाभिधाने
पूर्वप्रपञ्चितेऽपि नावसीदति प्रकृतादर्थान्न हीयते । अतोदा-
हरणमात्रं परस्त्रीत्यादि । एतेषु प्रमादाभिधानेऽपि शास्त्रो-
दण्डोऽपि यथा न प्रकृतार्थाद्हीयते इति । एवं सर्वेष्वर्थ-
विवादेऽप्यित्यर्थः । अन्यथा परस्त्रीत्यादेरानर्थक्यमेव भवेत् ।

अर्थविवादोपादानान्मन्यकृतेषु प्रकृतार्थादपि हीयत
इत्यर्थादुक्तं भवति । यथाह मनेन शिरसि ताडित इत्यावेद्य-
भाषादिसमये हस्तेन पादे ताडित इति वदन् दण्ड्यः परा-
जितश्च भवति । मन्यकृतावेषादशदेवताङ्गनादिकमयमस्त्रि-
ज्जारोप्यावेदितवान् धर्माधिकरण इति प्रतीतेः । अतएव
दोषानुरूपं संग्राह्यं पुनर्वादो न विद्यत इति वार्हस्यत्यः
पुनर्वादिनिषेधोऽपि मन्यकृतव्यवहारविषय एव । आहो
दण्डमित्यर्थात् । असम्भ्राय्ये सम्भाषणानर्हे विजन इति दा-
वत् । नेच्छेत् श्रुतमायश्रुतवत्कुर्यात् । राजकार्यादिन्याज-

LIBRARY.

Jangamwadi Math, VARANASI

CC-0- Jangamwadi Math Collection. Digitized by eGangotri

Acco. No. 1891

सुत्याद्य ग्रामान्तरङ्गच्छेत् । ब्रूहीत्यादिगतार्थम् । अत्रा-
देशमित्यादौ ब्रूहीत्यादौ च बद्धकत्वोऽपि पथ्यं वदितव्य-
मिति शावरभाष्योक्तरीत्यास्मिन् प्रकरणे पुनरुक्तिर्नदोष इति
भगवान्बोधातिथिराह । कचिदर्थविवादेऽप्यर्थहानिः । सन्दि-
ग्वार्थमित्यनेन दर्शिता । नारदोऽप्याह ।

अनिवेद्य तु यो राज्ञे सन्दिग्धेऽर्थे प्रवर्तते ।

प्रसह्य स विनेयः स्वात्मचाप्यर्थे च सिध्यति ॥

प्रवर्तते साधयति बलादिनेत्यर्थः । वृहस्पतिरपि ।

आहूतप्रपलायी च मौनी साक्षी पराजितः ।

स्ववाक्य प्रतिपन्नश्च हीनवादी चतुर्विधः ॥

साक्षी पराजितः साक्षी वचनाद्ये पराजितः,

स्ववाक्य प्रतिपन्नः सः प्रतिपत्युत्तरदाता,

अनयोर्दृष्टान्तत्वेनोपादानम् । यथाऽनयो रविप्रतिपन्नार्थ-
हानिस्तथान्ययोरपीत्यर्थः । अत्राप्युत्तरोत्तरहीनताधिक्यप्रति-
पादनार्थं चतुर्विधग्रहणन्परिसङ्ख्यार्थमन्यथान्येषान्तत्कथनं
विरुध्येत । कस्मिन् कदाहीनकार्यमित्यत्र कालावधिरुक्तस्ते-
नैव ।

प्रपलायी त्रिपक्षेण मौनकृत्यप्रभिर्दिनैः ।

साक्षिभिन्नस्तत्क्षणेन प्रतिपन्नश्च हीनत इति ॥

साक्षिभिन्नस्तत्पराजितः यश्च सामान्यः साक्षिणो निर्दिश्य
पञ्चाद्विशिष्टानिर्दिश्यन्नुनाज्ञातार इत्यनेन, हीनतयोक्तिस्त-
त्रापि कालावधि वृहस्पतिरेवाह ।

साक्षिणस्तु समुद्दिश्य यस्तु तान्न विवादयेत् ।

विशद्वातिपक्षाद्वा तस्य हानिः प्रजायत इति ।

दैविकराजिज्ञान्तराये त्ववधतिक्रमेऽपि न दोष इत्यप्याह
स एव ।

आचारकरणे दिव्ये कृत्वोपस्थाननिर्णयम् ।

नोपस्थितो यदा कश्चिच्छलन्तत्र न कारयेत् ॥

दैवराजकृतो दोषस्तस्मिन् काले यदा भवेत् ।

अवधित्यागमात्त्रेण न भवेत् स पराजितः ॥

इति आचारकरणे व्यवहारकरणे । क्लृप्तत्र कारये-
दिति वदता यत्र वचने नार्थहानिः प्रतिपादिता तत्रैव पुन-
र्विवादाभावोऽन्यत्र तु हीनतानिमित्तं दण्डं कृत्वा पुनर्वादः
प्रवर्त्तनीय एवेति सूचितं यत आह । कात्यायनः ।

पलायनानुत्तरत्वादन्यपक्षाश्रयेण वा ।

हीनस्य गृह्यते वादो न स्ववाक्यजितस्यच ॥

स्ववाक्यजितस्येति प्रकृतार्थहानिनिमित्तोपलक्षणान्तेनैव
विवृतमिदम् ।

यो हीन चिह्नेन जितस्तस्योद्धारविदुर्वुधाः ।

स्ववाक्यहीनो यस्तु स्यात् तस्योद्धारो न विद्यत इति ॥

उद्धारः पुनर्व्यवहारः । अत्रापि स्ववाक्यहीन इति प्रकृ-
तार्थहानिनिमित्तोपलक्षणम् । विवादमुपक्रम्य राजानं
वञ्चयित्वाऽन्योन्यं यौ वादिप्रतिवादिनौ स्वयमेव विवादान्नि-
वर्त्तते तयोरुभयोरपि दण्ड्यत्वमाह वृहस्पतिः ।

पूर्वोत्तरे सन्निविष्टे विचारे सम्प्रवर्त्तिते ।

प्रथमं ये मिथो यान्ति दाप्यस्ते द्विगुणन्दमम् ॥

मिथ इत्यनेन राज्ञो निवेदनमकृत्यैवाऽन्योन्यमित्युक्ते
राजवचनमवगम्यते । कात्यायनस्तु स्पष्टमाह ।

अवेद्य प्रगृहीतार्थं प्रशमं यान्ति ये मिथः ।

सर्वे द्विगुणदण्डाः स्युर्विप्रलम्भान्नृपस्य त इति ॥

द्विगुणो दण्डस्तु पराजयनिमित्तदण्डापेक्षया । नतु
विवादास्यदीभूतद्रव्यापेक्षया अद्रव्य विवादेष्वव्याप्तेः । राज्ञो
निवेद्याऽन्योन्यरुच्या राजानुरोधेनैव वा सन्धिकरणे तु न दण्ड
इत्यर्थः । सिद्धं स्फुटीकृतं दृढस्यतिना ।

पूर्वोत्तरेऽभिलिखिते प्रक्रान्ते कार्यनिर्णये ।

द्वयोरुत्तरयोः सन्धिः स्यादयः खण्डयोरिव ॥

साक्षिसभ्य विकल्पस्तु भवेत्तत्रोभयोरपि ।

दोलायमानौ यौ सन्धिं कुर्यातान्तौ विचक्षणौ ॥

प्रमाणसमता यत्र भेदः शास्त्रचरित्रयोः ।

तत्र राजाज्ञया सन्धिरुभयोरपि शस्यते ॥

धर्मार्थोपग्रहः कीर्त्तिर्भवेत्स्याभ्येन भूभूतः ।

न क्षिप्यन्ते साक्षिसभ्या वैरञ्च विनिवर्त्तते ॥

निग्रहातुग्रहं दण्डं धर्मं प्राप्य यशोऽयशः ।

विग्रहाज्जायते वृणां पुनर्दोषस्तथैव च ॥

तस्मात्कुलगणाध्यक्षधर्मज्ञाः समदृष्टयः ।

अदोषलोभाद्यद्ग्नूयुस्तत्कर्त्तव्यं विजानतेति ॥

साक्षिसभ्य विकल्प इति । उभयोरप्यर्थिप्रत्यर्थिनोः किमे
ते वक्ष्यन्तीति साक्षिसभ्यविषयको विकल्पो भवेत् तत्र कार्य-
निर्णये दोलायमानौ सन्देहदोलारूढौ यावर्थिप्रत्यर्थिनौ
सन्धिं कुर्यातान्तौ विचक्षणौ चतुरौ पराजयजनिताऽप्रति-
ष्ठादितिरोधानादित्यर्थ इति कल्पतरुः । रत्नाकरस्तु सा-
क्षिणां सभ्यानाञ्च विकल्पः परस्परविरोध इत्याह । प्रमाण-

संमतेति । यत्र सभ्यानां वादिद्वयपक्षे प्रमाणं साम्यं प्रति-
भाति । यत्र च शास्त्रचरितयोर्भेदः शास्त्रे शास्त्रान्तरेण
चरिते व्यवहारे चरितान्तरेण भेदो विप्रतिपत्तिर्नतु शास्त्र-
व्यवहारयोः परस्परभेद इति व्याख्यानं धर्मशास्त्राविरोधे
व्यवहारस्यार्थशास्त्रत्वेन दुर्बलत्वात् ।

तत्र राजाज्ञया सन्धिः कार्यत्वेन प्रशस्यते ।

धर्मार्थोपग्रहादिहेतुत्वात् । निग्रहालुग्रहाद्य व्यवस्थानि-
वर्त्तकत्वाच्च । तस्मादित्यादिना राजाज्ञैव केवलं न सन्धि-
हेतुः कुलगणाध्यक्षादिवचोऽपि राजवचश्च नयेति प्रतिपाद्यते ।
एतच्च प्रत्याकलितं सस्यैरवश्यमादर्त्तव्यमित्याह नारदः ।

प्रमाणानि प्रमाणज्ञैः परिपाल्यानि यत्नतः ।

सीदन्ति हि प्रमाणानि प्रमाणैरव्यवस्थितैः ॥

अस्यार्थः स्मृतिचन्द्रिकाकारेणैवसुक्तः । अव्यवस्थितैः प्र-
माणैः प्रमाणानि प्रमाणकर्त्तारः प्रमाणशब्देन लक्ष्यते । ते
सीदन्ति विनश्यन्ति निर्णयं नाप्नुवन्ति । अतः प्रत्याकलन-
कौशलेन प्रमाणज्ञैः सस्यैर्यत्नतस्तानि प्रमाणानि परिपाल्यानि
यथा व्यवस्थादुःस्थितानि न भवन्ति तथा विवेचनीयानीत्यर्थः
इति । वयन्तु अव्यवस्थितैर्मूलशैथिल्यादिना दुःस्थितैः प्र-
माणैः प्रमाणां लुप्राहकैस्तर्कैः प्रमाणानि साध्यादीनि सीदन्ति
निर्णयाक्षमाणि भवन्ति । हि यतोऽतः प्रमाणज्ञैः प्रमाणानि
यत्नतः परिपाल्यानि सत्तर्कपरिशुद्धानुग्रहेण तत्त्वनिर्णय-
फलानि कार्याणीति व्याचक्ष्महे । अनयोश्च व्याख्यानयो-
स्तारतम्यन्तत्त्वविद्भिर्विवेचनीयम् । इदञ्च प्रत्याकलितव्यवह-
र्तुसम्बन्धाभावाऽव्यवहारदर्शिमात्रकर्तृकत्वात् व्यवहारपाद-

चतुष्टयान्तर्भूतमिति मिताक्षराकारस्य सम्मतम् । नत्वनुपादेयमे
तदन्तरेण तृतीयक्रियापादानवतारात् । यथाह । उक्त-
राभिधानानन्तरमर्थिप्रत्यर्थिनोः कस्य क्रिया का वा क्रियेति
परामर्शलक्षणस्य प्रत्याकलितस्य योगीश्वरेण व्यवहारपाद-
त्वेनानभिधानाद्यवहन्तृसम्बन्धाभावाच्च न व्यवहारपादत्व-
मिति । अपरार्कस्तु । साध्यसिद्धिपदेन जयपराजयावधारणं
लक्षणं प्रत्याकलितं योगीश्वरवचने लक्षणया गृह्यत इति
वदन् क्रियोपन्यासोत्तरकालीनविचारस्य सभ्यैः क्रियमाणस्य
प्रत्याकलितरूपतामभिप्रैति । सम्प्रतिपत्युत्तरेण क्रियापादे-
नापि जयपराजयावधारणलक्षणप्रत्याकलितपाद इति द्विपा-
त्त्वमेवेति ब्रुवाणो वाचस्पतिरपि तदेवानुवद्भाति । कल्पतरु-
स्मृतिचन्द्रिकाकारौ मिताक्षराकारवदेवोत्तरलेखनानन्तर-
भावितानां हीनपरिज्ञानसन्धिकरणक्रियादानानां क्रियापाद-
प्राग्भाविनां प्रत्याकलितत्वमभिहितवन्तौ । व्यवहारोपयोगि-
त्वाद् दृढस्यत्यादिवचनानां प्रागस्मिन्निष्ठितानामनुरोधाच्च
व्यवहारपादत्वं परन्तदनभ्युपगतमभ्युपगतवन्तौ क्रियापाद-
प्राग्भावित्वमेव तु तस्य युक्तम् । ये तु तिष्ठन्ति करण इ-
त्यादि वचनात् व्यवहारपादत्वमस्तु नवेत्यन्यदेतत् । यत्तु ।
साध्यसिद्धे व्यवहारफलत्वान्न व्यवहारपादत्वं युक्तमिति । तन्न ।
व्यवहारभावनया फलापवर्गिण्याः फलनिरूप्यत्वेन फलस्य तदंश-
त्वेन तत्पादत्वे बाधकाभावात् । अतएव त्यंशाभावेनेति मी-
मांसकानामुद्घोषः । तात्पर्यपरिशुद्धावुदयनाचार्यस्तु प्रमा-
णोपन्यासमेव प्रत्याकलितमभिमन्यन्ते । तदाहुः । यद्यपि
परीक्षायां न वादिप्रतिवादिनौ स्तः । पृच्छोपक्रममात्रेण

द्वितीयोपयोगात् । सन्भवेऽपि तयोर्विषयोपस्थापनमात्रं पर्य-
वसानात् स्थेयस्यैव परीक्षकत्वम् । तथापि पूर्वपक्षोत्तरपक्षप्रत्या-
कलितनिष्कर्षभेदेन चतुष्पाद्यवधारपूर्वप्रवर्तनात् फलतो न
कश्चिद्विशेषः । एककर्तृकत्वेऽपि तावत् एव व्यापारकलापस्य
विचारे विद्यमानत्वात् । तस्मादप्यनिपुणो देशकस्तथापि
देश्यं सावगममेवेति । वस्तुतस्तु न प्रमाणोपन्यासस्तेषां प्रत्या-
कलितत्वेनाभिप्रेतः । किन्तु सभिककृतः प्रमाणोपष्टम्भककृत-
र्कादिपरामर्श एव । यतो न शास्त्रीयकथायां व्यवहारवत्पूर्व-
पक्षोत्तरपक्षौ स्वाभिमत सहेतुकसाध्यनिर्देशमात्रपरौ । किन्तु
पूर्वपक्षिणा कण्टकोद्धारोत्तरपक्षदूषणपुरःसरं स्वपक्षे स्थिरी-
कृते सिद्धान्तवादिना तदुभयप्रतिपक्षेण स्वपक्षसाधकप्रमाणक-
प्रमाणप्रथमप्रस्थापनं क्रियते । ततः स्थेयैस्तदुभयविवेकाख्य
प्रत्याकलितेन निष्कर्ष एकतरपक्षनिर्द्धारणरूपः क्रियते ।
तावता कथासमाप्तिर्वादे जल्पवितण्डयोस्तु सभिकादीनामुत्त-
रोऽपि व्यापारो विद्यत इत्यादि लक्षणमाकरे । अत्र तु
साध्यादिविलक्षणं मानमुत्तरभेदेन नियतं प्रागुपन्यासानर्ह-
मिति न पूर्वोत्तरपादान्तर्गतस्त्वस्य । अतएवात्र प्रत्याकलि-
तस्यानोत्तरे कस्य क्रियेत्यादि विमर्शस्य स्थेयकृतस्य प्रत्या-
कलितस्य प्राच्यत्वं प्रमाणोपन्यासात्तत्र तु प्रतीच्यत्वमेव स्थेय-
कृतप्रमाणसाध्यसाधुताविवेकरूपताचेत्यस्तु विस्तरः । एवं
प्रत्याकलितमाकलितम् । अधुना क्रियापादो विविच्यते । तत्र
कात्यायनः ।

वादिना यदभिप्रेतं स्वयं साधयितुं श्रुतम् ।

तत्साध्यं साधनं येन तत्साध्यं साध्यतेऽखिलम् ॥

सारभूतं पदम्भुक्ता निःसाराणि बह्वन्यपि ।
 संसाधयेत् क्रियायान्तु ताञ्जह्यात्सारवर्जिताम् ॥
 पक्षद्वयं साधयेद्या ताञ्जह्यादूरतः क्रियाम् ।
 क्रियां बलवतीमुक्त्वा दुर्बलं योऽवलम्बते ।

स जयेऽवधृते सभ्यैः पुनः स्नान्नाभुयात् क्रियामिति ॥
 तांस्वलवतीम् । तेन प्रागेवप्रबलं प्रमाणमुद्भाष्यं दुर्बल-
 प्रमाणालम्बनेन पराजितस्य पश्चात्प्रबलोपप्रमाणोपन्यासा-
 वसरो नास्तीत्यर्थः । अतएवाह नारदः ।

निर्णिक्ते व्यवहारे तु प्रमाणमफलं भवेत् ।
 लिखितं साक्षिणो वापि पूर्वमावेदितं नवेति ॥

निर्णिक्ते शोधिते । अन्यतरजयपराजयान्यतरावधारणं
 प्रापित इति यावत् । पूर्वमेव दुर्बलप्रबलसकलप्रमाणोपन्यास-
 कृते तु सर्वप्रमाणानुसारेण क्लृप्तं निरस्येत्यभिधानात् ।
 पश्चादुद्भावितन्तु क्लृप्तमत्वादिशङ्काकलङ्कितमित्यनुपादेयमे-
 वेत्यर्थः । अतएव पूर्ववाक्येऽपि भुक्तेति पुनरिति चोक्तम् ।
 सएव यथा ।

पक्षेषु धान्येषु यथा निस्कृता ग्राहणो गुणाः ।

निर्णिक्तव्यवहाराणां प्रमाणमफलं तथेति ॥

उत्तरे यत्र निवेशिते साध्यसिद्धे साधनाय तत्साधननि-
 र्देशकः कुर्व्यादित्यपेक्षिते याज्ञवल्क्य आह ।

ततोऽर्थी लेखयेत्सद्यः प्रतिज्ञातार्थसाधनम् ।

तत उत्तरलिखनान्तरमर्थी अर्थ्यत इत्यर्थः ॥

साध्यं सोऽस्याऽस्तीत्यर्थी साध्यवान् । सद्य एवाविलम्बेन
 प्रतिज्ञातस्य प्रतिज्ञाविषयस्यार्थस्य साध्यस्य साधनम् । सा-

धत्तेऽनेनेति साधनं प्रमाणम् । साध्यादि लौकिकमलौकिकं वा लेखयेत् । लेखकद्वारा स्वयं वा लिखेदित्यपि द्रष्टव्यम् । दृष्टार्थत्वात् । अत्र सद्य इति वदन्नुत्तराभिधाने कालविलम्बनमप्यनुमन्यते । तच्च विशेषपरिभाषायां विवक्ष्यते । अर्थी लेखयेदित्यनेन सम्प्रतिपत्तौ न कस्याप्यर्थित्वमिति न कोऽपि साधनं लेखयेदिति पादद्वयेनैव व्यवहारनिर्वाहः । तथाचोक्तम् । द्विपात्सम्प्रतिपत्तिस्तिष्ठति मिथ्योत्तरे पूर्ववादिन एवार्थित्वात् स एव साधनं लेखयेत् । कारणोत्तरप्राङ्ग्रायोत्तरयोस्तु प्रत्यर्थैव साध्यवान् कारणप्राङ्ग्राययोस्तस्यैव साध्यत्वादिति स एव लेखयेदित्युक्तं भवति । तेन ।

प्राङ्ग्रायकारणोक्तौ तु प्रत्यर्थी निर्दिशेत् क्रियाम् ।

मिथ्योक्तौ पूर्ववादी तु प्रतिपत्तौ न सा भवेत् ।

मिथ्या क्रिया पूर्ववादे कारणे प्रतिवादिनि ।

प्राङ्ग्रायेऽपि तथैव स्यात्प्रतिपत्तौ न सा भवेदिति ॥

व्यासादि स्मृत्युक्तोऽर्थोऽर्थपदेन सङ्क्षेपतः । सर्व एवोक्तो भवति । अत्र चण्डेश्वरः ।

साहसस्तेयपारुष्यगोभिशपात्ययेस्त्रियाम् ।

विवादयेत्सद्य एव कालोऽन्यत्रेच्छया स्मृत ॥

इत्यत्र सद्यो विवादयेदुत्तरान्दापयेदित्यनेन प्रत्यर्थिपक्षस्य लिखने विलम्बप्राप्तौ साहसादिषु तत्पक्षमपि सद्य एव लेखयेदिति योऽपवादः स यदि प्राग्भाषावादिपक्षलिखने विलम्बोक्त्यर्थप्राप्तः । प्रत्यर्थिपक्षलिखनविलम्बः स्यात् तदैव घटते नान्यथेत्येतद्वाक्यव्याख्याने यदर्थिपदेन प्रत्यवस्कन्दनप्राङ्ग्राययोः प्रत्यर्थैवाऽर्थीजात इति स एव साधनं लेखये-

दिति । प्रत्यर्थिनोऽपि ग्रहणमिति मिताक्षराकारव्याख्यातं
 तत्पूर्वापरविरोधान्मन्दमित्याह । तदति साहसम् । भाषो-
 त्तरवादिपक्षमात्रं लेखनपरत्वं यद्यनयोर्वाक्ययोस्तर्हि साधन-
 पदानन्वये समासानुपपत्तेः । सन्दर्भविरोधाच्च । साधनलेख-
 नस्यैवोत्तरं लिखनोत्तरमाकाङ्क्षितत्वात् । साहसादिष्वप्युत्त-
 रभेदव्यवस्थया द्वयोरपि पूर्ववाक्योपात्तसाधनलेखनं सद्य-
 स्वर्थोचितोत्तरलेखनविलम्बापवादोपपत्तेः । नचोत्तरलेखनं
 सर्वत्र प्रत्यर्थिन एवेति तद्विलम्बानुमतिविमत्योस्तं प्रत्येव
 प्रतिपादनमर्हमिति वाच्यम् । एतावतापि क्रियोपन्यासप्रति-
 पादकवचनस्यार्थपदेन भाषावादिमात्रग्रहणाग्रहे नियामका-
 भावात् । प्रत्युत मिथ्याक्रियेत्यादिवचनार्थसंग्रहाय द्वयोरपि
 ग्रहणमर्थपदेनेत्यस्यैव युक्तत्वात् । एवं सति मिताक्षरायां
 पूर्वापरविरोधापादनमज्ञानविलसितमेवेत्यास्तां तावत् । वृ-
 त्तस्यतिः ।

द्विप्रकारा क्रिया प्रोक्ता मानुषी दैविकी तथा ।

एकैकानेकधा भिन्ना सुनिभिस्तत्त्ववादिभिः ॥

साक्षिलेख्यानुमानञ्च त्रिविधा मानुषी क्रिया ।

साक्षिलेख्यानुमानमिति द्वन्द्वैकवद्भावः ॥

साक्षी द्वादशभेदस्तु लिखितं दशधा स्मृतम् ।

अनुमानन्तुद्विविधञ्चवधा दैविकी क्रिया ॥

इदं संख्याभिधानन्न नियमाय भेदान्तराणामपि प्रमा-
 णप्रकरणे वक्ष्यमाणत्वात् । कात्यायनः ।

लिखितं साक्षिणोभुक्तिः प्रमाणान्त्रिविधं विदुः ।

लेशोद्देशस्तु युक्तिः स्याद्विद्वानीह विषादयः ॥

लेशोऽन्यथानुपपन्नो धर्मस्तस्योद्देशोविमर्शो युक्तिरित्यर्थः ।

पूर्ववादेऽपि लिखिते यथाऽक्षरमशेषतः ।

अर्थी तृतीयपादे तु क्रियया प्रतिपादयेत् ॥

पूर्ववादी भाषालिखितं पूर्वपक्षतया लिखितं उत्तरमिति यावत् । तृतीयपादः प्रत्याकलिताख्यः तस्मिन् सति क्रियया प्रमाणेन प्रतिपादयेत् साध्यमितिशेषः । भाषोत्तरप्रत्याकलिताख्यपादत्रये सति क्रियया स्वकार्यमर्थी साधयेदिति तात्पर्यार्थः । कार्यक्रियाशब्दौ व्याचष्टे व्यासः ॥

कार्यं हि साध्यमित्युक्तं साधनन्तु क्रियोच्यते ।

द्विभेदा सा पुनर्ज्ञेया मानुषी दैविकी तथेति ॥

साधनं प्रमाणं प्रत्याकलितस्य तृतीयव्यवहारपादत्वमभ्युपगच्छता स्मृतिचन्द्रिकाकारेणैवमिदं वचो व्याख्यातम् । मिताक्षराकारमते तु तृतीयपादक्रिययेति संमुख एवार्थः । साक्षीद्वादशभेद इत्यादिप्रमाणप्रकरणे प्रपञ्चयिष्यामः । याज्ञवल्क्यः । प्रमाणं लिखितं भुक्तिः साक्षिणचेति कीर्तितम् ।

एषामन्यतमाभावे दिव्यान्यतममुच्यत इति ॥

दिव्येष्वन्यतममित्यर्थः कात्यायनः ।

यद्येको मानुषीं ब्रूयादन्यो ब्रूयात्तु दैविकीम् ।

मानुषीं तत्र गृह्णीया न्तु दैवीं क्रियां नृपः ॥

यद्येकदेशप्राप्तापि क्रिया विद्येत मानुषी ।

सा ग्राह्या नतु पूर्णापि दैविकीं वदतां नृणाम् ॥

एकदेशप्राप्ता साध्यैकदेशविषया । अत्र यद्येको वादी मानुषीं साध्यादन्यतमां क्रियां स्वपक्षसाधकतयोपन्यसत्यन्यस्तु तत्प्रतिपक्षतया दैविकीन्तदर्थोदितरवादि-पक्षसिध्यसिध्योः

सुलभत्वेन न दिव्यापेक्षेति प्रथमवचनार्थः । एवमेकोऽपि वादी साध्यानेकत्वे साध्यैकदेशमपि यदि प्रमाणेन साधयति तदैकदेशविभावितव्यायेनैकदेशान्तरस्यापि सिद्धेर्वक्ष्यमाणत्वान्न दिव्यावसर इति द्वितीयवाक्यार्थः । दिव्यस्वरूपप्रमाणयो रागमैकगम्यत्वान्मानुष प्रमाणासम्भव एव दिव्यस्य प्रामाण्यमिति सुनिवचननिचयपर्यालोचनयावगम्यते । अन्यान्यपि क्वचित् क्वचित्केषाञ्चित् प्रमाणाणां प्राधान्याभिप्रायेण व्यवस्थापकानि वचनान्युषीणां यथा ।

क्रिया न दैविकी प्रोक्ता विद्यमानेषु साक्षिषु ।

लेख्ये च सति वादेषु न स्यादिव्यं न साक्षिण इति कात्यायनः । पितामहः ।

स्थावरेषु विवादेषु दिव्यानि परिवर्जयेत् ।

साक्षिभिर्लिखितेनाथ भुक्त्या चैतान् प्रसाधयेत् ॥

इदमपि साध्यादिसमक्षस्थावरविषयविवादेषु सुलभमतस्तत् सम्भवान्वेषणमेव कार्यमित्येवम्परन्त सर्वथा दिव्यपरिहारपरम् । सर्वथा साध्याद्यसम्भवेऽपि दिव्याग्रहणेति निर्णयाभाव प्रसङ्गात् । कात्यायनः ।

दत्तादत्तेषु भृत्यानां स्वामिनां निर्णये सति ।

विक्रीयादानसम्बन्धे क्रीत्वा धनमनिच्छति ॥

द्युते समाह्वये चैव विवादे समुपस्थिते ।

साक्षिणः साधनं प्रोक्तन्नदिव्यं नच लेख्यकम् ॥

पूगश्रेणीगणादीनां या स्थितिः परिकीर्त्तिता ।

तस्यास्तु साधनं लेख्यन्नदिव्यन्न च साक्षिणः ।

द्वारमार्गं क्रियाभोग जलवाहादिषु क्रिया ।

भुक्तिरेव तु शुर्वी स्यान्न दिव्यं नच साक्षिणः ।

दत्तादत्ते प्रतिश्रुत्या प्रदाने दत्त्वा पुनः प्रत्यावृत्य ग्रहणे
वाग्दत्ताप्रदानिके विवादपद इति यावत् । अत्यानामित्या-
दिना वेतनादाने । विक्रीयादानेत्यादिना क्रयविक्रयानुशये
इतरद्वयकृतम् । दत्तादत्तादिषु वृद्धानां लिखितकरणा प्रसिद्धे
भुक्तेश्चासम्भवात् साक्षिणश्चैतादृशि विषये सुलभत्वान्मानुष-
प्रमाणसम्भवे च दिव्यासम्भवान्न दिव्यं नच लेख्यकमित्युक्तम् ।
पूगादीनां सन्निहितं वज्रकर्तृकायां लिखितं विना न निर्वाहः ।
सर्वेषां व्यवहर्तृत्वान्नोदासीन साक्षिसम्भवो मानुषसत्वे च दि-
व्यानवकाश इत्यभिसन्धायाभिहितन्न दिव्यं च साक्षिण इति ।
द्वारमार्गादिष्वपि गमनागमनादिरूपभोगस्यैव परं भावाल्ले-
ख्यस्य चाप्रसिद्धे मानुषाभाव एव च दिव्यावकाशान्न दिव्य-
मित्यादिभुक्तिरेव तु शुर्वीति चोक्तम् । एवं सर्ववचनानि
विवेचनीयानि । अतएव

अरण्ये निर्जने रात्रावन्तर्वेष्टमनि साहसे ।

न्यासापङ्कवने चैव दिव्या सम्भवति क्रियेति ॥

नारदेन । सम्भवतीत्युक्तं स एव ।

यदा साक्षी न विद्येत विवादे वदतां वृणाम् ।

तदा दिव्यैः परीक्षेत शपथैश्च पृथग्द्वैः ॥

स्त्रीणां शीलानियोगे च स्त्र्यसाहसयोरपि ॥

एष एव विधिर्दृष्टः सर्वार्थापङ्कवेषु चेति ॥

कात्यायनः । गूढसाहसिकानान्तु प्राप्तं दिव्यैः परीक्षणम् ।

युक्तिलेशेङ्गिताकार वाक्चक्षुश्चेष्टितैर्नृणाम् ॥

अलेख्य साक्षिके दैवी व्यवहारे विनिर्दिशेत् ।

दैवसाधे पौरुषेयीं न लेख्यं वा प्रयोजयेत् ॥

दृढस्यतिः । सणिसुक्ताप्रवालानां कूटकन्यासहारकः ।

हिंसकोऽन्याङ्गनासेवी परीक्ष्यः शपथैः सदा ।

महापापाभिशापेषु निक्षेपहरणे तथा ॥

दिव्यैः कार्यं परीक्षेत राजा सत्स्वपि साक्षिषु ।

चिरन्तनो पांशुकृतचिरनष्टेषु साक्षिषु ।

प्रदुष्टेषु समानेषु दिव्यैः कार्यं विशोधयेत् ॥

अत्र सत्स्वपि साक्षिष्वित्यनेनैतादृशि विषये साक्षिण
एव तावन्न सम्भवन्ति । सम्भवन्तोऽपि वा कथञ्चित्कूटतया
प्रायः प्रदुष्टा इति विवक्षितं नतु यथाश्रुतम् । चिरन्तनकृते
उपांशुकृते रहसि कृत इत्यनेन लेख्याद्यसम्भवमेवोपलक्षयति ।
अतएवाग्रे चिरनष्टेषु प्रदुष्टेषु समानेष्वित्यनेनासाक्षिष्वन्नि-
मित्तान्युपलक्षितवान् । व्यासः ।

प्रथमे यत्र भिद्यन्ते साक्षिणश्च तथाऽपरे ।

परेभ्यश्च तथाचान्ये तं वादं शपथैर्नयेत् ॥

भिद्यन्ते प्रतिपद्यन्ते । कात्यायनः ।

समत्वं साक्षिणां यत्र दिव्यैस्तथापि शोधयेत् ।

प्राणान्तिकविवादेशु विद्यमानेषु साक्षिषु ॥

दिव्यमालम्बते वादी न पृच्छेत्तत्र साक्षिणः ॥

साक्षिषु विद्यमानेष्वपि तत्र दोषावष्टम्भेन दिव्यमालम्ब्य त
इत्यर्थः । समत्वं साक्षिणां यत्रेति । यत्रोभास्यां भाषावादि-
भ्यामुपन्यस्तानां साक्षिणां युगतः सङ्ख्यातश्च तुल्यत्वमित्यर्थः ।
व्यासः ।

न मयै तत्कृतं लेख्यं कूटमेतेन कारितम् ।

अधरीकृत्य तत्पत्रमर्थे दिव्ये न निर्णयः ॥

लेख्यदोषोद्भावनेन लेख्ये निर्णयाक्षमे तदारूढसाक्षिषु
सुतरां दण्डापूपकन्यायेन दोषोद्भावनान्मानुषसम्भवे दिव्येन
निर्णयः कार्य इत्यर्थः । प्रजापतिः ।

यन्नामगोत्रैर्यस्मैलेख्यं तुल्यं लेख्यं क्वचिद्भवेत् ।

अगृहीतधने तत्र कार्यो दिव्येन निर्णयः ॥

मूललेख्येन नामगोत्रैस्तुल्यं लेख्यान्तरविपरीतार्थं यदा तदा-
तदप्रमाणीकृत्य दिव्येन निर्णयः कार्य इत्यर्थः । कात्यायनः ।

यत्र स्यात्सोपधं लेख्यं तद्राज्ञे आवितं यदि ।

शोधयेत्तत्तु दिव्येन राजा धर्मासनस्थितः ॥

सोपधं यत्र कलकृतं यच्च मिथ्योत्तरे पूर्ववादिनः क्रिया-
दानं नोत्तरवादिन इति प्रागुक्तं तत्र भाषावादिनो मानुष-
प्रमाणसम्भवादुत्तरवादिनश्च तदसम्भवान्मानुषसम्भवे च दिव्या-
नवसरादिति न्यायो मूलमिति । यदि तत्रापि भाषावादि-
नो दिव्यभिन्नप्रमाणाभावस्तदा ।

न कश्चिदभियोक्तारं दिव्येषु विनियोजयेत् ।

अभियुक्ताय दातव्यं दिव्यं दिव्यविशारदैरिति ॥

कात्यायनीयादुत्तरवादिन एव दिव्यं देयम् । पूर्वार्द्धे
नार्थिना दिव्यनिषेधात् प्रत्यर्थिनोऽर्थ्यात्सिद्धौ पुनः परार्द्धेन
तद्विधानस्य सिद्धे सत्यारम्भो नियमायेति न्यायेन निषेध-
दार्ढ्यार्थत्वात् । प्राङ्गणायकारणोत्तरयोः क्रियापदमुभयक्रिया-
परमपि मिथ्योत्तरे मानुषमात्रपरं कात्यायनीयानुरो-
धात् । नचैवमनुषङ्गानुपपत्तिः । तदर्थकतचोभयान्वयस्यानुषङ्ग-
हेतुत्वेन यावदर्थकत्वस्य विरुद्धार्थकत्वे व्यवायवत्सन्निधिवाधे

नानुषङ्गस्य तुल्ययोगितानिबन्धनस्य भङ्गः । किञ्चिदर्थी-
नन्वपेऽपि तुल्ययोग्यतायाः सत्त्वान्तदभङ्गात् । यदा तु प्रत्यर्थी
सन्दिहानस्तदा तस्याधिकारनिश्चयाभावान्नानुषङ्गप्रमाणाभावे-
ऽपि न दिव्यं किन्त्वर्थिनोऽधिकारनिश्चयादिति ध्येयम् । नच
न कश्चिदिति कात्यायनवचनविरोधः । अधिकारानिश्चये तत्-
प्रवृत्त्यसम्भवात् । धनं धनी साधयतीति लोकप्रवादोऽपीदृश-
विषयाभिप्रायक एव । यत्र विवादविषये प्रत्यर्थी सन्दिहान-
स्तत्र तस्योत्तरानर्हतेति व्यवहारतत्त्वलिखनन्वतत्त्वमेव ।
अज्ञानरूपमिथ्योत्तरार्हत्वात् । अज्ञानस्य निश्चयाभावरूपस्य
सन्देहेऽपि सम्भवात् । प्रत्यर्थिन एव सर्वतोत्तरकर्तृत्वाच्च ।
यदा तु द्वयोरपि मानुषप्रमाणाभावो दिव्यानध्यवसायश्च तदा
निर्णयोपायमाह । पितामहः ।

लेख्यं यत्र न विद्येत नभुक्तिर्न च साक्षिणः ।

न च दिव्यावतारोऽस्ति प्रमाणं तत्र पार्थिवः ॥

निश्चेतुं येन शक्याः स्युर्वादाः सन्दिग्धरूपिणः ।

तेषां नृपः प्रमाणं स्यात्सर्वस्य प्रभुरिष्यत इति ॥

तादृग्व्यवहारे नृपेणैवोभया पीडया स्वेच्छया काञ्चन
व्यवस्थां कृत्वा देया सोभाभ्यान्नातिक्रमणीयेत्यर्थः । दिव्यावा-
न्तरभेदादिसर्वदिव्यप्रकरणे वक्ष्यामः ।

अथ निर्णयापरपर्यायः सिद्धिपादः । येषां प्रत्याकलितं
व्यवहारपाद इत्यभिमतन्तेषां सिद्धेः फलत्वाच्चव्यवहारपृथग्भा-
वोऽन्येषां प्रत्याकलितस्य चतुष्पात्त्वमेव तु सर्वमते व्यवहारस्य ।
यान्नवल्काः । तत्सिद्धौ सिद्धिनाप्नोति विपरीतमथोऽन्यथेति ।
तस्य प्रमाणस्य सिद्धौ निःशङ्कप्रमाणस्य व्यवस्थितौ सत्यां प्रमा-

शीपन्यासकर्त्ता सिद्धिं जयलक्षणाभाप्नोति । अन्यथा प्रामाण्य-
सिद्धौ विपरीतमसिद्धं पराजयलक्षणाभाप्नोति ।

नारदः । सारस्तु व्यवहाराणां प्रतिज्ञा समुदाहृता ।

तद्वानौ हीयते वादी तरंस्तामुत्तरो भवेत् ॥

तरन्निर्वाहयन् । उत्तरः उत्कृष्टो विजयीति यावत् ।

निर्णयप्रकारानाह ।

व्यासः । प्रमाणैर्हेतुचरितैः शपथेन वृपाज्ञया ।

वादी सम्प्रतिपत्त्या वा निर्णयोऽष्टविधः स्मृतः ॥

विवृतवानेतत्स एव ।

लिखितं साक्षिणो भुक्तिः प्रमाणं त्रिविधं स्मृतम् ।

अनुमानं विदुर्हेतु स्तर्कश्चेति मनीषिणः ॥

देशस्थितिः पूर्वकृताञ्चरितं समुदाहृतम् ।

अर्थानुरूपाश्रयः स्मृताः सत्यघटादयः ॥

तेषामभावे राजाज्ञां निर्णयन्तुविदुर्बुधाः ।

इति प्रमाणत्रयं स तर्कोपष्टव्यमनुमानं चरितादिचतुष्टय-
मित्यष्टविधहेतुकत्वात् । निर्णयस्याप्यष्टविधत्वं यद्यपि भुक्तिरप्यनु-
मानमेव । तथापि प्रत्याकलितकालीनं सस्यानामनुमानमि-
हानुमानपदेन विवक्षितम् ।

धर्मेण व्यवहारेण चरित्रेण वृपाज्ञया ।

चतुःप्रकारोऽभिहितः सन्दिग्धेऽर्थे विनिर्णयः ॥

इति वृहत्सत्युक्तानां धर्मादीनां निर्णयहेतुत्वं प्रागेव तत्र
सत्ये स्थितो धर्म इत्यादिना तेनैव विवृतं प्रागेव नि-
रूपितं स एव ।

एकैको द्विविधः प्रोक्तः क्रियाभेदान्मनीषिभिः ।

क्रियाभेदात्मानुषदैविक क्रिया भेदात् धर्मनिर्णयस्य
द्वैधमाह स एव ।

सम्यग्विचार्य कार्यन्तु युक्त्या सम्परिकल्पितम् ।

परीक्षितन्तु श्रुतैः स ज्ञेयो धर्मनिर्णयः ॥

प्रतिवादी प्रपद्येत यत्नं धर्मः स निर्णयः ।

द्विष्यैर्विशोधितः सम्यक् द्वितीयः स उदाहृतः ॥

प्रतिवादी प्रपद्येतेत्यस्य काकाच्चिवदुभयत्र सम्बन्धः । यत्नं
प्रतिवादी युक्त्या सम्यग्विचार्य सम्परिकल्पितान्निर्धारितं पुनः
श्रुतैः पुनश्चिरः स्पर्शादिभिः परीक्षितं कार्यं प्रपद्येताङ्गी-
कुर्यात् स आद्यो धर्मनिर्णयः । द्विष्यैर्विषादिभिर्विशोध्यतः
प्रतिवादी यत्नं कार्यं प्रपद्येत स द्वितीयो धर्माख्यो निर्णयः
इत्यर्थः । व्यवहारनिर्णयस्यापि द्वैविध्यमाह स एव ।

प्रमाणैर्निश्चयो यस्तु व्यवहारः स उच्यते ।

वाक्छलानुत्तरत्वेन द्वितीयः परिकीर्तितः ॥

प्रमाणपदेनात्र साक्षिणी लिखितञ्च । व्यक्त्यभिप्रायेण च
बलवचनम् । भुक्तेरनुमानत्वाद्व्यस्य धर्मनिर्णयान्तर्भावात् ।
वाक्छलानुत्तरत्वेन । वाक् छलेनानुत्तरत्वेन च यो निश्चयो
द्वितीयो व्यवहारः स इत्यर्थः । चरितं निर्णयस्यापि भेद-
द्वयन्तेनैवाभिहितम् ।

अनुमानेन निर्णीतं चरितमिति कीर्तितम् ।

देशस्थित्या द्वितीयन्तु शास्त्रविज्ञिरुदाहृतम् ॥

अनुमानेन भुक्तिमुक्तिस्वरूपेण यो निर्णयस्तदेकं चरि-

तम् । देशस्थित्या यो निर्णयस्तद्वितीयं चरित्तमित्यर्थः । राजा-
ज्ञानिर्णयस्यापि द्विभेदता-भिहिता तेनैव ।

प्रमाणसहिताद्यस्तु राजाज्ञानिर्णयः स्मृतः ।

शास्त्रसभ्य विरोधे च तथान्यः परिकीर्तितः ॥

प्रमाणसहिता राजाज्ञा आद्यो निर्णय इत्यन्वयः । शा-
स्त्राणां सभ्यानाञ्च विरोधे परस्परं विप्रविपत्तौ या राजाज्ञा
स द्वितीयो राजाज्ञारूपो निर्णय इत्यर्थः । ननु शास्त्राणां
सभ्यानाञ्च विरोधेवा सम्भवो स्मृत्यपेताधिकारिणां सभ्यानां
दण्डात्वात् । न च शास्त्राणां परस्परविरोधे सभ्यानाञ्चेत्यर्थ
इति वाच्यम् । सभ्यविरोधोपन्यासानर्थक्यात् । शास्त्रविरोधे
न्यायोपलब्धशास्त्रानुसारेण निर्णयः कार्य इत्यस्यार्थस्य स्मृत्यो-
र्विरोधे न्यायस्तु बलवान् व्यवहारतः ।

धर्मशास्त्रविरोधे तु युक्तियुक्तो विधिः स्मृतः ।

केवलं शास्त्रमाश्रित्य न कर्त्तव्यो हि निर्णयः ॥

युक्तिहीन विचारे हि धर्महानिः प्रजायते ॥

न्यायाधिगमे तर्कोऽभ्युपायस्तेनाभूच्च यथास्थानं गमये-
दित्यादि योगीश्वरनारदवृहस्पति गौतमादिवचोभिर्निर्धा-
रितत्वात् । तादृश विषये राजाज्ञानवसरात् ।

अनीहशराजाज्ञाया निषिद्धत्वाच्चेति चेत् ।

उच्यते । यत्र शास्त्रविरोधे बलवान्यायो न्यतरार्थविनि-
गमकः ससभ्य प्राङ्गविवाकस्य सभापते न हृदयमारोहति चिर-
तरं मीमांसितोऽपि तादृशशास्त्रविरोधे तन्मूलके वा समा-
धेये सभ्य विरोधे राजकृतव्यवस्थावादिप्रतिवादिभ्यां मन्तव्ये-
त्येतदर्थकमिदं वचनम् । अतएव पितामहः । वचनं प्राग्लिखि-

तन्निश्चेतुं येन शक्याः स्युरित्यादि । धर्मादीनां चतुर्णां पूर्व-
स्योत्तरोत्तरापेक्षया दुर्बलत्वमाह नारदः ।

धर्मश्च व्यवहारश्च चरितं राजशासनम् ।

चतुष्पाद्यवहारोऽयमुत्तरः पूर्वबाधक इति ॥

व्यवहारस्य धर्मबाधकतामाह । वृहस्पतिः ।

शास्त्रं केवलमाश्रित्य क्रियते यत्र निर्णयः ।

व्यवहारः स विज्ञेयो धर्मस्तेनावहीयते ।

शास्त्रशब्देन शास्त्रोक्तं साध्यादिप्रमाणं तेन यो निर्णयः
क्रियते स व्यवहारः । तेन धर्मः श्रपथादिद्व्युक्तो निर्णयोऽवही-
यते । बाध्यते । मानुषप्रमाणे सति दिव्यानवसरात् । अत-
एवाह कात्यायनः ।

युक्तियुक्तान्तु कार्यं स्याद्विध्यं यत्र विवर्जितम् ।

धर्मस्तु व्यवहारेण बाध्यते तत्र नान्यथा ॥

चरितस्य व्यवहारबाधकमाह । वृहस्पतिः ।

देशस्थित्यानुमानेन नैगमानुमतेन वा ।

क्रियते निर्णयस्तत्र व्यवहारस्तु बाध्यते ॥

नैगमाः पौरवणिजः । नैगमानुमते नानुमानेनेति सम्बन्धः
सामानाधिकरण्येन । वा शब्दाद्देशस्थित्यपेक्षः । अनुमेवार्थं
स्फुटयति कात्यायनः ।

प्रतिलोमप्रसूतेषु तथा दुर्गनिवासिषु ।

विरुद्धन्नियतं प्राज्ज्ञस्तं धर्मं न विचालयेत् ॥

निर्णयन्तु यदा कुर्यात्तेन धर्मेण पार्थिवः ।

व्यवहारश्चरितेण तदा तेनैव बाध्यते इति ॥

स्मृतिविरुद्धमपि नियतत्वान्न विचालयेद्राजा । राजशास-
नस्य चरित्वाधकमाह वृहस्पतिः ।

विज्ञाय चरिताचारं यत्नं कुर्यात् पुनर्नृपः ।

निर्णयं सा तु राजाज्ञा चरित्वाधक्यते तयेति ॥

चरिताचारं पूर्वं पूर्वाचरितमाचारम् । यद्यपि तं धर्मं न
विचालयेदित्युक्तमतस्तु विज्ञाय चरिताचार मित्युच्यते । तेन-
विरोधः प्रतिभाति । तथापि यदि तद्विचालने पुरराष्ट्रा-
दिक्षोभो न भवति । तदा स्मृत्यादिविरुद्धत्वात् दूरीकृत्य-
स्मृत्याद्यविराधो राजाज्ञया निर्णयः कार्य इति तात्पर्यम् ।

अतएव पुरराष्ट्रस्य विरुद्धस्य विवादस्यानादेयत्वमुक्तम् ।
पुरराष्ट्रक्षोभापादकतया तदनापादकतया तु स्मृत्याद्यनुरोध
एव कार्यो राज्ञेति । अतएवाह कात्यायनः ।

विरुद्धं न्यायतो यत्तु चरित्वा कल्प्यते बुधैः ।

एवन्तत्र निरस्येत चरित्वन्तु वृषाज्ञयेति ॥

वृषैर्यन्यायविरुद्धं चरित्वा न ग्राह्यमिति कल्प्यते । तत्र
वृषाज्ञया तच्चरित्वा निरस्यते बाध्यत इत्यर्थः । यथोक्त-
प्रकारातिरिक्त प्रकारेणैवां बाध्यवाधकता कल्पने दोषमाह ।
कात्यायनः । अनेन विधिना युक्तं बाधकं यद्यदुत्तरम् ।

अन्यथाबाधनं यत्नं तत्र धर्मो विहन्यत इति ॥

इति निर्णयपादः । पुनर्न्यायः अद्यपि निर्णयानन्तरं
जयपत्रेदत्ते पराजितस्य दण्डार्हत्वं तथापि यदि स परा-
जितमपि स्वयमपराजितमेव मनुते पूर्वव्यवहारे कुड्दष्टबुद्ध्या
तर्हि द्विगुणदण्डमभ्युपगम्य राज्ञा सभ्यान्तरोपादानेन पुन-
र्व्यवहारं तदीयो द्रष्टव्य इत्याह नारदः ।

तीरितञ्चानुशिष्टञ्च यो मन्येत विधर्मतः ।

द्विगुणान्दण्डमादाय पुनस्तत्कार्यमुद्धरेत् ॥

तीरितं समापितं निर्णयपर्यन्तं प्रापितमिति यावत् ।
पारतीरकर्मसमाप्ता वित्यस्य निष्ठान्तं रूपम् । अनुशिष्टमर्थि-
प्रत्यर्थिनौ प्रति कथितं जयपराजयपक्षे वा रोपितम् । विध-
र्मतो धर्मविपरीतं कुदृष्टमिति यावत् । अर्थि प्रत्यर्थिनोर-
न्यतरोमन्येत स पराजयनिमित्तं दण्डं द्विगुणमादायाङ्गीकृत्य
तत्कार्यं पुनरुद्धरेत् । चतुष्पाद्यवहारप्रवर्त्तनेन निर्णययेत् ।
याज्ञवल्क्यः । दुर्दृष्टास्तु पुनर्दृष्टा व्यवहारान्नृपेण तु ।

सभ्याः सजयिनोदण्डाद्विवादाद्विगुणान्दमम् ॥

यो मन्येताजितोऽस्मीति न्यायेनापि पराजितः ।

सभायां तं पुनर्जित्वा दापयेद्विगुणान्दमम् ॥

अस्यापवादमाह मनुः । तीरितञ्चानुशिष्टञ्च यत् कचन यज्ञवेत् ।

कृतं तद्धर्मतो विद्यान् तद्धूयो निवर्त्तयेत् ॥

धर्मतः कृतञ्चेत्कृतमेव विद्यादित्यर्थः ।

नारदः । साक्षिसभ्यावसन्नानां दूषणे दर्शनं पुनः ॥

स्वचर्यावसितानान्तु प्रोक्तः पौनर्भवो विधिः ।

साक्षि सभ्यावसन्नानां साक्षिद्वारेण सभ्यद्वारेण वाऽवस-
न्नानां पराजितानां दूषणे साक्षिषु सभ्येषु वा दोषोद्भावने
ऽन्यतरेण कृते पुनर्दर्शनं व्यवहारदर्शनम् । राज्ञा कार्यमिति-
शेषः । स्वचर्यावसितानां स्वचर्याया रुव्यापारेण पूर्वापरवि-
रुद्धभाषणादिना ऽवसितानां पराजितानान्तु पौनर्भवः पुन-
रुद्भवः पुनर्भवः पुनर्व्यवहारप्रवृत्तिरिति यावत् । तत्सम्बन्धि
विधिनोक्तः कर्त्तव्यत्वेनाभिहितो मुनिभिरित्यर्थः । इहस्पतिः ।

पत्न्यायनानुत्तरत्वादन्यपक्षाश्रयेण च ।

हीनस्य गृह्यते वादो न स्ववाक्यजितस्य तु ॥

वादो गृह्यते पुनर्न्यायो भवतीत्यर्थः । स्ववाक्येन पूर्वापर-
विरुद्धेनोत्तरापरिस्फुर्त्या-स्कन्दितेन वा योजितस्य तु न
भवतीत्यर्थः । वृहस्पतिकाल्यायनौ ।

कुलादिभिर्निश्चितेऽपि सन्तोषं न गतस्तु यः ।

विचार्य तत्कृतं राजा कुकृतम्युनरुद्धरेत् ॥

वृहस्पतिः । निश्चित्य वज्रभिः सार्द्धं ब्राह्मणैः शास्त्रपारणैः ।

दण्डयेज्जयिना सार्द्धं पूर्वसभ्यांस्तु दोषिणः ॥

जयिना पूर्वव्यवहारजयिना । नारदः ।

दुर्दृष्टे व्यवहारे तु सभ्यास्तदण्डमाप्नुयुः ।

नहि जातु विना दण्डं कश्चिन्मार्गेऽर्वातिष्ठते ॥

मनुः । अमात्यः प्राड्विवाकोवा ये कुर्युः कार्यमन्यथा ।

तं सर्वं नृपतिः कुर्यात् तान् सहस्रत्तु दण्डयेत् ॥

सहस्रपणान् दण्डव्यवहारे ऽनुक्तसङ्ख्याया सङ्ख्यायाः पण-
गतत्वेन परिभाषितत्वात् । एतच्च दण्डनिरूपणं प्रस्तावे विवे-
चयिष्यामः । यत्र द्विगुणदण्डः सहस्राधिकस्तत्रामात्यप्राड्वि-
वाकयोरपि स एव । अन्यत्र सहस्रमेव । अमात्यप्राड्विवा-
कयोर्मुख्यत्वेन दण्डाधिक्यस्योचितत्वात् । इति पुनर्न्यायः ॥
निर्णयानन्तरं कृत्यन्तजयिने जयपत्रदानम् । पराजिता-
दण्डादानम् । सपणविवादे पणादानम् । धनिने धनदापनञ्च ।
तथा च व्यासः । व्यवहारान् स्वयं दृष्ट्वा श्रुत्वा वा प्राड्विवाकतः ।

जयपत्रं ततो दद्यात्परिज्ञानाय पार्थिवः ॥

पुनर्न्यायादिप्रसक्तौ प्राङ्गणपरिज्ञानाय । वृहस्पतिः ।

प्रतिज्ञाभावनयाद्वादी प्राङ्विवाकादिपूजनात् ।

जयपत्रस्य चादानाज्जयी लोकैर्निगद्यते ॥

योगीश्वरः । सपणश्चेद्विवादः स्यात्तत्र हीनन्त, दापयेत् ।

दण्डश्च सपणश्चैव धनिने धनमेव च ॥

दृश्यतिः । अपराधानुरूपश्च दण्डोऽत्र परिकल्पित इति ।

तत्र जयपत्र प्रकारं लेख्यप्रस्तावे । दण्डपणादाने दण्डनि
रूपणे धनिने धनदानदण्डादानप्रकरणे वक्ष्यामः । अथ सत्यः
प्राङ्विवाकसहितस्य सभापतेरन्यथा व्यवहारदर्शने सर्वथा-
दर्शनाभावे च दोषकथनम् । तत्रान्यथा दर्शने दोषमाह ।
मनुः । यस्त्वधर्मेण कार्य्याणि मोहात्कुर्यान्नराधिपः ।

अचिरान्तं दुरात्मानं वशे कुर्वन्ति शत्रवः ॥

कात्यायनः । अस्वर्ग्या लोकनाशाय परानीकभयावहा ।

आयुर्वीजहरी राज्ञामस्ति वाक्येष्वियं कृतिः ॥

तस्माच्छास्त्रानुसारेण राजा कार्य्याणि साधयेत् ।

वाक्याभावे तु सर्वेषां देशदृष्टे न संनयेत् ॥

अदर्शने दोषमाह । महाभारते कृष्णहैपायनः ।

अर्थिनामुपसन्नानां यस्तु नोपैति दर्शनम् ।

मुखेषु सक्तो वृपतिः स तथ्येत वृगो यथेति ॥

वृगो नाम राजा । रामायणे वाल्मीकिः ।

पौरकार्य्यं हि यो राजा न करोति समास्थितः ।

व्यक्तं स नरके घोरे पच्यते नात्र संशय इति ॥

समास्थितः सुस्थितः । अनेन दुःस्थितस्यादर्शनेन दोष
इति सूचितम् । अतएवानु कल्पतया दुःस्थितस्य स्वप्रतिनिधि-
प्राङ्विवाकनियोगः प्रागुक्तः । प्राङ्विवाकस्य सभ्यानाञ्चान्यथा

दर्शनादर्शनयोर्दोष इति प्रागेव प्रपञ्चितं व्यवहारदर्शनविधि-
विचारप्रस्तावे । सम्यग्वावहारदर्शने फलमप्याह मनुः ।

कामक्रोधौ तु संशयं योऽर्थान् धर्मेण पश्यति ।

प्रजास्तमनुवर्त्तन्ते समुद्रमिव सिन्धवः ॥

इदं दृष्टफलम् । अदृष्टमपि फलमाह नारदः ।

एवं पश्येत् सदा राजा व्यवहारान् समाहितः ।

वितत्येह यशो लोके वृष्णः प्राप्तस्त्रिपिष्टपम् ॥

वृहस्पतिः । एवं शास्त्रोदितं राजा कुर्वन्निर्णयपालनम् ।

वितत्येह यशो लोके महेन्द्रसचिवो भवेत् ॥

फलान्तराण्यपि व्यवहारदर्शनविधिप्रस्तावेऽभिहितानि ।

अथकृतनिवृत्तिः । तत्र मनुविष्णू ।

यस्मिन् यस्मिन् विवादे तु कौटसाक्ष्यं कृतम्भवेत् ।

तत्तत्कार्थं निवर्त्तयेत् कृतं चाप्यकृतम्भवेत् ॥

नारदः । स्त्रीषु रात्रौ बहिर्गामादन्तर्वेष्टान्यरातिषु ।

व्यवहारः कृतोऽप्येषु पुनः कर्त्तव्यतामियात् ॥

मनु नारदौ । सत्या न भाषा भवति यद्यपि स्यात्प्रतिष्ठिता ।

बहिश्चेद्भाष्यते धर्मान्नियताद्यावहारिकात् ॥

नियताद्यावहारिकात् । नियतव्यावहारिकधर्मवाच्याविष-

या या भाषा सा यद्यपि प्रतिष्ठिता साक्षिलेख्यादिप्रमाणवती

भवति तथापि सत्याग्राह्या न भवति । यथा पुत्राद्यन्वयोपेतं

काश्चिदभियुक्ते सर्वस्वं मद्यमनेन प्रतिश्रुतमिदानीं न ददातीति

मनुः । योगाधमनविक्रीतं योगदानप्रतिग्रहम् ।

यत्र वायुपर्धिं पश्येत् तत्सर्वं विनिवर्त्तयेत् ॥

बलाद्वक्तं बलाङ्गुक्तं बलाद्यच्चापि लेखितम् ।

सर्वान् वज्रकृतानर्थान् कृतान्मनुरव्रवीत् ॥

योगश्चङ्ग । आधमनमाधीकरणम् । उपविः छलम् । पूर्वोक्त-
राज्ञाभ्यां छलकृतसर्वव्यवहाराणां निवर्त्तनं सार्वत्रिकमित्युक्तं
भवति । एवमुत्तरलोकेऽपि वज्रकृतसर्वव्यवहाराणामपि ।
योगीश्वरः । मत्तोन्मत्तार्त्ताध्यधीनैर्वालेन स्थविरेण वा ।

असम्बद्धकृतस्यैव व्यवहारो न सिध्यति ॥

अध्यधीनो दासः । अधिकमधीन इति व्युत्पत्तेः । असम्ब-
द्धेन वादिप्रतिवाद्यसम्बद्धेन कृतस्तत्प्रतिनिधिभूय सम्पादितः ।
समासान्तर्गतमपि कृतपदं प्राक्तनदृतीयान्तैरपि बुद्ध्या निष्कृत्य
सम्बन्धनीयम् ।

नारदः । यद्वाजः कुरुते कार्यं सखतन्त्रस्तथैव च ।

अकृतन्तदपि प्राज्ञः शास्त्रे शास्त्रविदो जनाः ॥

खतन्त्रोऽपि हि यत्कार्यं कुर्यादप्रकृतिङ्गतः ।

तदप्यकृतमेवाज्जरखतन्त्रः स हेतुतः ॥

कामक्रोधाभि भूतार्त्तं भयव्यसनपीडिताः ।

रागद्वेषपरीताश्च ज्ञेयास्त्वप्रकृतिङ्गताः ॥

तथा दासकृतं कार्यं भकृतं परिचक्षते ।

अन्यत्र स्वामिसन्देशान्नदासः प्रभुरात्मनः ॥

पुत्रेण च कृतं कार्यं यत्स्यादछन्दतः पितुः ।

तदप्यकृतमेवाज्जर्दासः पुत्रश्च तौ समौ ॥

कात्यायनः । नक्षेत्र गृहदासानां दानाधमनविक्रिया ।

अखतन्त्रकृताः सिद्धिं प्राप्नुयुर्नानुवर्णिताः ॥

नानुवर्णिताः खतन्त्रेण पित्रादिना नानुमताः । अनुमताः

सिद्धेयुरेवेत्यर्थादुक्तं भवति ॥ अतएवाह । स एव ।

प्रमाणं सर्व एवैते पण्यानां क्रयविक्रये ।
 यदि संव्यवहारान्ते कुर्वन्तोऽह्यनुमोदिताः ॥
 क्षेत्वादीनान्तथैवस्य स्नाता भ्रातृ सुतः सुतः ।
 विद्वष्टार्यस्तु यो यस्मिं स्तस्मिन्नर्थे प्रभुस्तु सः ।
 तद्वृत्तां तत्कृतं कार्यं नान्यथा कर्तुमर्हति ॥
 वृहस्पतिरपि । यः स्वामिना नियुक्तस्तु धनाय व्ययपालने ।
 कुसी क्षणी च वाणिज्ये निद्वष्टार्यस्तु सः स्मृतः ॥
 प्रमाणं तत्कृतं सर्वं लाभालाभव्ययोदयम् ।
 स्वदेशे वा विदेशे वा स्वामी तन्न विसंवदेत् ॥
 अनुमत्यभावेऽपि कुटुम्बभरणार्थमस्वतन्त्रकृतमष्टगुणादिव्यव-
 हारं स्वतन्त्रो न निवर्त्तयेदित्याह । मनुः ।
 कुटुम्बार्थेऽध्यधीनोऽपि व्यवहारं यमाचरेत् ।
 स्वदेशे वा विदेशे वा तं स्वामी न विचालयेत् ॥
 अध्यधीनः पुत्रस्नात पुत्रदासादिः । अथ स्वतन्त्राऽस्वतन्त्र-
 लक्षणम् ।
 -तत्र नारदः । स्वातन्त्र्यं तु स्मृतं ज्येष्ठे ज्यैष्ठ्यं गुणवयः कृतम् ।
 तथा । अस्वतन्त्रः प्रजाः सर्वाः स्वतन्त्रः पृथिवीपतिः ।
 अस्वतन्त्रः स्मृतः शिष्य आचार्ये तु स्वतन्त्रता ॥
 अस्वतन्त्राः स्त्रियः पुत्रादासाद्याश्च परिग्रहः ।
 गर्भस्थैः सहशो ज्ञेय आष्टमाहत्सराच्छिशुः ॥
 बाल आषोडशावर्षात् पौगण्ड्येति शब्दाते ।
 परतो व्यवहारज्ञः स्वतन्त्रः पितरवृत्ते ॥
 जीवतोरस्वतन्त्रः स्याज्जरयापि समन्वितः ।
 तयोरपि पिता श्रेयान् बीजप्राधान्य दर्शनात् ।

अभावे बीजिनो माता तदभावे तु पूर्वजः ॥
 कात्यायनः । पिता स्वतन्त्रः पितृमान् भ्राता भ्रातृव्य एव च ।
 कनिष्ठो वाऽविभक्तस्यो दासः कर्मकरस्तथा ॥
 पितृमान् पितायस्वतन्त्र इत्यर्थः । अविभक्तस्यः अविभक्तधनः ।
 हारीतः । दानार्थे वा धनार्थे वा धर्मार्थे वा विशेषतः ।
 आदाने वा विसर्गे वा न स्त्री स्वातन्त्र्यमर्हति ॥
 नारदः । स्वतन्त्राः सर्व एवै ते परतन्त्रेषु नित्यशः ।
 अनुशिष्टौ विसर्गे च विक्रये चेश्वरा मताः ॥
 एते पूर्वोक्ता राजादयः । स्वतन्त्रस्य पितृादेरपि विषय-
 विशेषेण स्वातन्त्र्यमित्याह । कात्यायनः ।
 सुतस्य सुतदाराणां वशित्वमनुशासने ।
 विक्रये चैव दाने च वशित्वन्न सुते पितुः ॥
 एतदप्यनापदीति वक्ष्यते । इति सामान्य परिभाषा ।
 अथ विशेषपरिभाषा । तत्र याज्ञवल्काः ।
 अभियोगमनिस्तीर्य नैनं प्रत्यभियोजयेत् ।
 अभियुक्तञ्च नान्येन नोक्तं विप्रकृतिन्नयेत् ॥
 अभियुज्यत इत्यभियोगोऽपराधः ऋणं मदीयं गृहीत्वा न
 प्रत्यर्पयत्ययमित्यादिरर्थिनोपन्यस्तस्तमनिस्तीर्यापरिहृत्यैव न म-
 भियोक्तारन्नप्रत्यभियोजयेत् । युगपद्यवहारस्य प्रतिज्ञाभेदेना
 सम्भवात् । प्रत्यभियोगादनर्थक्यात् । इत्ययं प्रत्यभियोगानर्थ-
 क्यदित्ययं प्रत्यर्थिनं प्रत्युपदेशोऽन्यवादित्वेन हीनता परिहा-
 र्यार्थः । यद्यपि प्रत्यवस्कन्दनं प्रत्यभियोगरूपमेव । तथापि
 स्वापराधपरिहारार्थत्वाद्नेन प्रतिषिध्यते । अन्येनाभियुक्तञ्चा
 निस्तीर्यतदीयाभियोगमर्थी नाभियुञ्जीत । अन्याभियोगापेक्ष-

चात् प्रत्य भियोगशब्दोऽनुवादत्वेन यथा कथञ्चिन्नेयः । अयमपि युगपद्यवहारासम्भवननिवन्धनोऽर्थिनं प्रत्युपदेष्टः । किञ्च उक्त-
मावेदनसमये यदुक्तं तद्विप्रकृतिं विरुद्धस्वभावतां न नयेत् ।
न प्रापयेत् । यद्वस्तु यत्प्रकारेणावेदनसमये निवेदितं तत्
तथैव तद्भाषायां लेखनीयं नान्यथेत्ययमर्थिन एवान्यवादित्व-
निवन्धनहीनता परिहारार्थ एवोपदेशः । यद्यपि यथावेदित-
मर्थिनेत्यत्रैवेदमुक्तमिति पुनरुक्तमाभाति तथापि तद्वस्त्व-
न्तरावेदनप्रतिषेधकमिदन्तु, पदान्तरसंक्रमनिवारकमित्यपुन-
रुक्तता । तद्यथा रूपकशतं मदीयं दृष्ट्वानुगृहीत्वा न प्रयच्छ-
तोत्यावेद्य भाषायां वस्त्वशतं दृष्ट्वा गृहीत्वा न प्रयच्छतीति
ऋणादानपद एव वस्त्वन्तरगमनम् । रूपकशतं दृष्ट्वा गृहीत्वा
मदीये न प्रयच्छतीत्यावेद्य भाषायां रूपकशतं मदीयस्वत्वात्प-
हृतवानिति तस्मिन्नेव वस्तु साहस्राख्यं विवादपदं लेखय-
तीति । तत्र यथा शब्दोपादानादत्र च विप्रकृतिपदोपादा-
नात् । वस्त्वन्तरगमने ह्येकत्रैव विवादपदे प्रकारभेदमात्रं
प्रकारवाचिथाल्प्रत्ययेन प्रत्ययस्यते । पदान्तरसंक्रमे तु विरुद्ध-
स्वभावता व्यक्तेति भावः । अभियोगमनिस्तीर्थेत्यस्यापवादमाह
स एव । कुर्व्यात्प्रत्यभियोगन्तु, कलहं साहसेषु च ।

कलहे वाग्दण्डपारुष्यरूपे । साहसेषु च । विषशस्त्रादिकृत-
प्राणिव्यापादनादिषु यदि सम्भवति प्रत्यभियोगस्तदा स्वाभि-
योगमनिस्तीर्थीयभियोक्तारं प्रत्यभियोजयेत् । ननु प्रतिज्ञान्त-
रत्वापत्तौ युगपद्यवहारासम्भवस्य प्रत्यभियोगप्रतिषेधबीजस्या-
त्वापि तौल्यात्कथं तत्प्रतिप्रसवः । प्राङ्ग्रायप्रत्यवस्तन्दनयोस्तु
पूर्वपक्षोपमर्दकत्वेनोत्तरलक्षणलक्षितयोः प्रत्यभियोगत्वेऽपि न

प्रतिज्ञात्तरापत्त्या युगपद्यवहारासम्भवदोष इति वैषम्यम् ।
 अन्यथा तयोरुत्तरत्वमेव न स्यात् सर्वत्रैतत्प्रतिषेधग्रस्तत्वा-
 दिति चेत् न यद्यप्यत्रापि युगपद्यवहारासम्भवस्तुत्यस्त-
 थापि न्यूनदण्डप्राप्तयेऽधिकदण्डनिवृत्तये च कलह साहसयोः
 प्रत्यभियोगः ॥ सार्थकोऽन्यत्र निरर्थक इति प्रतिप्रसवोप-
 देशः ॥ तथाहि । अनेनाहन्ताङ्कितः शत्रो वा पूर्वमयं मत्प्रा-
 णव्ययाय व्यापारं कृतवानित्यभिद्युक्तो यद्याह । सत्यमेतत्त-
 थापि मत्तः पूर्वतर मयन्ताङ्गनादिममकृतवानिति प्रत्यभि-
 योगे तस्मिन् साधिते दण्डाल्पत्वं प्रत्यभियोक्तुः फलम् ।
 तथा च नारदः । पूर्वमाचारयेद्यस्तु नियतं स्यात्स दोषभाक् ।

पश्चाद्यः सोऽप्यसत्कारो पूर्वे तु विनयो गुरुरिति ॥

विनयोदण्डः । यदा तु युगपद्वयोस्ताङ्गनादिषु भ्रष्टत्तिस्त-
 ताधिक दण्डनिवृत्तिः प्रत्यभियोग फलम् । तदप्याह स एव ।

पारुष्ये साहसे चैव युगपत् सम्प्रवृत्तयोः ।

विशेषश्चेन्नलभ्येत विनयः स्यात्समस्तयोरिति ॥

तेनाय मत्र तात्पर्यार्थः ॥ पूर्वपक्षोपमर्दनरूपप्रत्य-
 भियोगस्य प्रतिज्ञोत्तरत्वे न युगपद्यवहारा ऽसम्भवरूप प्रत्य-
 भियोगस्य प्रतिज्ञोत्तरत्वेन युगपद्यवहारासम्भव रूपदो-
 षाभावादेवा ऽप्रतिषिद्धत्वम् । कलहादिषु युगपद्यवहारा-
 सम्भवे सत्यप्यर्थवान् प्रत्यभियोगः क्रियमाणो न दुष्यति ।
 पूर्वपक्षानुपमर्दनरूपो ऽनर्थकश्च प्रत्यभियोगो न कार्यं ऋणा-
 दानादिषु विवादेष्विति । यथायं मदीयमृणमियदि यत्था
 वृद्धा गृहीत्वा न प्रयच्छतीत्यभियोगे मद्द्वयमयं धारय-
 तीति प्रत्यभियोगो न कार्यो निष्प्रयोजकत्वात्प्रतिज्ञान्तरत्वा

चेति । इति प्रत्यभियोग निरूप्यः ॥ अथ निष्कृष्टादिविधिर्निष्कृष्टादिविवेचनञ्च । तत्र याज्ञवल्काः ।

निष्कृष्टे लिखितं नैकमेकदेशविभावितः ।

दाप्यं सर्वं नृपेणार्थो न ग्राह्यस्त्वनिवेदितः ।

नैकमनेकं निषेधार्थं नकारस्यासमासत्वान्नलोपो नञ् इति नकारलोपाभावे नैकधेतिबद्रूपम् । अर्थिनाभियुक्तं सुवर्णरजतवस्त्रादि वस्तुभाषालिखितमुत्तरलेखन वेलायाम्प्रत्यर्थीयः सर्वमेव निष्कृष्टे मिथ्यैतदित्यपलपति । सोऽर्थिनैकदेशे प्रतिज्ञाविषय वस्तुनि भाविते लिखितं साध्यादि प्रमाणवत्तादङ्गीकारितः सर्वमप्यर्थिप्रतिज्ञातं नृपेण दाप्योऽर्थिने दापनीयः । यस्त्वर्थोऽर्थिनैव व्यामोह प्रमादादिना भाषा पत्रशोधनावधि न निवेदितः पञ्चान्विवेद्यते प्राक्प्रमादादिना विस्मृतं मयेदमिति सनृपेण न ग्राह्यो नादर्त्तव्यः प्रमाणादिप्रत्याकलनेनेत्यर्थः । ननु कलं निरस्य भूते न व्यवहारान्नयेन्द्रूपं इत्यनेन विरुद्धमिदम् । तथा हि । मूलान्तत्वार्थयुक्तं अत्प्रमादाभिहितं कलमित्युक्तेभूतेन वस्तुतत्त्वानुसरणेन कलप्रमादामर्षाद्यभिहितं निरस्य व्यवहारान्नृपोनयेन्निर्णयपर्यन्तम्प्रापयेत् । तस्माद्यथार्थि प्रत्यर्थिनौ सत्यमेव निवेदयतः । साध्यादिनैरपेक्ष्येण स्वयमेव साध्यादयोऽपि शपथादिभिर्भाषितास्तत्र मेव प्रतिपादयन्ति-तथा स सभ्येन सभापतिना यतितव्यमिति भावः । एवञ्चैकदेशस्य प्रमाणसिद्धावप्येकदेशान्तरस्य सिद्धिः कुतस्त्या अन्यविषयप्रमाणेनान्यसिद्धेरसम्भवात् । कलप्रसक्तेर्दुर्वारत्वाम् । एवं प्रमादादिविस्मृतस्य प्रासाणिकस्यार्थस्यानादरे कलं व्यक्तमेव । कात्यायनवचनविरोधश्चैव सति । यदाह ।

अनेकार्थाभियोगेऽपि यावत्साधयेद्धनी ।

साक्षिभिस्तावदेवासौ लभते साधितं धनमिति ॥

साक्षिग्रहणं लेख्यादुपलक्षणम् । अत्रापरार्कः । अपक्ववादिनः
सावष्टम्भयन् मिथ्योत्तरं तद्विषयं निज्जुत इत्यादि । यथाद्यर्थि-
नाभियुक्तः प्रत्यर्थेवसुत्तरयति भवदभियुक्तानामर्थानां मध्ये
यद्येकमपि भवान् साधयति तदा सर्वमहं दास्यामीति छलो-
दाहरणत्वादस्य कात्यायनवचनन्तसावष्टम्भमिथ्योत्तरविषयन्ते-
नासाधितांशेऽर्थिना प्रमाणान्तरमुपादेयं तदभावेऽपि साधित-
मात्रलाभेन सन्तोष्यम् ।

अनेकार्थाभियोगे तु सर्वार्थेऽपलायिना ।

विभावितैकदेशेन देयं यदभियुज्यत इति ॥

नारदवचोऽपि सावष्टम्भमिथ्योत्तरविषयमेवेत्याह । तद-
नुपपन्नम् । सपणश्चेद्विशदः स्यादित्यनेनास्य गतार्थता-
पत्तेः । ईदृशावष्टम्भस्य पणादनतिरेकात् । नच पणस्य राज्ञा
ग्रहणस्य त्वर्थिनेति भेद इति वाच्यम् । एतादृशभेदस्या
प्रयोजकत्वात् । स्वपणान्दापयेदित्ये तावन्मात्रस्यैव तदर्थत्वात् ।
प्रतिज्ञानुरोधित्वात् पणत्वस्य निष्कवमात्रस्यात्र प्रतीतेः साव-
ष्टम्भ निष्कवविषयत्वाकल्पनाया अप्रमाणात्वाच्च । एवं नारद-
वाक्येऽपि न च तत्र व्यपलायिनेति विशब्दोपादानादवष्टम्भ
सहित निष्कवप्रतीतिरिति वाच्यम् । अन्यथा सिद्धतात्यर्थ्य-
ग्राहकाभावे सावष्टम्भत्वरूपविशेष परत्वस्य नियतत्वात् ।
वाचयति चण्डेश्वरौत्वाहृतुः । यत्तैकदेश सिद्धिरेकदेशान्त-
रसिद्धि विनाभुता तद्विषयं योगीश्वरनारदयोर्वचनं तदति-
रिक्तविषयन्तु कात्यायनीयमिति । तदप्यरुत् । निष्कवोपा-

ज्ञानवैयर्थ्यात् । अनिङ्गवेऽपि तस्य युक्तियुक्तत्वात् । प्रत्यवस्क-
न्दन प्राङ्ग्रायोत्तरयो रण्येकदेशे कारणादिसाधने तद्विना
भूतैकदेशान्तरे कारणादि सिद्धेर्दुर्वारत्वात् । यत्तु वाचस्प-
तिना ष्यसक्तावृपेत्यादिना सपणश्चेदित्यादि तत्र योगीश्वर
वचन एव संवादितन्तेन स्फुटमेव गतार्थत्वं प्रदर्शितमिति
महान् प्रमादः विज्ञानयोगिनस्वाङ्गः । यथा भूतानुसरणेन
छलनिराखेन च व्यवहारनिर्णयो भवति तथा विधेयमिति
मुख्यः कल्पः । तत्र हेतुः । भूतमप्यनुपन्यस्तं हीयते व्यव-
हारत इति तस्यायमर्थः । यतोभूतं वस्तु तत्त्वमप्यनुपन्यस्त-
मकथितं वादि प्रतिवाद्यन्यतरेण साच्यादिना वा तद्यवहा-
रतो व्यवहाररीत्या हीयते । यद्यपि पश्चात् प्रमाणेन साध्यते
प्रमाणं विनैव चैकदेशविभावेन तथापि वादिप्रतिवादि-
सम्बन्धत्वेन हीनम्भवति । पश्चाद्वादिना प्रमाणान्तरेण साधि-
तमपि प्राक्प्रतिज्ञाकालेन निवेदितश्चेन्न लभ्यते । तथा सर्वा-
पङ्गवकारिणा कतिपयानि वस्तूनि साच्यादिभिरङ्गीकारिते
नाऽन्यान्यपि साच्यात् प्रमाणेना साधितान्यप्यभियोक्तो दातव्य-
तया प्रतिवादिनः सकाशाद्हीयन्त इति । तस्माद्वादिप्रतिवा-
दिनोः साच्यादिषु वादिगूढाशयताकूटकारित्वादिना यदा
भूतानुसरणमशक्यं तदा चतुष्पाद्यवहारमार्गेण प्रवर्तिते व्यव-
हारे भूतानुसरणाभावेऽपि ससम्भ्यसभापते दोषलेशो नास्ति ।
रागलोभादिभिरन्यथा शास्त्रकारित्वा भावादित्यर्थः । अत्रोदा-
हरणम् । निङ्गुते लिखितं नैकमिति । एकदेशे प्रत्यर्थिनो-
मिथ्यावादित्वे निश्चितेऽन्यविषयेऽपि मिथ्यावादित्वसम्भवात् ।
अर्थिनश्चैकदेशे सत्यवादित्वनिश्चयेऽन्यविषयेऽपि सत्यवादित्वस-

अत्रादितीदृशसम्भावना नामकतर्कानुगृहीता दक्षादेव वचनात्
 सर्वमर्थिने प्रत्यर्थी राज्ञा दापनीयः । प्रतिज्ञाकाले वा नि-
 वेदितमिदानीमुपन्यसन्नेकदेशे विभावनानिमित्तान्यलाभे
 नेदानीमुपन्यस्यतीति सम्भावनारूप तर्कानुगृहीतमेतदेव
 वचनमनिवेदितस्यादापने प्रमाणमित्येतत्तर्कवाक्यानुसारेण स-
 मर्थ्येन सभापतिना निर्णये क्रियमाणे यदि सहस्रशतं मेष्ठंशे
 वस्तुनोऽन्यथात्वमभवति । तर्हि तस्य न दोष इति तात्पर्यं एत-
 दभिप्रायकमेव गौतमवचनम् । न्यायाधिगमस्तर्कोभ्युपायस्ते-
 नाभ्युह्य यथा स्थानं गमयेदिति । अग्रे च तेनैवोपसंहृतं तस्मा-
 द्राजाचार्यावनिन्द्याविति, नचैकदेशविभावित प्रागनिवेदित
 निवेदकयोर्वादिप्रतिवादिनो हीनतामात्र प्रतिपादकमिदं
 याज्ञवल्क्यादिवचनमिति वाच्यम् । सर्वं दाप्यो न ग्राह्यः देयं
 यदभियुज्यत इति वचनात् । हीनतामात्र प्रतिपादनपरत्वे
 तदभिधानानर्थक्यात् । कात्यायन वचनन्तु । यत्र पित्यादिगृ-
 हीत बह्वर्थविषयाभियोगः पुत्रादेस्तद्विकृष्टहरस्य क्रियते ।
 सचाभियुक्तो ऽहन्तावदत्र किमपि न जानामि यावत् प्रमाणे-
 नायं साधयति तावद्वास्यामीत्युत्तरयति । तत्रासौ निष्कववा-
 दी न भवति । तेनैकदेशविभावितोऽपि न कचिदप्यसत्यवा-
 दीति पूर्वोक्ततर्कानवतारात् तदनुगृहीतमेतद्वचनमत्र न
 प्रवर्त्तत इति सामान्यविषयत्वात् निष्कवोत्तरमपहायाज्ञानो-
 त्तर ईदृशे प्रवर्त्तत इति न तेन सहास्य विरोधः भिन्नविषय-
 त्वात् ।

ननु । ऋणादिषु विवादेषु स्थिरप्रायेषु निश्चितम् ।

ऊने वाभ्यधिके वार्ये प्रोक्ते साध्यन्नसिध्यति ॥

अर्थिना यावानर्थो भाषायां लिखितस्ततो न्यूनो ऽधिके वा र्थे साक्षिभिः प्रोक्ते सर्वमेव साध्यं न सिध्यतीति प्रतिज्ञाप्रमाणयो र्विसंवादादित्यर्थकेनानेन कात्यायनवचनेन प्रत्युत साध्यादिविभावितैकदेशस्थाप्यसिद्धिरायाति । तत्सिद्ध्या तदविभावितैकदेशसिद्धिर्दूरापास्ता । उच्यते । यत्र वादी सकलप्रतिज्ञातार्थसाधनत्वेन साक्षिलेख्यादिकमुपन्यस्यति । ततश्च न्यूनोऽधिको-
 वार्थो विभाव्यते । तत्र कूटसम्भावनया कृतस्त्रसाध्यासिद्धिः । तत्रापि निश्चितं न सिध्यतीति वचनात् संशयतादवस्थे प्रमाणान्तरेण सम्भावनानिर्णयः कार्यः । छलं निरस्येति नियमात् । इति कात्यायनीयस्यास्य वचनस्यार्थः । यत्र तु वाद्येव स्वदति । एतावत्पञ्चमे समैते साक्षिणो लेख्यं वास्ति । अन्यमंशमलौकिकप्रमाणेन विभावयिष्यामीति तत्रोक्ततर्कानुगृहीतान्नित्याकृत इत्यादियोगीश्वर नारदवचनादेकदेशविभावेनेपि कृतस्त्रसाध्य-
 सिद्धिर्नालौकिकप्रमाणं प्रतीक्षेत । योगीश्वरवचनस्य अज्ञानोत्तरे तु यावानंशो लौकिकेन प्रमाणेन प्रमितस्तावानेव ततो निर्धार्योऽन्यस्तु दिव्यान्ततदसम्भवेन सिध्यत्येव । अनेकार्थाभि-
 योगेपीति वचनात् । अतएवाभिप्रायात् । प्रागुपन्यस्तं वचनम् ।

यद्येकदेशव्याप्तापि क्रिया विद्येत मानुषी ।

सा ग्राह्या तु न पूर्णापि दैविकी वदतां वृणा मिति ॥

कात्यायनीयन्तेन न क्वापि विरोधलेश इति ।

वयन्तु छलं निरस्येत्यस्य विधेर्हेतुरयं भूत मप्यनुपन्यस्तमित्युपोद्बलकः । यतो भूतन्तत्त्वमप्यनुपन्यस्तं व्यवहारतो हीयते वादिप्रतिवादिभ्यामनुपन्यस्तं प्रमाणतोऽसाधितं हीयते हानिमाप्नोति व्यवहारतो व्यवहाररीत्येति तस्यार्थः । तदु-

पपादनं निष्कृते खिखितं नैकमित्यादि तस्यायमर्थः । वादिनः
 कतिपयांशे सत्यवादिनोऽन्यांशेऽपि सत्यवादित्वसम्भवात् प्रति-
 वादिनश्च सर्वापक्कववादिनः कतिपयांशे मिथ्यावादित्वनिश्च-
 यादन्यांशेऽपि तत्सम्भवात् सर्वमर्थं नृपेणार्थिने दाप्योदापयितुं
 योग्योभवति । निरुत्तरत्वात् । एवं प्रागनिवेदितोऽर्थिनार्थो-
 भूतोऽपि प्रामाणिकोऽपि न ग्राह्यः । ग्रहणादीनियदितवाय-
 मर्थः सत्यः स्याद्वापायामेव निवेदितः स्यादित्याक्षेपेऽर्थिनोऽपि
 निरुत्तरत्वात् । तस्मादुत्तरदानसमये प्रत्यर्थिराजादिभिरेवं
 बोधनीयो यावत्पेयांशे तव मिथ्यात्वनिश्चयस्तावदेवापक्कृतव्य
 मन्यत्सम्प्रतिपत्तव्यम् । क्वचिदप्यंशेन न भवदुपरिसाधिते तव
 निरुत्तरत्वापत्तेः । एवं वाद्यपि भाषा समये सावधानेन त्वया-
 स्वीयं यावदस्ति साध्यमेतदुपरि तत्सर्वं स्मारं स्मारं लेखनीय
 मन्यथा तदंशे निरुत्तरता तवापद्येतेति बोधनीयः । एवं
 साक्षिणोऽपि प्रमादादिभ्यः प्रच्यावनीयाः । तथा सत्यनायासेन
 तत्वानुसरणम्भवति । तच्चावश्यक मन्यथा दिव्यादिना तत्वानु-
 सरणं कर्त्तव्यं स्यादिति सर्वथा तत्वानुसरणेनैव व्यवहार
 पर्यवसानं विधेयमिति क्लृप्तं निरस्येत्यस्यैव विधेः सर्वोऽयं शेषो
 न स्वतन्त्रोविधिर्येन दापनं सर्वस्य विधीयते अनिवेदित ग्रहणं
 वा प्रतिषिध्येत । नारदवाक्येऽपि देयन्दानयोग्य मित्येवार्थः ।
 नचैवं दाप्यइत्यादीनामानर्थक्यमेव स्यादिति वाच्यम् । यतो
 लौकिक व्यवहारापष्टम्भेणैवमेवं प्रतिभाति तस्मात्तत्त्वानुसर-
 णायान्यतरस्मादीदृशि विषये दिव्यमेव ग्राह्यमित्यत्र तात्प-
 र्यात् । कात्यायनादि वचनाना मप्यत्रैव तात्पर्यम् । ऋणा-
 दिषु विवादेष्वित्यतोऽप्यय मेवार्थो दृढता मुपैति । यतः प्रमाण

प्रतिज्ञाविसम्बादिमते निश्चयाभावस्ततस्तत्त्वानुसरणाय प्रमा-
णान्तरादर आवश्यक इति । अतएवाह साहसादौ प्रतिज्ञार्थैक
देशविभावेऽपि नैकदेशे प्रमाणान्तरानुसरणे साहसिनो हि
राजदण्डमात्रं न प्रत्यर्पणं कस्मै चिद्यद्यपि चौर्याय प्रत्यर्पण-
मस्ति । तथापि कतिपयचौरः सर्वं दाप्यत इति लोके प्रसिद्धतर-
त्वाददि मङ्गुहात्तावदिय चौर्येण गतमस्यच सविधे प्रमाणमित
मियदस्तीति चौराभियोक्ता साधयति तदा ततएव सर्वं लभ्यते ।
यदि त्वनष्टमपि कियन्नष्ट साधनावष्टम्नेन लघुमुपन्यस्यति तर्हि
मिथ्यावादित्वान्नाष्टिक एकदण्डो भवति इत्यपि लोके प्रसिद्ध-
तरम् । अनेनैवाभिप्रायेणाह कात्यायनः ॥

साध्यां ऽशेऽपि गदिते साक्षिभिः सकलम्भवेत् ।

स्त्रीसङ्गे साहसे चौर्ये यत्साध्यम्परिकीर्त्तितं मिति ।

तत्त्वानुसरणं स्रुत्योर्विरोधे कथं स्यादित्यपेक्षायामाह ।
स्रुत्योर्विरोधेन्यायस्तु बलवान् व्यवहारत इति । व्याख्यातञ्चै
तत्प्रागेव । अर्थशास्त्र धर्मशास्त्रयोर्विरोधे धर्मशास्त्रानुसरणे-
नैव तत्त्वानुसरणमित्याह । अर्थशास्त्रान्तु बलवद्धर्मशास्त्रमिति
स्थितिरिति । इदमपि प्रपञ्चितम्प्राक् । तस्मादस्मान्मते छलं नि-
रस्येत्याद्ये तदन्तप्रघटकेन छलनिरासतत्त्वानुसरणावश्यकभाव
प्रतिपादनमेवैकवाक्यतया लभ्यत इति ब्रूमः । इति निष्कवादि-
विचारः ।

अयोत्तरदाने विलम्बाविलम्बव्यवस्था । ततोयोगीश्वरेण ।
ततोऽर्थी लेखयेत्सद्यः प्रतिज्ञातार्थसाधन मितिक्रियोपन्यासे
सद्यस्त्वं विदधतोत्तरदाने विलम्बोयमनुमत इति प्रतीयते ।

तदाह वृहस्पतिः । शालीनत्वाद्भयार्त्तत्वात्प्रत्यर्थी श्रुतिविभ्रमात् ।

कालमार्थयते यत्र तत्रेभं लब्धमर्हति ॥

एकाहत्रयपञ्चाह सप्ताह म्यक्षमेव वा ।

मासं ऋतुत्रयं वर्षं लभते शक्त्यपेक्षयेति ॥

कात्यायनः । समंशतेषु कार्येषु सद्यएव विवादयेत् ।

कालातीतेषु वा कालं दद्यत् प्रत्यर्थिने प्रभुः ।

प्रभुर्विचारकः । श्रुत्वा लेखयतो ह्यर्थं प्रत्यर्थी कारणाद्यदि ।

कालं विवादं याचेत तस्य देयो न संशयः ॥

सद्यो वैकाह पञ्चाहौ त्यहं वा गुरुलाघवात् ।

लभेतासौ त्रिपक्षं वा सप्ताहं वा ऋणादिषु ॥

अत्र व्यवस्था तेनैवोक्ता ।

सद्य स्मृते सद्यो वादः समातीते दिनं क्षिपेत् ।

षड्भुक्तिके त्रिरात्रन्तु सप्ताहं द्वादशाब्दिके ॥

विंशत्यब्दे दशाहे तु मासार्द्धं वा लभेत सः ।

मासं त्रिंशत्समातीते त्रिपक्षं परतो लभेत् ॥

कालं शक्तिं विदित्वा तु कार्यानाञ्च बलाबलम् ।

अल्पं वा बलकालं वा दद्यात्प्रत्यर्थिने प्रभुः ॥

यो वा यस्मिन् समाचारः पारम्पर्यक्रमागतः ।

तस्मिन्नीत्य यथान्यायं दापयेदुत्तरं नृपः ॥

मूलं वा साक्षिणो वाथ परदेशस्थिता यदा ।

तत्कालो हि भवेत्पुंसां स्वदेशे वक्तुमागमात् ॥

दिनमासार्द्धमासं वा ऋतुः संवत्सरोऽपि वा ।

क्रियास्थित्यनुरूपस्तु देयः कालः परेण तु ॥

लेखयतः अर्थिन इति शेषः । अर्थं श्रुत्वेत्यन्वयः । कालो-

देयो राज्ञेति शेषः । समातीते संवत्सरातीते । यस्मिन् देश-
कुलादौ मूलशब्देन विवादास्यदीभूतधनममुष्मात्पुरुषाल्लब्ध-
मिति वादी यं कथयति स उच्यते । तत्र विषये पुंसां मूलभूता-
नां साक्षिणां वा स्वदेशे आगमादागमनावधि वक्तुमुत्तरन्दातुं
कालो भवेत् । दातव्य इत्यर्थः । अत्रापवादमाह याज्ञवल्काः ।

साहसस्तेयं पारुष्यगोभिशपात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥

साहसं विषयस्त्रादिभिः प्राप्तिश्यापादनमित्यादि । सहसा
बलावष्टम्भस्तेनापत्कृतम् । गौर्दौर्गधी । अभिशपः पातकाभि-
शंसनम् । अत्ययः प्राणधनातिपातः । इन्द्रैकवज्रावादेकवच-
नम् । स्त्रियां कुलस्त्रियां चारित्र्यविषये विवादे । दास्यां
स्त्रियां स्वत्वविवादे कर्मकरणकालातिपातविषये विवादे ।
सद्य एव प्रागुक्तकालप्रतीक्षामकृतैव विवादयेदुत्तरन्दापयेत् ।
अन्यत्रैतद्भिन्न ऋणादि विवादे काल उत्तरदानकाल इच्छ-
यार्थिसम्यसभाषतीनामनुमत्या स्मृत उक्तो मन्वादिभिः । अत्य-
यो विवादविषयीभूतवस्तु विनाश इति । कल्पतरौ साहसादि-
षूत्तरकालदानविलम्बेऽन्यतरस्य क्षतिरवश्यम्भाविनीति सद्य
एवोत्तरलेखनमनादिषु विलम्बेऽपि न क्षतिस्तथेति सोऽप्यनु-
मतः । सचैकाद्वारिरूपेण प्रागुक्तवचनैर्विवक्षितो यत्र तु न
वार्चनिकी व्यवस्था तन्त्यार्थादीक्षयेति तात्पर्यम् । अतएवाह
नारदः । गहनत्वाद्विवादानामसामर्थ्यात् स्मृतेरपि ।

ऋणादिषु हरेत्कालं कामं तत्रबुभुक्षयेति ॥

नारदः । गोभू हिरण्यस्त्रीस्तेयपारुष्यात्ययिकेषु च ।

साहस्येऽप्यभिशापे च सद्य एव विवादयेत् ॥

अभिशापः पापाभिसंशनम् । तस्य पारुष्यशब्देन ग्रहणे-
ऽप्यादरार्थं पुनर्वचनम् । आत्ययिकं कात्यायनेनोक्तम् ।

व्यपैति गौरवं यत्र विनाशस्त्याग एव च ।

कालं तत्र न कुर्वीत कार्यमात्यन्तिकं हि तदिति ॥

अन्यत्रापि सद्य एवोत्तरदानमाह । कात्यायनः ।

धेनावनडुह क्षेले स्त्रीषु प्रजनने तथा ।

विनाशे याचितके दत्ते तथैव क्रयविक्रये ॥

कन्याया दूषणे चैव कलहे साहसे निधौ ।

उपधौ कौटसाध्ये च सद्य एव विवादयेत् ॥

प्रजननमत्र विवाहः । अन्यत्र विवादासम्भवात् ।

उपधिः कूटगणिकादिकृतव्यवहारः ।

विनाशे त्याग इति न सामानाधिकरण्यम् ॥

किन्तु विनाशे सति यत्र त्याग एव सम्पद्यत इत्यर्थेनैक
एव विषय इति कल्पतरुरत्नाकरौ । तन्न । सति सप्त-
स्यनुषङ्गयोः प्रतीति विपरीतयोः कल्पनानुपपत्तेर्वा शब्द-
स्वरसाच्च पृथग्विषयताया एवौचित्यात् । वस्तुतस्तु विनाश-
स्त्याग एव वेति प्रथमान्त एव पाठस्तथाचायमर्थः । यत्रोत्तर-
दानविलम्बे सति गौरवं वस्तुनो मूल्यादिकृतं व्यपैति वस्तु न
एव वा विनाशो ध्वंसः त्यागः प्रच्यवो वा भवति तत्रोत्तरदान-
कालमेकाहादिरूपं न कुर्वीत सद्य एवोत्तरं दापयेदित्यभि-
प्रायः । वृहस्पति कात्यायनौ ।

साहसस्तेयपारुष्यगोऽभिशापे तथात्यये ।

भूमौ विवादयेत् क्षिप्रमकालेऽपि वृहस्पतिः ॥

अभिशापान्तो हन्वैकवद्भावः । अकाले रात्यादावपि ।
वृहस्पतिरिदमाहेत्यर्थः । इत्युत्तरदाने विलम्बाविलम्बव्यवस्था
समाप्ता च विशेषपरिभाषा ।

इति श्रीमत्सकलसामन्तचक्रचूडामणिमञ्जरीनीराजि-
तचरणकमल श्रीमन्महाराजाधिराजप्रतापरुद्रतनूज श्रीम-
न्महाराजमधुकरखादसूनु श्रीमन्महाराजाधिराजचतु रुदधि-
जलबलयवसुन्धराहृदयपुण्डरीकविकाशदिनकरश्रीवीरसिंह-
देवोद्योगित श्रीहंसपण्डितात्मज श्रीपरशुरामसूनु सकलवि-
द्यापारावारपारीणधुरीणजगद्गारिद्रमहागजपारीन्द्रविद्वज्ज-
नजीवातु श्रीमन्मित्रमिश्रकृते श्रीवीरमित्रोदयाभिधनिबन्धे
व्यवहारप्रकाशे परिभाषा परिष्काराख्यं व्यवहारमाहका पर-
पथ्यायं प्रथमप्रकरणम् ॥ १ ॥

अथ प्रमाणनिरूपणाख्यं द्वितीयं प्रकरणं मारभ्यते ।

तत्र प्रमाणभेदप्रमाणविषयव्यवस्थे क्रियापादप्रस्तावे वि-
वित्ते । अधुना साक्षादिप्रमाणानामवान्तरभेदः प्रसूयते । तत्र
साक्षिरूपमाह मनुः । समक्षदर्शनात् साक्ष्यश्रवणाच्चैव सिद्ध्यति ।

समक्षदर्शनस्य साक्ष्यहेतुत्वं पाणिनिरपि स्मरति ।
साक्षाद्दृष्टरिसञ्ज्ञायामिति । तत्तु व्युत्पत्तिमात्रमव्यापकत्वात् ।
श्रुतसाक्षादीनामपि साक्षित्वव्यवहारविषयत्वात् । अतएव
श्रवणादित्युपलक्षणं प्रमाणमात्रस्य विवादविषयप्रमाता सा-
क्षीति विवक्षितम् । साक्षिप्रयोजनमाह ।

नारदः । सन्दिग्धेषु तु कार्येषु द्वयोर्विवदमानयोः ।

दृष्टश्रुतानुभूतत्वासाक्षिभ्यो व्यक्तिदर्शनमिति ॥

दृष्टश्रुताभ्यामनुभूतत्वादित्यर्थः । यद्वा । दृष्टत्वात् श्रुतत्वा-
दनुभूतत्वाच्चेत्यर्थः । अनुभूतत्वादित्यनेन च गोष्ठ्यन्यायेन
प्रमाणान्तरजन्योऽनुभवो गृह्यते । व्यक्तिदर्शनं विवेकज्ञानम् ।
कात्यायनः । अर्थि प्रत्यर्थि सान्निध्यादनुभूतन्तु यद्भवेत् ।

तद्वाच्यं साक्षिणो वाक्यमन्यथा न दृश्यतिः ॥

अर्थि प्रत्यर्थि सान्निध्यादनुभूतमिति मुख्यः कल्पः । तद-
सान्निध्येऽपि श्रवणादिना साक्ष्यस्य वचनान्तरैरनुमतत्वात् ।
तच्च साक्षिभूतनिरूपणे व्यक्तो भविष्यति । गौतमः । विप्रति-
पत्तौ साक्षिनिमित्ता व्यवस्थेति । स च साक्षी प्रथमं द्विविधः ।
कृतो ऽकृतश्च । साक्षित्वेनार्थि प्रत्यर्थिस्यान्निरूपितः कृतः ।

अनिरूपितोऽकृतः । पुनश्च कृतस्य पञ्चविधत्वादकृतस्य षड्विधत्वादेकादशविधः । यथाह नारदः ।

एकादशविधः साक्षी शस्त्रे दृष्टो मनीषिभिः ।

कृतः पञ्चविधस्तोषां षड्विधोऽकृत उच्यते ॥

लिखितः स्मारितश्चैव यदृच्छाभिन्न एव च ।

गूढोत्तरसाक्षी च साक्षी पञ्चविधः कृत इति ॥

पञ्चानामपि कात्यायनेन स्वरूपमभिहितम् ।

अर्थिना स्वयमानीतो यो लेख्यो सन्निवेश्यते ॥

स साक्षी लिखितो नाम स्मारितः पत्रकादृत इति ।

स्मारितः पत्रकादृते इत्यपि विवृतन्तेनैव ॥

यस्तु कार्यप्रसिद्ध्यर्थं दृष्ट्वा कार्यं पुनः पुनः ।

स्मर्यते ह्यर्थिना साक्षी स स्मारित इहोच्यते ॥

दृष्टेति दर्शयित्वेत्यन्तर्भावितस्यर्थम् । कार्यं व्यवहारपदं दर्शयित्वा प्रमाप्य कार्यप्रसिद्ध्यर्थं कालान्तरे व्यवहारनिर्णयसिद्ध्यर्थं पुनः पुनः स्मर्यते कार्यते च विस्मरणनिरासाय यः स स्मारितो नाम साक्षीत्यर्थः । यस्तु यदृच्छया प्रसङ्गादागतस्वमत्र साक्षी भवेति साक्षित्वेन निरूपिते स यदृच्छाभिन्नः स्मारितस्यास्य च पत्रानादृत्वेन सास्येऽपि स्वरूपभेदः । स्पष्टोऽपि तेनैव विवृतः ।

प्रयोजनार्थमानीतः प्रसङ्गादागतश्च यः ।

द्वौ साक्षिणौ त्वलिखितौ पूर्वपक्षस्य साधकाविति ॥

गूढमाह । अर्थिना स्वार्थसिद्ध्यर्थं प्रत्यर्थि वचनं स्फुटम् ।

यः आव्यते स्थितो गूढोगूढसाक्षी स उच्यत इति ।

उत्तरसाक्षिस्वरूपमाह ।

साक्षिणामपि यः साक्ष्यमुपर्युपरि भाषते ।

अवणाच्छावणाद्वापि स साक्ष्युत्तरसंज्ञित इति ॥

षड्विधस्याप्यकृतस्य भेदो नारदेनैव दर्शितः ।

ग्रामश्च ग्राड्विवाकश्च राजा च व्यवहारिणाम् ॥

कार्येष्वधिकृतो यः स्यादर्थिना प्रहितश्च यः ।

कुल्याः कुलविवादेषु विज्ञेयास्तेऽपि साक्षिणः ॥

ग्राड्विवाकग्रहणं लेखकसम्योपलक्षणम् ।

लेखकः ग्राड्विवाकश्च सम्याच्चैवानुपूर्वशः ॥

वृषे पश्यति तत्कार्यं साक्षिणः समुदाहृता इति वचनात् ।

वृहस्पतिस्तु लेखितमभिक्रमादायैतानेव द्वादश साक्षिणञ्चाह ।

लिखितो लेखितो गूढः स्मारितः कुल्यदूतकौ ।

यादृच्छोत्तरश्चैव कार्यमध्यगतोऽपरः ॥

वृषोऽध्यक्षस्तथा ग्रामः साक्षी द्वादशधा स्मृत इति ।

तल्लक्षणान्यपि कानिचिद्विलक्षणानि कानिचित्पूर्वसंवा-
दीन्याह स एव ।

प्रभेदमेषां वक्ष्यामि यथावदनु पूर्वशः ।

जाति नामाभिलिखितं येन स्वं पितृमेव च ॥

निवासश्च स विज्ञेयः साक्षिलिखितसंज्ञकः ।

अर्थिना च क्रियाभेदैस्तस्य कृत्वा कृष्णादिकम् ॥

प्रत्यर्चं लिख्यते यस्तु लेखितः स उदाहृतः ।

कुड्य व्यवहितो यस्तु आव्यते क्षणिभाषितम् ॥

विनिर्जुते यथाभूतं गूढसाक्षी स कीर्तितः ।

आह्वय यः कृतः साक्षी क्षणन्यासक्रियादिके ॥

स्मार्यते यो मुञ्जश्चैव स्मारितः सोभिऽधीयते ।

विभागदाने विपणो ज्ञाति र्यतोपदिश्यते ॥
 द्वयोः समानो धर्मज्ञः स कुल्यः परिकीर्तितः ।
 अर्थि प्रत्यर्थि वचनं शृणुयात्प्रेषितस्तु यः ॥
 उभयोः सम्मतः साधुर्दूतकः स उदाहृतः ।
 क्रियमाणे च कर्त्तव्ये यः कश्चित्स्वयमागतः ॥
 अत्र साक्षित्वमस्माकमुक्तो यादृच्छिकस्तु सः ।
 यस्तु साक्षी दिशङ्गच्छन् सुसूक्ष्मवा यथाश्रुतम् ॥
 अन्यं संभावयेत्तन्तु विद्यादुत्तरसाक्षिणम् ।
 साक्षिणामपि यः साक्ष्यमुपव्युपरि भाषताम् ॥
 अवशाच्छावणाद्वापि स साक्ष्युत्तरसंज्ञितः ।
 उभाभ्यां यस्य विश्वस्तं कार्यं वापि निवेदितम् ॥
 गूढचारी स विज्ञेयः कार्यमध्यगतस्तथा ।
 अर्थि प्रत्यर्थिनो र्वाक्यं यच्छुतम्भूयता स्वयम् ॥
 स एव तत्र साक्षी स्याद्विसम्वादे द्वयोरपि ।
 निर्णीति व्यवहारे तु पुनर्न्यायो यदा भवेत् ॥
 अध्यक्षः सभ्यसहितः साक्षी स्यात् तत्र नान्यथा ।
 दूषितङ्घातितं यच्च सीमायास्तु समन्ततः ॥
 अकृतोऽपि भवेत्साक्षी ग्रामस्तत्र न संशय इति ॥

लिखितलेखितयोः स्वपरलिखनमात्रभेदादेकादशद्वादश-
 संख्ययोरविरोधः । सर्वे च यथासम्भवं दृष्टश्रुतरूपद्विविध-
 साक्षिभेदा ज्ञेयाः । क्रियाभेदैर्व्यवहारप्रकारभेदैस्तु प्रत्यर्थिनः ।
 ऋणादिकमित्यादि शब्दात् यथासम्भवं सर्वविवादपदनिदर्श-
 नम् । कुड्यग्रहणं व्यवधायकोपलक्षणम् । विनिर्जृते इति
 भावे क्तः निरुद्धे सम्भावित इति शेषः । इत्युक्त इतीति शब्दां-

ध्याहारः । दिशन्देशान्तरमन्यमित्यर्थः । उभाभ्यामर्थि प्रत्य-
र्थिभ्यां यस्य विश्वस्तं यदीयो विश्वासः कृत इति सम्बन्ध-
सामान्यविवक्षया षष्ठी भावे क्तव्याभ्युपेत्य व्याख्येयम् । गूढचारी
कार्यमध्यगतचेत्येवस्यैव संज्ञाद्वयमिति द्वादशत्वाविरोधः ।
दूतग्रहणं लेखकस्यापि प्रदर्शनार्थं दूतकः खटिकाग्राहादिति
वृहस्पति वचनाद्भ्रामग्रहणमय कृतसाक्ष्यपलक्षणम् । येन योऽर्थः
प्रमितस्तत्र साक्षित्वेन प्रागनिरूपितोऽपि पश्चात्साक्षित्वेन
विज्ञायोपन्यस्तः । पृष्ठश्च सभायां साक्ष्यन्दातु मर्हतीति फलि-
तोऽर्थः । इतरथा वेतनादानादिषु लिखिताद्यसम्भवे साक्ष्य-
भावप्रसङ्गः । इदमेवाभिसन्धायाह मनुः ।

यत्नानिवृद्धोऽपीक्षेत शृणुयाद्वापि किञ्चन ।

पृष्ठस्तत्वापि तद्भूयात् यथादृष्टं यथामृतम् ॥

अनिवृद्धोऽकृतः । कल्पतरुमदनरत्नयोरर्थिक्रियां क्रिया-
भेदैरिति पठितं तत्त्वार्थि क्रियाभर्थिव्यवहारक्रियाभेदैः प्र-
माणविशेषैराप्तवाक्यादिभिस्तस्य कृत्वा तत्त्वश्वन्धितयावधार्य
कृणादिके विवादविषये यः प्रत्यक्षं प्रत्यर्थि समक्षं लेख्यते-
ऽर्थिनेत्यर्थात् । स तत्र लेखितः साक्षीति व्याख्येयम् । काला-
दाववधिरपि साक्ष्ये श्रूयते ।

सुदीर्घेणापि कालेन लिखितः सिद्धिमाप्नुयात् ।

सञ्ज्ञानन्नात्मनो लेख्यमजानन्तु लेखयेत् ॥

सस्यगजानन्नात्मनो लेख्यं कुर्यादिति शेषः । अजानन्तं
लिप्यनभिज्ञमात्मानमन्यद्वारा साक्ष्यह मत्वेति लेखयेत् । स द्वि-
विधाऽपि लिखितः साक्षी चिरकालेनापि सिद्धिनिर्णाय-
कतामाप्नुयादित्यर्थः ।

कात्यायनः । अथ स्वहस्तेनारूढस्तं चैकः स एव तु ।

नचेत्प्रत्यभिजानीयात् तत्स्वहस्तैः प्रसाधयेत् ॥

नारदः । आष्टमाद्वत्सरात्सिद्धिः स्मारितस्यैव साक्षिणः ।

आपञ्चमात् तथा सिद्धिं र्यदृच्छोपगतस्य तु ।

आढतीयात् तथा वर्षात् सिद्धिर्गुह्यस्य साक्षिणः ॥

आसंवत्सरात्सिद्धिन्तु वदत्युत्तरसाक्षिण इति ॥

इदञ्च प्रायोवादेन यतः स एवाह ।

अथवा कालनियमो न दृष्टः साक्षिणः प्रति ।

स्मृत्यपेक्षं हि साक्षित्वमाहुः शास्त्रविदो जनाः ॥

यस्य नोपहता बुद्धिः स्मृति श्रोतञ्च नित्यशः ।

सुदीर्घेणापि कालेन स वै साक्षित्वमर्हति ॥

ते च साक्षिणः कीदृशाः कार्य्या इत्यपेक्षयामाह मनुः ।

यादृशा अर्थिभिः कार्य्या व्यवहारेषु साक्षिणः ।

तादृशान् संप्रवक्ष्यामि यथा वाच्यमृतञ्च तैः ॥

गृहिणः पुत्रिणो मौलाः क्षत्रविट् शूद्रयोनयः ।

अर्थ्युक्ताः साक्ष्यमर्हन्ति न ये केचिदनापदि ॥

आप्ताः सर्वेषु वर्गेषु कार्य्याः कार्य्येषु साक्षिणः ।

सर्वधर्मविदो लुब्धा विपरीतांस्तु वर्जयेत् ॥

मौलाः प्रख्यातकुलोद्भवा इति कल्पतरुः । मूलं पूर्व-

वृत्तान्तस्तद्विदन्तीति मौलाः । तदधीते तद्वेदेत्यणिति मदन-

रत्ने । वक्ष्यमाणयाज्ञवल्क्यवचनसंवादात्साक्षित्वेनैव पूर्ववृ-

त्तान्तवेदित्वाच्चेयात्तदर्थकमौलपदानर्थक्यप्रसङ्गाच्च कल्पतरु-

व्याख्यानमेव सम्यक् । रत्नाकरोऽपि मौलाः कुलीना इत्येवं

व्याख्यातम् । मूलं प्रतिष्ठा सा येषामस्ति ते मौलाः अर्थकथन-

मेतत् । तद्धितस्तु भवार्थम् एव कर्त्तव्यः, यो हि यत्र भवः
 सोऽपि तस्यास्तीत्यविरुद्धमिति वदन्मेधातिथिरपीममर्थमनु-
 मन्वते । प्रतिष्ठान्तरस्य साक्षिलक्षणानुपयोगात् । पुत्रादि-
 प्रतिष्ठायाः पदान्तरैरेवोपादानात् । अत्र क्षत्रियादिग्रहणं
 नात्यन्तिकब्राह्मणव्युदासपरं, किन्तु सति सम्भवेऽनेकाध्यापना-
 ग्निहोत्रादिकार्यव्यग्रस्य तस्य न साक्षित्वं साक्ष्यन्तरासम्भवे तु
 तस्यापि साक्षित्वस्यत्वमेव । अतएव ब्रूहीति ब्राह्मणं पृच्छे-
 दिति तस्यापि साक्षित्वेन प्रश्नप्रकारविधिरुपपद्यत इति ध्ये-
 यम् । अर्थुक्ता अर्थिना समैते साक्षिणः सन्तीति निर्दिष्टा नतु
 स्वयमेवागत्य वयमत्र साक्षिणः स्म इति वदन्तः । याज्ञवल्क्यः॥

तपस्विनो दानशीलाः कुलीनाः सत्यवादिनः ।

धर्मप्रधाना ऋजवः पुत्रवन्तो धनान्विताः ।

त्यवराः साक्षिणो ज्ञेयाः श्रौतस्मार्त्तक्रियापराः ।

यथाजाति यथावर्णं सर्वे सर्वेषु वा स्मृताः ॥

त्यवरास्त्रिभ्यो न्यूना न भवन्ति परतस्तु यथेच्छं भवन्ती-
 त्यर्थः । जातयो मूर्द्धावसिक्तादयः । वर्णा ब्राह्मणादयः । यथाच
 मूर्द्धावसिक्तादीनां मूर्द्धावसिक्तादयो ब्राह्मणादयो ब्राह्मणा-
 दीनां साक्षित्वेनोपादेयाः । असम्भवे सर्वे सर्वजातीयाः सर्वेषु
 जातीयेषु वादिप्रतिवादिषु साक्षिणो ग्राह्या इत्यर्थः ।

व्यासः । धर्मज्ञाः पुत्रिणो मौलाः कुलीनाः सत्यवादिनः ।

श्रौतस्मार्त्तक्रियायुक्ता विगतद्वेषमत्सराः ॥

श्रोत्रियानपराधीनाः सूर्यश्चाप्रवासिनः ।

युवानः साक्षिणः कार्यं ऋणादिषु विजानतेति ॥

कात्यायनः । प्रख्यातकुलशीलान्च लोभमोह विवर्जिताः ।

आप्ताः शिष्टा विबुद्धा ये तेषां वाक्यमसंशयम् ॥

विभाव्यो वादिना यादृक् सदृशैरेव भावयेत् ।

नोत्कृष्टश्चावलकृष्टस्तु साक्षिभिर्भावयेत्सदेति ॥

आप्ताः यथार्थवादिनः । विबुद्धा विवादविषयीभूतार्थ-
ज्ञानवन्तः शस्त्रार्थज्ञानवन्तश्च । मतिबुद्धिः पूजार्थेभ्यश्चेति कर्त्त-
रिक्तः । आदिकर्मणीति मदनरत्ने तेषां वाक्यमसंशयं यथा
भवति तथा वादिनो विभाव्योऽङ्गीकारयितव्योऽर्थ्यात्प्रति-
वादी । तत्र विशेषमाह । यादृक् प्रतिवादितत्सदृशैस्तज्जाती-
यैरेव भावयेत् । वादयेत्युपलक्षणम् । वाद्यपि प्रतिवादिना
तज्जातीयैरेव विभाव्यः ।

तथा च नारदः । अ्रेणीषु अ्रेणिपुरुषाः स्वेषु वर्गेषु वर्गिणः ।

वह्निर्वासिषु वाह्याः स्युः स्त्रियः स्त्रीषु च साक्षिण इति ॥
मनुरपि । स्त्रीणां साक्ष्यं स्त्रियः कुर्युर्द्विजानां सदृशाः द्विजाः ।

शुद्राश्च सन्तः शुद्राणामन्त्यानामन्त्ययोनयः ॥

अ्रेणिपुरुषाणां सत्यपि वर्गित्वे पृथङ्निर्देशो गोवृषन्यायेन ।
प्रयोजनं चात्राप्यभ्यर्हितत्वबोधनम् । वर्गिणश्च दर्शिताः ।

कात्यायनेन । लिङ्गिनः अ्रेणिपूगाश्च वणिग्वातास्तथापरे ।

समूहस्थाश्च ये चान्ये वर्गास्तानव्रीड्युः ।

दासचारणमल्लानां हस्त्यश्वायुध जीविनाम् ॥

प्रत्येकैकसमूहानां नायका वर्गिणः स्मृताः ।

तेषां वादः स्ववर्गेषु वर्गिणस्तेषु साक्षिणः ॥

अत्र सर्वत्र न्यूनाधिकविशेषणोपादानन्न दोषाय अवृत-
भाषणभीष्टत्वसत्यवदन शीलत्वस्य च साक्षित्वप्रयोजकस्यो-

पलक्षणार्थत्वात्तेषाम् । तेच साक्षिणः कियत्सङ्ख्याकाः कुल-
ग्राह्या इत्यपेक्षायामाह ।

वृहत्सतिः । नव सप्तपञ्च वा स्युश्चत्वारस्त्रय एव वा ।

उभौ वा ओतियौ ख्यातौ नैकं पृच्छेत्कदाचन ॥

लिखितादिषु स एवाह

लिखितौ द्वौ तथा गूढौ त्रिचतुष्पञ्च लेखिताः ।

यदृक्काः स्मारिताः कुल्यास्तथा चोत्तरसाक्षिणः ॥

दूतकः खटिकाग्राही कार्यमध्यगतस्तथा ।

एक एव प्रमाणं स्थान्नृपोऽध्यक्षस्तथैव च ॥

खटिकाग्राही गणकः एक एवेत्येवकारो वाद्यपेक्षया नै-
कमृच्छेत्कदाचनेनोक्ताया अनावश्यकत्वार्थो न नियमार्थो ऽह-
ट्यर्थत्वप्रसङ्गात् । त्यवरः साक्षिणोच्चेया इति योगीश्वरीय-
मप्येतदभिप्रायकमेव लिखितादीना मुभयानुमतत्वग्राह्यत्वमेक-
स्थापीत्याह योगीश्वरः ।

उभयानुमतः साक्षी भवत्येकोऽपि धर्मवित् ।

यद्यपि औतस्मार्त्तक्रियापरा धर्मप्रधाना इत्यादिविशेष-
णोपादानात् त्यवराणामपि धर्मवित्त्वं समानन्तथापि तेषा-
मुभयानुमतानापि भवत्येवसाक्षित्वं द्वयोरेकस्य चोभया-
नुमत्यैवेति भेदइति मिताक्षरा ।

नारदोऽपि । उभयानुमतो यः स्याद्वयोर्विवदमानयोः ।

स साक्ष्येकोऽपि सक्षित्वे प्रष्टव्यः स्यात्तु संसदि ।

आप्तत्वेन राजादिभिरवधारितोऽप्येकः साक्षीत्याह व्यासः ।

शुचिक्रियश्च धर्मज्ञः साक्षी यस्वनुभूतवाक् ।

प्रमाणमेकोऽपि भवेत्साहच्येषु विशेषतः । इति ॥

अनुभूता यथार्थत्वेन प्रमितवरा वाग्यस्येत्यनुभूतवाक् ।
कात्यायनः । अभ्यन्तरस्तु निःक्षेपे साक्ष्यमेकोऽपि वाच्यते ।

अर्थिना प्रहितः साक्षी भवेदेकोऽपि याचिते ॥

याचित इति निःक्षेपविशेषणम् । न्यायतौल्यादन्यत्रा-
पीति वाचस्पतिः । मदनरत्नस्तु याचितं विवाहाद्यर्थं याचितम्
गृहीतमाभरणादिकं याचितकमिति यावदित्याह । निःक्षेप-
विशेषणवैयर्थ्यादयाचिते तस्मिन्मध्यन्तरस्यैकस्यासाक्षित्वप्रस-
ङ्गाद्यवहितान्वयप्रसङ्गेत्योत्तरैव व्याख्याप्रख्याकुण्डलादिपण्य-
विवादे तन्निर्मातैकोऽपि साक्षीत्याह । स एव ।

संस्कृतं येन यत्प्रण्यं तत्तेनैव विभावयेत् ।

एक एव प्रमाणं स विवादे तत्र कीर्तितः ॥

इदञ्च बह्वनामसम्भवे सत्यवादिनोर्द्वयोरेकस्य वानुमति
प्रदर्शनार्थं न नियमार्थम् । अदृष्टार्थत्वप्रसङ्गादिति ध्येयम् ।
उक्तलक्षणसाक्ष्यसम्भवे प्रतिषेधरहितानां साक्ष्यनुकल्पनां सूच-
यितुमसाक्षिणोऽपि स्मृतिषूक्ताः । उक्तलक्षणविप्रालाभेऽप्रति-
षिद्धानुमत्यै आह्वे कतिपयप्रतिषेधवत् ।

नारदः । असाक्ष्यपि हि शास्त्रेषु दृष्टः पञ्चविधो बुधैः ।

वचनादोषतो भेदात् स्वयमुक्तिर्द्व्यन्तर इति ।

ओत्रियाद्यास्तु वचनात्स्तेनाद्यादोषदर्शनात् ।

भेदाद्विप्रतिपत्तिः स्याद्विवादे यत्र साक्षिणाम् ॥

स्वयमुक्तिरनिर्दिष्टः स्वयमेवैत्य यो वदेत् ।

सूचीत्युक्तः स शास्त्रेषु न स साक्षित्वमर्हति ॥

भृतान्तरार्थिनि प्रेते सुमूर्षुः आवितादृते ।

वचनादसाक्षिणः ओत्रियाद्यानाह । स एव ।

ओत्रियस्तापसा वृद्धा ये च प्रव्रजितादयः ।

असाक्षिणस्ते वचनान्नात्र हेतुरुदाहृत इति ॥

तापसा वाणप्रस्थाः प्रव्रजितादय इत्यादि शब्देन शङ्क-
वेनैकयोग्योपात्ताः पित्रा विवदमानादयो गृह्यन्ते । तथाच
शङ्कः । पित्रा विवदमानगुरुकुलवासिपरिव्राजकवाणप्रस्थनि-
र्ग्रन्थाश्चासाक्षिण इति । पित्रा विवदमाननिर्ग्रन्थयोर्दोषादप्य-
साक्षित्वसम्भवे वचनादप्यसाक्षित्वेन विरोधः । दोषादसाक्षि-
णोऽपि तेनैव दर्शिताः ।

स्तेनाः साहसिकाश्चण्डाः कितवा वञ्चकास्तथा ।

असाक्षिणस्ते दुष्टत्वात् तेषु सत्यं न विद्यते ॥

चण्डाः कोपनाः । कितवा द्यूतकृतः । योगीश्वरस्व-
साक्षित्वमात्रं विवक्षया सर्वानेतानेकीकृत्याह ।

स्त्रीबालवृद्धकितवमन्तोन्मत्ताभिश्चस्तकाः ।

रङ्गावतारिपाषण्डिकूटकृद्विकलेन्द्रियाः ॥

पतिताप्तार्थसम्बन्धिसहायरिपुतस्कराः ।

साहसी दृष्टदोषश्च निर्धूताद्यास्वसाक्षिण इति ॥

अत्र वृद्धग्रहणं ओत्रियादीनां वचनादसाक्षिणां नारदाद्युक्ताना-
मुपलक्षणं स्त्रीबालादिग्रहणमन्येषामपदोषादसाक्षिणां स्मृत्यन्त-
राभिहितानाम् । आद्यग्रहणाद्देहादसाक्षिणां स्वसुक्ते ष्टता-
न्तरस्य च ग्रहणम् । तत्र स्त्रिया असाक्षित्वं स्त्रीकृतव्यवहारा-
तिरिक्ते स्त्रीणां साक्ष्यं स्त्रियः कुर्युरिति वचनात् । बालोऽप्रा-
प्तव्यवहारः वृद्धोऽशीतिकारवधिः मन्तो मदनीयद्रव्येण । उन्मत्तो
ग्रहाद्याविष्टः । अभिश्चस्तको महापातकाभिश्चस्तः स्वार्थे कः ।
रङ्गावतारी चारणः । पाषण्डिनो निर्ग्रन्थप्रभृतयः । कूटकृत्क-

पटलेख्यादिकारी । विकलः श्रोत्रेन्द्रियादि दोषवान् । पतितो निश्चितब्रह्मज्ञत्यादिः । आप्तः सुहृत् । अर्थसम्बन्धिविप्रतिपद्यमानार्थसम्बन्धी सहाय एककार्यकारी रिपुः शत्रुरन्यतरस्य । साहसी बलावष्टम्भेन कार्य्यकारः । दृष्टदोषो दृष्टासत्यवचनः । निर्द्वूतो बन्धुभिस्त्यक्तः । भेदादसाक्षित्वं च संख्यागुणसाम्ये ।

अन्यथा द्वैधे वङ्गनां वचनं समेषु गुणिनाम्बुचः ॥

गुणि द्वैधे तु यत्र स्यात् ग्राह्या ये गुणवत्तमाः ।

वङ्गत्वं परिगृह्णीयात् साक्षिद्वैधे नराधिपः ।

समेषु च गुणोत्कृष्टान् गुणिद्वैधे द्विजेत्तमानिति ॥

याज्ञवल्क्यमन्वादिवचनविरोधापत्तिः ।

ननु साक्षिणां लिखितानाञ्च निर्दिष्टानाञ्च वादिनाम् ।

तेषामेकोऽन्यथा ब्रूते भेदात्सर्वेऽपि साक्षिण इति ।

कात्यायनेनैकस्यान्यथावादित्वे सर्वेषामेव भेदादसाक्षित्वमुक्तं तद्विरोध इति चेन्न । तयाणां साक्षिणामेकस्यान्यथावादे द्वितीयस्य तत्तुल्यस्य सत्प्रतिपक्षितत्वात्तृतीयस्य चैकतया तत्र साक्षितो न निर्णय इत्यत्र कात्यायनतात्पर्यात् । सत्प्रतिपक्षितावशिष्टानान्वनेकत्वे ततएव निर्णय इत्यत्र च याज्ञवल्क्यतात्पर्यात् । मूलभूतन्यायविरोधेऽनयो र्वचनयोरेवमवश्यं संकोच्यत्वादिति वाच्यस्यतिः । पञ्चषष्ठोऽपि साक्षिष्वधिकगुणस्य चैकस्याप्यन्यथावादित्वे तद्विरुद्धान्याभिधायिनां सर्वेषामन्येषामसाक्षित्वम् । अधिकगुणस्याप्येकस्य वङ्गवाक्यविरुद्धानिधानादसाक्षित्वमिति सर्वेऽपि तेन साक्षिण इति न मन्वादिविरोध इति मदनरत्नकारः । वयन्तु गुणवत्यस्यैव शत-

मप्यन्धानां न पश्यति एकेनापि बहूनां प्रतिबन्धाच्चेत्यादि-
न्यायेन प्राधान्यात् गुणवतः सास्येवादिनिर्दिष्टानामेकस्या-
प्यन्यथा वादित्वे संख्याधिक्येऽपि गुणवत्तरत्वाभावे सर्वेष्वसा-
क्षित्वं द्वैधे बहूनामित्यत्रापि विनिगमकान्तराभावे बद्धत्वमेव
विनिगमकमत एव संख्यानपेक्षमेव गुणवत्तमत्वमात्रं ग्राह्य-
वचनत्वे हेतुमाहेति ब्रूमः । स्वयमुक्तेरसाक्षित्वमपि विवृतं
कात्यायनेन ॥

यः साक्षिनैव निर्दिष्टो नाहृतो नैव देशितः ।

ब्रूयान्निर्णयंति तस्यैव वा दण्डाः सोऽपि नराधम इति ॥

अयमत्र साक्षीति ज्ञानवानात्तरोऽर्थिप्रत्यर्थिनोरन्यतरः
स हृतो यस्येति हृतान्तरस्तस्यासाक्षित्वमपि सहेतुकं विवृतं
नारदनैव ।

योऽर्थस्तु, अवितव्यः स्यात्तस्मिन्नसति चार्धिनि ।

क तद्वदतु साक्षित्वमित्यसाक्षी हृतान्तर इति ॥

येनार्थिना प्रत्यर्थिना वा योऽर्थः स्वीयः आवयितव्यः स्यात्
आवर्णीयत्वेनाभिमतो भवेत्तस्मिन्नर्थि प्रत्यर्थिनोरन्यतरस्मिन्न-
सति हृते प्रोषिते वाऽभिमतार्थे वा निरूपिते स साक्षित्वं क
कस्मिन्नर्थे वदतु कस्य वा कृते वदत्वित्यर्थः । सामान्यतो य
आवयोः कश्चिद्व्यवहारसम्बन्धोऽस्ति तत्र त्वं साक्षिणा भाव्य-
मित्येतावन्मात्रमुक्तं विशिष्य च व्यवहारविषयो न तस्मै आ-
वितः आवयिता च नास्ति स पृष्टोऽपि विशिष्य विषयाज्ञा-
नादसाक्षीति यावत् । इदमेवाभिप्रेत्योक्तं सुमूर्धुः आविता-
हत इति । सुमूर्धुग्रहणमआवणमयोजकाभावपरम् । तथा
च स एव ।

आवितो नातुरेणापि यस्त्वर्थो धर्मसंहितः ।

मतेऽपि तत्र साक्षी स्यादसु चान्वाहितादिष्वित्याह ॥

अत्र ओत्रियादयो न साक्षिणः कार्यार्थोपां रागादि-
शून्यानां सत्यवादित्वातिशयेऽपि तपःस्वाध्यायाग्निहोत्रादि-
व्यासङ्गेन आवितार्थविस्मरणसम्भवादतिपूज्यानां धर्माधि-
करणप्रवेशाह्वानाद्यनौचित्याच्चेत्यर्थः । अस्तंतास्तु तत्वं जा-
नन्तो भवन्त्येव साक्षिणः । अतएवोक्तमुभौ तु ओत्रियौ
ग्राह्यावित्यादि ॥ अन्यथा सर्वथा साक्षित्वनिषेधे तद्विरोधः
स्यात् । तथा च नात्र हेतुरसत्यवादित्वप्रयोजको हेतुः
स्तेनत्वादिनोदाहृत इत्यर्थः । वचनादित्यस्यापि साक्षित्वक-
रणनिषेधकवचनादित्यर्थः ।

एको लुब्धस्वसाक्षीत्यहङ्कारः शुच्योऽपि न स्त्रियः ।

स्त्रीबुद्धेरस्थिरत्वाच्च दोषैश्चान्येऽपि ये वृत्ता इति मतुः ।

अलुब्ध एकोऽपि पुमान् साक्षी भवति बह्व्यः शुच्यो लो-
भादिदोषरहिता अपि स्त्रियः साक्षिण्यो न भवन्ति तत्र हेतुः
स्त्रीबुद्धेरिति । एको लुब्धस्वसाक्षीति मेधातिथिनान्याभिमत-
त्वेनेमस्याठमभिप्रेत्यान्येत्वकारप्रक्षेपेणालुब्धोऽप्येको न साक्षी किं
पुनर्लुब्ध इत्येवं व्याचक्षते । तथा द्वयोरभ्युक्तानम्भवति स्त्रियस्व-
लुब्धो बह्व्योऽपि न साक्ष्यार्हाः किमुताशुचय इति भणितम् ।
तत्रान्येतित्यस्वरसङ्गीजमेकस्य प्रागेव निरस्तत्वात् स्त्रीसाक्षा
पर्युदासायासुवादे तु यथोक्तपातेऽप्युपपत्तेस्तत्र पैकस्यालु-
ब्धस्य पुंस्त्वेन प्रतिप्रसवपूर्वकं स्त्रीणां सर्वथा निषेधपरत्वे सन्द-
र्भसामञ्जस्य मिति । अलुब्ध इत्यकारप्रक्षेपं विनैव पूर्वपाठ
एव लुब्धश्चेदेको न साक्षी अलुब्धस्वेकोऽपि पुमान् साक्षीति

जीमूतवाहनेनैवं व्याख्यातम् । तत्र लुब्धानां बह्वनामप्यसा-
क्षित्वे एकपदवैयर्थ्यमिति व्यवहारतत्वे दूषणमुक्तं तदप्युत्तर-
वाक्यशेषत्वादस्य न सम्यगिति द्रष्टव्यम् । शुच्य इति ङीप्-
छान्दसो गुणवचनादुकारान्तादेव वोतो गुणवचनादिति तद्वि-
धानात् क्वादिकारादक्तिन इति वा समर्थनीयम् । अन्येऽपि
स्त्रीव्यतिरिक्ता अपि रागद्वेषादिदोषो ये वृता आक्रान्त-
चित्तास्तेऽपि न साक्षिणः । यद्यपि केचनष्टा असाक्षितया
ष्टयगप्युक्ता स्तथापि सर्वेषां षष्टाकोटेन वक्तुमशक्यतया ऽनुक्त-
तत् सङ्ग्रहार्थमिदमुक्तम् । अतएव मेधातिथिः । सामान्य-
विशेषाभिधानं हि सर्वे ग्रन्थकारा अभिन्यन्त इत्याह ।
मनुरेव । नार्थसम्बन्धिनो नाप्ता न सहाया न वैरिणः ।

न दृष्टदोषाः कर्त्तव्या न व्याध्यार्त्ता न दूषिताः ॥

न साक्षी वृपतिः काव्यौ न काव्यक कुशीलवौ ।

न ओत्रियो न लिङ्गस्यो न सङ्ग्रेभ्यो विनिर्गतः ।

अध्यधीनो न वक्तव्यो न दस्युर्न विकर्मकतः ।

न वृद्धो न शिशुर्नैको नाप्तो न विकलेन्द्रियः ॥

नार्त्तो न मत्तो नोन्मत्तो न क्षुत्तृष्णोपपीडितः ।

न अमार्त्तो न कामार्त्तो न क्रुद्धो नाति तस्कर इति ॥

अत्र सर्वैर्विशेषणै रसत्यसम्भावना विस्मरणादिकमसाक्ष्य
निमित्तमुपलक्ष्यते । अतएव दृष्टविकलेन्द्रिय विकर्मकत
तस्करादीनां गोष्ठपन्यायेन पुनरुपादानं अत्र बहवः शब्दाः
स्पष्टार्थाः । अन्ये मेधातिथ्यनुसारेण विव्रियन्ते । अर्थ सम्ब-
न्धिन उक्तमर्णाधमर्णाद्याः उक्तमर्णोद्धमर्णवचनेन पराजीय-
मान स्तदानीमेव रोषाविष्टोऽधमर्णादृणं प्रत्यादातुं प्रयतत

इति तच्चित्तानुवृत्तिरधमर्णस्य तदनुगुणकौटसाध्यहेतुत्वेन
संभाव्यते । उत्तमर्णो निर्धनो ऽधमर्णो स्वसाक्षितया धनं
प्राप्य स्वसौ तदर्पयिष्यतीति बुद्ध्या तदनुगुणवादी संभाव्यते ।
तथार्थः प्रयोजनन्तत् सखन्धिनो वादिप्रतिवादिनोरन्यतरस्या-
द्येषां स्वप्रयोजनं सिसाधयिषितन्तेऽप्युपकारगन्धान् साक्षा-
र्हा इत्यादि सर्वत्र कौटसाध्यसम्भावनोन्नेया दृष्टदोषा अन्यत्र
कृतकौटसाद्याः । व्याध्यार्त्ता वचन विसंवादापादक व्याधि-
पीडावन्तः । दूषिता अभिशस्ताः । वृषतेरसाक्षित्वं कृताभिप्रा-
येणातो न प्राक्तन नारदोक्ति विरोधः लिङ्गस्थोऽपत्यदिः ।
सङ्ग्रेभ्यो विनिर्गतः परित्यक्तः पित्रादिगुरुजनसंसर्गात् वृद्धा-
नुपसेव्य नादस्याऽसत्यसम्भावना । अधधीनो बन्धकीकृतः तस्य
तदाज्ञावशवर्त्तित्वात् । वक्तव्यो निन्दारूपदम् विकर्मकृत् अध-
र्माभीष्टः । दृष्टविकलेन्द्रिययो र्वार्द्धकस्वभावहेतुकेन्द्रियवैक-
ल्येन भेदः । चार्त्तः शोकेन ।

नारदोऽपि । दःस नैः क्षातिकाश्चात्र दृक्स्त्रीबालचाक्रिकाः ।

मत्तोक्त्वत्तप्रमत्तार्त्त क्षितवग्रामयाजकाः ॥

महापथिक सासुद्रवर्णिक् प्रव्रजितातुराः ।

व्यङ्गैक ओदियाचार हीनक्लीवकुशीलवाः ॥

नास्तिक ब्राह्म्यदाराग्नित्यागिनो याज्ययाजकाः ।

एकस्थाली सहायारिचर चातिसनाभयः ॥

प्राग्दृष्टदोषशैलूषविषजीव्यहितुण्डिकाः ।

गरदाग्निदकीनाश मूद्रापुत्तोपपातिताः ॥

क्लान्तसाहसिकाश्चान्त निर्द्धूतान्यावसायिनः ।

भिन्नवृत्तासमाहृतजडतैलिकमूलिकाः ।

भूताविष्ट वृषद्विष्ट वर्षनक्षत्र सूचकाः ।
 अघशंस्यात्मविक्रोहहीनाङ्ग भगवत्तयः ॥
 कुनखिश्वावदन् श्वितिमित्तधुक् शठशौण्डिकाः ।
 ऐन्द्रजालिक लुब्धोऽग्रेणीगण विरोधिनः ॥
 वधकृच्चित्रकृत्शङ्खः पतितः कूटकारकः ।
 कुहकः प्रत्यवसित सस्कारो राजपूज्यः ॥
 मनुष्यपशुमांसास्थि मधुचीराम्बुसर्पिषाम् ।
 विक्रोता ब्राह्मणश्चैव द्विजो वार्हृषिकश्च यः ।
 च्युतः स्वधर्मात्कुलिकः सूचको हीनसेवकः ॥
 पित्रा विवदमानश्च भेदकश्चेत्यसाक्षिणः ।
 अग्रेयादिषु तु वर्गेषु कश्चिच्चेद्द्वेष्यतामियात् ॥
 तस्य तेभ्यो न साक्ष्यं स्याद्द्वेष्टारः सर्व एव ते ॥

नैऋतिकः परापकारशीलः । चाक्रिकस्तैलिकः । प्रमत्तः
 सदाऽनवहितः महापथिको महापथगामी । सामुद्रवणिग्व-
 हित वाही एकः श्रीलियो द्वयोरनुमतः । एकः ओलिय
 इति पृथग्वा प्रायश्चोक्तं च प्रागेव तत् । अपरार्केण तु युग्मै-
 केति पठित्वा युग्मौ द्वाविति व्याख्यातम् । एकस्थाली सहाय
 एकपात्रभोजीति । सहाय्यन्यतरसाहाय्यकारी मिश्रचण्डे-
 श्वरौ । मदनरत्नाकरस्तु । एकस्थाली सहाय इति विशेषण-
 द्वयं पृथक्कृत्य एकस्थाली स्थाल्यधिकरणकः फाकोलक्ष्यते ।
 स एको दस्येत्येकस्थालीति व्याचक्ष्यौ । समासान्तविधेरनि-
 त्यत्वादेकस्थालीत्यत्र नन्दृतश्चेति न कप् । अर्धपिप्पलीत्या-
 दिवन्न ह्रस्व इति च समादधे । अरिचरः भूतपूर्वः
 शत्रुः । भूतपूर्वो चरद् । कल्पतरौ त्वरिधर इति पठित्वा

शास्त्रधर इति व्याख्यातम् । ज्ञातयः सगोत्राः सनाभयो
मातुलतत्सुतमातृष्वस्त्रीयादयः । शैलूपः स्त्रीणां नर्तयिता ।
कुशीलवस्तु रङ्गोपजीवी नट इति भेदः । विषजीवी
विषक्रयजीवीति मदनरत्ने । विषवैद्य इति जीवी रत्ना-
करे । अहितुण्डकः । सर्पक्रीडोपजीवी व्यालग्राही । की-
नाशः कर्कशः क्षुद्रो वा । कृपण इति तु मदनरत्ने । उप-
पातित उपपातकीति कल्पतरुः । मदनरत्ने दूपातक इति
पठितम् । उप समीपम्पातकं यस्येति विगृह्यपातकयुक्त इति
व्याख्यातम् । क्लान्तोऽतिखिन्नः अश्रान्तोऽनवरतकर्मकारीति
मदनरत्ने । अश्रान्त इति पठित्वाऽयोग्यकर्मकारीति रत्ना-
करे । निर्द्वैतो बान्धवैख्यक्त इति मदनरत्ने । ग्रामराज-
कुलत्रेण्यादिभिर्निःसारित इति रत्नाकरे । लोकभयशून्य
इति भवदेवः । मूलं विप्रलम्भस्तत्कारीति कल्पतरुः । मूल-
कर्म तु कर्मणमित्यमरकोशात्तत्कारीति तु युक्तम् । अपरा-
केण तु पौषिक इति पठित्वा पौषिकपूपादिविक्रयीति व्या-
हृतम् । वर्षसूचको वृष्टीशकुनवेदी । नक्षत्रसूचको ज्योति-
षिकः । अवशंसी परकीयपापप्रकाशकः । हीनाङ्ग उचित-
परिमाणाति न्यूनाङ्गः । व्यङ्गस्तु छिन्नाङ्गल्यादिरिति भेदः ।
भगवन्तिर्भार्थ्यादास्यादिसम्भोगशुल्कोपजीवी शङ्खः वृषभ-
नर्त्तनजीवीति मदनरत्नरत्नाकरयोः । कुचको दान्मिकः ।
प्रत्यवसितः प्रव्रज्यादिच्युतः । कुलिको राज्ञा व्यवहार-
परिच्छेदकतया नियुक्तः । अस्य च साक्षित्वकरणे नि-
षेधो विधिस्त्वस्तसाध्य इति कल्पतरुः । मदनरत्ने तु
कुलं ब्राह्मणादिगणास्तदधिकारी कुलिक इति व्याख्यातम् ।

सूचको राजा परदोषान्वेषणपूर्वकं स्तुत्यै तन्निवेदने नियुक्तः।
भेदकृन्निदादि प्रीतिभङ्गकर्त्ता । श्रेण्यादिष्वित्यस्यायमर्थः ।
येषु श्रेण्यादिषु यस्मैकापि हेष्यतां शत्रुतामाप्तस्तदीयविवादे
तच्छ्रेण्यादिनिविष्टाः सर्व एव न साक्षिणस्तत्र हेतुर्वैष्टारः सर्व
एव त इति । तच्छ्रेण्यान्तर्गतैकहेष्यनुरोधकृतवैरनिर्व्यातनाय-
मन्यथा वादित्वसम्भवात् । अतएव नारदः ।

बाजोऽज्ञानादसत्यात् स्त्रीपापाभ्यां स्याच्च कूटकृतम् ।

विब्रूयाद्धान्धवस्त्रेहाद्वैरनिर्व्यातनादिरिति ।

कात्यायनः । तद्वृत्ति जीविनो ये च तत्सेवाहितकारिणः ।

तद्वन्धु सुहृदो भृत्या आमास्तो तु न साक्षिणः ।

मातृष्वसुः सुताश्चैव पितृष्वसुसुतास्तथा ।

मातुलस्य सुताश्चैव सोदर्यसुतमातुलाः ॥

एते सनाभयः प्रोक्ताः साक्ष्यन्तेषु न योजयेत् ।

कुल्याः सम्बन्धिनश्चैव विवाह्यो भगिनीपतिः ॥

पिता वन्धु पितृव्यश्च श्वशुरो गुरवस्तथा ॥

तथा वृहस्पतिः । मातुःपिता पितृव्यश्च भार्यायाश्चाहमातुजौ ।

भ्राता सखा च जामाता सर्ववादिष्व साक्षिणः ॥

परस्त्रीपानमत्तश्च कितवाः सर्वदूषकाः ।

उन्मत्ताः साहसिका नास्तिमाश्च न साक्षिण इति ॥

अत्र मातृष्वस्त्रादिशब्दानां सम्बन्धिशब्दादर्थिनोरन्य-
तरस्य एतादृशसम्बन्धिनो न साक्षिणः सम्बन्धिन स्नेहादन्यत्र
वैरसम्भवादिति ध्येयम् । शङ्खलिखितौ । शुल्कगुल्फाधिष्ठितौ
दूतो वेष्टितशिराः स्त्रियोगुरुकुलवासिनः परिव्राजकवाणप्रस्थ-
निर्ग्रन्थाः शङ्खा व्यालगाक्षिण इति अत्रासाक्षिण इति प्रकृतं

शुल्काधिकृतः शुल्कग्रहणस्थानाधिकारी ! शुल्कः स्वस्यान-
निवेशितः पदार्ति समूहस्तदधिकृतः वेष्टितशिराः उद्धतवेष्टो-
मूर्द्ध व्याध्यभिभूतो वा इतरे प्रसिद्धा व्याख्याततराश्च । अनेन
प्रपञ्चेन लोभादिकमसाक्षित्वनिमित्तमेव व्यक्तीकृतम् ।

यथाह मनुः । लोभान्मोहाद्भयात्क्रोधान्नैत्यात्कामात्तथैव च ।

अज्ञानाद्बालभावाच्च साक्षी वितथ उच्यत इति ॥

असाक्षित्वेनोक्तानां क्वचित्प्रतिप्रसवमाह नारदः ।

असाक्षिणो ये निर्दष्टा दासनैष्कृतिकादयः ।

कार्यगौरवमासाद्य भवेयुस्तोऽपि साक्षिणः ॥

स्त्रियाप्यसम्भवे कार्यं बालेन स्थविरेण वा ।

शिश्वेण बन्धुना वापि दासेन भृतकेन वा ॥

मनुरप्येवमेव द्वितीयं वचनं पठितवान् । इदञ्चाऽसत्य-
वादित्वनिश्चयाभावे साक्ष्यन्तरस्य तद्गुणविशिष्टस्यासम्भवे बो-
ध्यम् । स्त्रीसंग्रहणादिषु योगीश्वरः ।

सर्वः साक्षी संग्रहणे चौर्यं पारुष्यं साहसे ।

अत्र च मनुष्यमारणञ्चौर्यं परदारभिमर्शनम् । पारुष्यमु-
भयञ्चेति साहसं स्याच्चतुर्विधमिति वचनात् स्त्रीसंग्रहदीनां
सत्यपि साहसत्वे बलानवष्टम्भेन क्रियमाणानान्तेषामसाहस-
त्वात् तत्सङ्गहार्थन्ततः पृथगुपादानम् । उचनाः ।

दासोऽन्धोवधिरः कुष्ठी स्त्री बालः स्थविरादयः ।

एतेऽप्यनभिसम्बन्धाः साहसे साक्षिणो मताः ॥

अनभिसम्बन्धा विवादगोचरीभूतार्थाऽसम्बन्धिनः । अपक्ष-
पातिन इति मदनरत्ने ।

मनुनारदौ । साहसेषु च सर्वेषु स्तोयसङ्ग्रहेषु च ।

वाग्दण्डयोश्च पाठ्ये न परीक्ष्येत साक्षिणः ।

मनुः । अनुभावीति यः कश्चित्कुर्यात्साक्ष्यं विवादिनाम् ।

अन्तर्वेश्मन्यरण्ये वा शरीरस्यापि वात्यये ॥

अनुभावी तदर्थानुभवशीलः । यत्तु ।

ऋणादिषु परीक्ष्येत साक्षिणः स्थिरकर्मसु ।

साहसात्ययिके चापि परीक्षा कुत्रचित्स्मृतेति ।

परीक्षाभिधानन्तस्य स्पष्टाऽसत्यवादिदोषविषयमत एव कुत्रचिदित्युक्तम् । अस्मिंश्च प्रघट्टके प्रकटदोषानभिषङ्गे कश्चित्कविसम्भादादिदोषपुरस्कारेण सहसादिसाक्षिता न कथा करणीयेत्यत्र तात्पर्यम् । अतएव विज्ञानं योगिनोक्तम् । दोषादसाक्षिणो भेदादसाक्षिणः स्वयमुक्तिश्चात्रापि न साक्षिणो भवति सत्याभावादिति हेतोरनपगमादिति । अपराकोऽपि सर्वो न तु गुणवानेवेत्यर्थः । दोषवां सत्तापि परिहरणीय एव । वक्तृदोषाणां वचनप्रामाण्यहेतुत्वादित्याह । तस्यापि सर्वदोषाभावेन तात्पर्यं प्रतिप्रसवानुपपत्तेः । यत्तु केनचिदुक्तं साक्षिगुणदोषप्रतिप्रसवा यथाश्रुता एव ग्राह्या अन्यथा तत्र तत्र तत्तद्विशेषणोपादानमनर्थकमुपलक्षणं वा प्रसज्येतेति । तद्वालिस्थम् । न्यायमूलकत्वात्तेषान्तद्विरोधेनैव नेयत्वात् । अतएव न्यूनाधिकविशेषणोपादानमविरुद्धम् । अदृष्टार्थत्वे तद्विरोधो दुष्परिहरः स्यात् । एवमन्यतरेण साक्षिषूपन्यस्तेषु सत्सु तद्दोषेष्वपरस्तासुपन्यस्तेऽसदुद्भावने दण्ड इत्याह ।

दृश्यति । साक्षिणोऽर्थी समुद्दिष्टान् सत्सु दोषेषु दूषयेत् ।

अदृष्टान् दूषयन्वादी तत्समं दण्डमर्हति ॥

तत्समं विवादविषयसममिति बहवस्तदर्थी विषयविवादेष्व-
व्यापकमिति तत्समं कूटसाक्षिदण्डसममिति व्याख्येयम् ।
साक्षिदूषणोऽन्यतरेणोद्भाविते प्रत्यक्षेषु बाल्यादिदूषणेषु तेनैव
निर्णयः । अयोग्येषु लोकप्रसिध्यादिना न साक्ष्यन्तरेण अन-
वस्थापत्तेः । तथा च व्यासः ।

सभासदां प्रसिद्धं यल्लोकसिद्धमथापि वा ।

साक्षिणां दूषणं ग्राह्यमसाध्यं दोषवर्जनात् ॥

अन्यैस्तु साक्षिभिः साध्येदृशे पूर्वमसाक्षिणाम् ।

अनवस्था भवेद्दोषस्तोषामप्यन्यसम्भवादिति ॥

असाध्यं लोकादि सिद्धत्वात्साधनार्हं यत इति हेतु-
गर्भमिति । दोषवर्जनादनवस्थादोषाभावादित्यर्थः । यद्यपि
लोकसम्प्रसिद्धिरपि साक्षिप्रसिद्धिरेव पर्यवस्यति । तथापि
तत्र साक्षित्वोद्भावनानपेक्षत्वान्नानवस्था । अतएवाति गूढ-
वादिमात्रं विदितदूषणं साधनमन्यतरेणालौकिकप्रमाणेन
क्रियमाणं न दुष्यतीत्यभिप्रायः । न च साक्षिदूषणविभावनं
व्यवहारान्तरत्वादयुक्तमिति वाच्यम् । प्रकृतोपयोगित्वेनार्था-
न्तरत्वानापत्तेः । कात्यायनः स्फुटमेतदेवाह ।

प्रत्यर्थिनार्थिनावापि साक्षिदूषणसाधने ।

प्रस्तुतार्थोपयोगित्वाच्चव्यवहारान्तरं नचेति ॥

अविद्यमानदोषोद्भावनेऽर्थिप्रत्यर्थिनो वैकल्पिकौ हानि
दण्डौ अन्यतराज्ञाता राज्ञा सम्यैरेव वा ज्ञाताः साक्षिदोषा-
स्तदा तैरेव साक्षित्वेनोपादेया इति । स एवाह ।

नातथ्येन प्रमाणन्तु दोषेणैव तु दूषयेत् ।

मिथ्याभियोगे दण्डः स्यात्साध्याद्यापि हीयते ॥

प्रमाणस्य हि ये दोषा वक्तव्यास्ते विवादिना ।

गूढास्तु प्रकटाः सभ्यैः काले शास्त्रप्रदर्शनादिति ॥

ये गूढाः प्रत्यर्थिना न ज्ञातास्ते काले साक्षिवादात्पूर्वकाले कार्यं इति शेषः । शास्त्रप्रदर्शनात् । दुष्टानां शास्त्रे साक्षित्वेनानुपादेयत्वदर्शनात् । छलं निरस्येति च छल निरासस्यावश्यकत्वादिति तात्पर्यार्थः । साक्षिभिरुक्ते शास्त्रे दोषोद्भावनन्तेषां न कार्यमित्याह ।

वृहस्पतिः । लेख्यदोषास्तु ये केचित्साक्षिणाश्चैव ये स्मृताः ।

वादकाले तु वक्तव्याः पश्चादुक्तान्नदूषयेत् ॥

न दूषयेद्दोषत्वेन नोपादद्यात्सभ्यो राजेत्यर्थात् । पश्चादुक्तौ दण्डमथाह ।

कात्यायनः । उक्तेऽर्थे साक्षिणो यस्तु, दूषयेत्प्रागदूषितान् ।

न च तत्कारणं ब्रूयात् प्राप्नुयात्पूर्वसाहसम् ॥

तच्च दण्डनिरूपणप्रस्तावे विवेचयिष्यामः । अन्यतरोद्भाविता दोषाः स्वीयास्तैरेव यः साक्ष्याङ्गावयिता तत्राह विष्णुः ।

लेख्यं वा साक्षिणो वापि विवादे यस्य दूषिताः ।

तस्य कार्यं न सिध्येत यावत्तन्न विशोधयेत् ॥

पत्रेऽभिलिखितान् सर्वान् दोषान् प्रतीते साक्षिणम् उत्तरं परिहारं वाच्याः । वाच्यनीया इति पूर्ववचनार्थः । यस्य साक्षिणो लेख्यं वा यदुद्भावितं परेण दूषितं स यावत्तन्नविशोधयेत्तद्दोषरहितत्वनुसृत्य तावत्तत्र प्रमाणाभासत्वसाक्षीवनपातेन प्रमाणेन तस्य तत्कार्यं न सिद्धेद्वयदिति द्वितीयवचनार्थः ।

इदञ्च सभालोभादिना साक्षिणां स्वदोषपरिहाराक्षमतायां
द्रष्टव्यम् । तदिति लेख्यञ्च साक्षिणश्चेति द्वन्द्वे नपुंसकसन्-
पुंसकेनैकवच्च तस्यान्यतरस्यामिति नपुंसकैकवद्भावौ । अन्यतरः
साक्षिदोषमुद्भाव्य यदि तं भावयितुं न शक्नोति तदा स दण्ड्यः ।
साधिते तु दोषे त्याज्याः । अर्थपि प्रमाणान्तरमनुपन्यस्य न
पराजीयत इत्येतदाह व्यासः ।

असाधयन्दमन्दाप्यो दूषणं साक्षिणं क्लृप्तम् ।

भाविते साक्षिणो वर्ज्याः साक्षिधर्मनिराकृताः ॥

जितः सविनयन्दाप्यः शास्त्रदृष्टेन कर्मणा ।

यदि वादी निराकाङ्क्षः साक्षिसत्त्वे व्यवस्थित इति ॥

विनयं दण्डं स वादी । सदनरत्ने तु सविनयं विनयः
शिक्षा तत्सहितं यथा तथा दाप्यो विवादविषयीभूतधनमिति
शेष इति व्याख्यातं तज्जित इत्यनेनैव साधितधनदानस्यार्थ-
सिद्धत्वेन निरर्थाकाङ्क्षादोषापत्तेः क्लृप्तत्वाच्चेत्यम् ।
यस्तु विवादविषयीभूतार्थानभिज्ञानं विपरीताभिज्ञान्वा
भयलोभादिप्रदर्शनेन स्वानुकूलं वादयति । तस्य दण्डमाह ।
कात्यायनः । येन कार्यस्य लोभेन निर्दिष्टाः क्लृप्ताक्षिणः ।

गृहीत्वा तस्य सर्वस्वं कुर्यान्निर्विषयन्तत इति ॥

सर्वस्वमिति गुरुलघुपराधानुसारेण दण्डतारतम्योप-
लक्षणम् । निर्विषयं विवादविषयीभूतार्थशून्यम् । ततः क्लृप्त-
साक्ष्यकरणात् । साक्षिदोषानुद्भावनेऽपि ससभ्येन सभा-
पतिनेवैते परीक्ष्योपादेयाः । तथाच कात्यायनः ।

उपस्थितान् परीक्ष्यत साक्षिणो नृपतिः स्वयम् ।

वृत्तस्यतिरपि । उपस्थिताः परीक्ष्याः स्युः स्वरवर्णैर्गङ्गि-

तादिभिरिति । स्वरवर्णोऽङ्गितानि मनुयोगीश्वरोक्तानि हीन-
निरूपणविद्वत्तानि । नारदोऽप्याह ।

यस्मान्नदोषदुष्टत्वादस्वस्य इव तच्चेत् ।

स्थानात् स्थानान्तरं गच्छेद्रेकैकञ्चानुधावति ॥

काशत्यकस्माच्च भृशमभीक्ष्णन्निश्चसत्यपि ।

विलिखत्यवनीं पद्मास्वाङ्गं वारुश्च धूनेयेत् ॥

भिद्यते सुखवर्णोऽस्य ललाटं खिद्यते तथा ।

शोषमागच्छतश्चोष्ठावूर्द्धं तिर्यङ्गिरीक्षते ॥

त्वरमाण इवावहमष्टथो बद्ध भावते ।

कूटसाक्षी स विज्ञेयस्तं पापं विनयेद्भृशम् ॥

अवज्ञमसम्बद्धम् । विनयेच्छिद्येद्यथा कौटमाद्याद्विभे-
तीत्यर्थः । न तु दण्डयेदित्यर्थः । प्राकृति वैदिकविकार-
विवेकस्य दुःखशक्यत्वात् । सम्भावनामात्रेण च दण्डनस्या-
न्याय्यत्वादिति उक्तम् । मदनरत्ने त्वाविद्धमिति पठित्वा कुल-
मिति व्याख्यातम् । शङ्खलिखतावपि मन्त्रिभिः शास्त्रसामर्थ्या-
दुष्टलक्षणं ग्राह्यन्तिर्यक्प्रेक्षते समन्तादेवावलोकयति । अक-
स्मान्मूत्रं पुरीषं विह्वजति देशादेशङ्गच्छति पाणिना पाणिं
पीडयति नखान्निकृन्तति सुखमस्य विवर्णतामेति प्रखि-
द्यति चास्य ललाटञ्च चक्षुर्नच वाचं प्रतिपूजयत्यकस्माद्-
दाति प्रशंसति पुनः पुनरन्यमपवदति बहिर्निरीक्षते शस्त्रं
परावृणोति शिरः प्रक्रमत्योष्ठौ निर्भुजति सूक्ष्मणी परिलेदि-
यति विस्त्रितः कर्मस्वमहत्स्वपि भुवौ संहरति तुष्णीं
ध्यायति पूर्वोत्तरविरुद्धं व्याहरति एवमादिदुष्टलक्षणं क्रुद्धस्य
च स्वामिनोऽन्यत्र प्रकृतिशीलादिति । अकस्मादिति दृश्यीमिति

च यथा योगसनेकत्र सम्बन्धनीयम् । अन्यत्र प्रकृतिशीला-
दिति । प्रकृत्या स्वभावान्नशीलन्तिर्यक् प्रेक्षणादिधर्मो यस्य
स तथेत्तस्ततोऽन्यत्रैतानि दुष्टक्रद्बलक्षणानि एते अवान्तरवैल-
क्षण्यस्य दुर्ज्ञेयत्वादित्यवधानेन परीक्ष्य वस्तु तत्त्वानुसरणङ्कर-
णीयमिति सूचितम् । एवं गुणवत्तया दोषाभाववत्तया च
परीक्षितान् साक्षिणो विवादास्यदीभूतमर्थं पृच्छेदित्याह ।
कात्यायनः । देवब्राह्मणसान्निध्ये साध्यं पृच्छेदते द्विजान् ।

उदङ्मुखान् प्राङ्मुखान् वा पूर्वाह्णे वा शुचिः शुचीन् ॥

सभान्तः साक्षिणः प्राप्तानर्थि प्रत्यर्थिसन्निधौ ।

प्राङ्मवाके नियुञ्जीत विधिनानेन सान्त्वयन् ॥

यद्वयोरनयोर्वैत्यं कार्येऽस्मिन्नेष्टितं मिथः ।

तद्भूतं सर्वं सत्येन युष्माकं ह्यत्र साक्षिता ॥

अर्थि प्रत्यर्थि सन्निधिवद्गवाश्वादिगोवरविवादेषु केषु
चित्तत् सान्निध्यमपेक्षितव्यमित्यप्याह । सएव ।

अर्थिप्रत्यर्थिसान्निध्ये साध्यार्थस्य च सन्निधौ ।

प्रत्यक्षं वादयेत्साध्यं न परोक्षे कथञ्चन ॥

अर्थस्योपरि कर्तव्यन्तयोरपि विना क्वचित् ।

चतुष्पादेषु धर्मोऽयं द्विपादस्थानवरेषु च ॥

तौल्यङ्गणम मानार्हमभावेऽपि हि वादयेत् ।

क्रियाकारकेषु सर्वेषु साक्षित्वं न त्वतोऽन्यथा ॥

तयोर्वादिनोर्विनापीति सम्बन्धमात्र विवक्षया षष्ठी अपि
शब्दात् कैमुतिकन्यायेन तदुभयसन्निधानेन तात्पर्यम् । किन्तु
साध्यार्थसान्निध्यावश्यकतायाम् । यद्दोभयासन्निधिप्रत्यर्थिसा-
न्निधानुमात्यर्थः । तेन कथञ्चित्प्रत्यर्थ्यं सन्निधानेऽपि साक्षि

प्रश्ने न दोषः । क्वचिदित्यस्यैव विवरणं चतुष्पादे
तौल्यन्तोलनार्हं सुवर्णादि । गणिमङ्गणार्हं च
मेयं मानार्हं गोधूमादि अभावेऽपि साध्यार्थं सात्त्विक
क्रियाकारक व्यञ्जकारास्तेषु बधरूप विवादपक्षे
शिवस्त्रिङ्गप्रतिमादिसन्निधाने प्रष्टव्या इत्यथाह । न

बधे च प्राणिनां साक्ष्यं वादयेच्छ्व सन्निधौ
तदभावे तु चिक्लस्य नान्यथैव प्रवादयेत् ॥

चिक्लस्य बधचिक्लस्याभियोज्यसम्बन्धिनोऽभा
वादयेत् । अन्यथा तत्त्वज्ञावे नैव वादयेत्साक्ष्यं न
निर्णय सम्भवादित्युत्तरार्थानुवादः ॥ विधेयस्तु प
स तुष्ट एव उपस्थापिताः साक्षिणोऽविलम्बे
इत्यप्युक्तान्तेनैव ।

न कालहरणं कार्यं राज्ञा साक्षिप्रभाषणे
महान्दोषो भवेत्कालाद्धर्मव्यावृत्ति लक्षणाः ।
ते च साक्षिणः शपथैः पूर्वकां प्रष्टव्या इत्यथाह ना
आह्वय साक्षिणः प्रच्छेन्नियम्य शपथैर्दृशन् ।
समस्तान् विदिताचारान् विज्ञातार्थान् पृथक्
तच्च साक्ष्यं क्वचिद्विषये मिलितैर्वक्तव्यं क्वचि
इत्याह । वशिष्ठः ।

समवेतैस्तु यद्वृष्टं यत्तव्यन्तु तथैव तत् । न
विभिन्नैरेव यत्कार्यं वक्तव्यं तत्पृथक् पृथक्
भिन्नकाले तु यत्कार्यं विज्ञातं यत्र साक्षिभिः
एकैकां वादयेत् तत्र विधिरेव प्रकीर्तितः ॥

यत्कार्यं दृष्टमनुपश्य । यत्तु सौतमेवोक्तम् । ना



